

# مُراسلات

علی اور دینی

حصہ اول

محمد تقی امینی

فیکلٹی آف دینیات

مسلم یونیورسٹی علی گڑھ



وَأَمَّا بِنِعْمَةِ رَبِّكَ فَحَدِّثْ

(الفرآن)

لو آج رکھ دی تمھارا آگے متلے عمر خطا رسید  
کھلی ہوئی ستمناجستی ورق ورق کا حسا لے لو

(سالک)



مصنف :

(پروفیسر مولانا) محمد تقی امینی  
 ڈین و صدر شعبہ دینیات عسکری  
 مسلم یونیورسٹی علی گڑھ

ناشر :

فیکلٹی آف دینیات  
 مسلم یونیورسٹی علی گڑھ

کاتب :

سلطان احمد، نئی مسجد جمال پور

قیمت

سن اشاعت

۱۹۸۶ء



## فہرست عنوانات

۱	۱۔ قرآن حکیم
۳۰	۲۔ حدیث نبویؐ
۵۸	۳۔ قانون واجتہاد
۱۰۶	۴۔ اسلامی نظام
۱۲۵	۵۔ مسلم پرسنل لار
۱۴۹	۶۔ فقہی مسائل
۱۷۱	۷۔ تشکیل جدید
۱۸۷	۸۔ طریق مطالعہ کی غلطی
۱۹۷	۹۔ نوجوانوں کے سوالات
۲۱۲	۱۰۔ ایک سوالنامہ



## پیش لفظ

علی ودیہی مراسلات کا ایک حصہ آپ کے سامنے ہے نہیں کہا جاسکتا کہ دو سکر حصے کی اشاعت کب ہو؟ یہ مراسلات ۳۵ سالہ علی زندگی پر مشتمل ہیں یعنی ۱۹۵۰ء سے لے کر ۱۹۸۵ء تک۔ علی گڑھ نومبر ۱۹۶۴ء میں آنا ہوا۔ اس سے پہلے بھی مراسلات کا سلسلہ جاری تھا بلکہ بہت سے اہم مراسلات پہلے ہی کے ہیں جب کہ پاکستان میں اسلامی نظام، اسلامی حکومت اور اجتہاد کا چرچا زوروں پر تھا، اس وقت علماء و دانشوروں میں ایک ایسا طبقہ ابھر رہا تھا جس سے توقع تھی کہ جدید ذہن و جدید حالات کو سامنے رکھ کر اسلامی نظام کے نوک پلک درست کرے گا۔

لیکن یہ طبقہ زیادہ دنوں اپنا کام جاری نہ رکھ سکا۔ بیمار معاشرہ کی مدد سے اس کو کچل دیا گیا جس سے بڑا نقصان یہ ہوا کہ اسلامی فکر کی نشوونما رک گئی اور عرصہ سے کوئی قابل ذکر فکری کام نہ انجام پاسکا۔

ادھر ہندوستان میں اس طبقہ کے افراد اتنے زور آور نہ تھے کہ ان کو دبانے یا



کچلنے کے لیے خاص جدوجہد کی ضرورت ہوتی، صرف نظر انداز کر دینا کافی تھا۔ چنانچہ یہ ہوتا رہا اور اب دونوں جگہ "سب خیریت ہی خیریت ہے" کی آواز سنائی دیتی ہے۔ یہ مراسلات تو شاید زیادہ دور تک نہ پہنچ سکیں لیکن جو "فکر" ان میں سمویا ہوا ہے اس کو عربی و انگریزی کے ذریعہ دور دور تک پہنچانے کا اللہ نے انتظام کر دیا ہے۔ اس بنا پر توقع ہے کہ آج ہمیں توکل یہ کوشش اپنا رنگ دکھا کر رہے۔ بس اللہ ہی سے دعا ہے کہ اپنے عاجز و ناتوان بندے کی اس کوشش کو قبول فرمائے۔ آمین۔

محمد تقی حسینی

یکم جنوری ۱۹۸۶ء



# قرآن حکیم

س: قرآن حکیم کی تعلیم اس قدر جامع ہونے کے باوجود دنیا کے مفکرین اس کی طرف کیوں نہیں متوجہ ہوتے؟ (ڈاکٹر) سید فیروز الدین، ناگپور

ج: بلاشبہ مفکرین مختلف نظاموں کا تجربہ کر کے اس نتیجہ پر پہنچ چکے ہیں کہ تہذیب و تمدن کی اس ترقی کے باوجود اب تک انسان کوئی ایسا نظام حیات نہیں تلاش کر سکا جو انسانوں کو مادی و روحانی دونوں مسرتوں سے مالا مال کر کے دنیا کو رحمت و عدالت، اخوت و مساوات اور ایثار و قربانی کا گہوارہ بنادے۔

اور قرآن حکیم کا دعویٰ ہے کہ وہ لوگوں کی ہدایت کے لئے آیا ہے اور ایک ایسا نظام حیات پیش کرتا ہے جس میں روحانی و جسمانی دونوں مسرتوں کا سامان اس قدر موزونیت و ترتیب کے ساتھ موجود ہے کہ دنیا کے مفکرین اس کی مثال نہیں پیش کر سکتے ایسی حالت میں فطری طور پر سوال پیدا ہوتا ہے کہ یہ لوگ قرآن حکیم کی طرف کیوں نہیں متوجہ ہوتے اور اس کی زندگی پیدا کرنے والی تعلیم اور نمونہ بخش فضا سے کیوں محروم ہیں؟ ہو سکتا ہے کہ اس کا سبب کسی کے نزدیک کچھ اور ہو لیکن میرے نزدیک اس کا اصلی سبب تنگ نظری، تعصب اور جہالت کا کبر ہے جو قرآن حکیم کے ماننے والوں اور نہ ماننے والوں میں موجود ہے جس کی وجہ سے ایک طرف تو یہ ہوا کہ لوگ قرآن اور شریعت



کو ماننے کا دعویٰ کرنے کے باوجود شرمناک طور پر ذلیل و خوار اور برباد ہوئے اور دوسری طرف شریہ کہ دنیا یہ بھی اتنا کم منظر دیکھ کر اس روشن ہدایت سے آنکھیں بند کر کے ٹھوکریں کھاتی پھر رہی ہے۔

لیکن اب جب کہ حالات بدل چکے ہیں اور مخلص مفکرین ایک ایسی شاہراہ کی طرف متوجہ ہونے کے لئے بے چین ہیں جس کو قرآن حکیم پیش کرتا ہے تو اس بات کی سخت ضرورت ہے کہ ریاکارانہ محبت کے غلاف اور تعصب کے پردے چاک کر کے قرآن کی اصلی روح اور اس کے پیش کئے ہوئے عدل و رحمت کے پیام کو اس طرح دنیا کے سامنے پیش کیا جائے کہ اس کی افادیت انھیں خود بخود اپنی طرف کھینچ لے۔ آج سائنٹفک دنیا کو یہ بتانا ہے کہ اقوام عالم کو قرآن کس طرح انسانیت کے درجہ پر پہنچا سکتا ہے اور رسول اللہ صلی اللہ علیہ وسلم کے پیش کیے ہوئے نظام حیات کی اصلی روح کیا ہے جو دنیا کو ایک پُر امن اور صالح کنبہ بنا سکتی ہے؟

س: آپ کی نظر میں دنیا کو قرآن حکیم کی رہنمائی کب میسر ہوگی؟۔ سعد الشخان، ناگپور  
ج: تاریخ و فلسفہ تاریخ کی شہادت سے یہ بات ثابت ہو چکی ہے کہ انسان اپنی زندگی اور اس سے متعلق مختلف مسائل حل کرنے میں مسلسل گردش سے گزرتا رہا ہے۔ افراط و تفریط کی مختلف راہوں سے گزر کر بالآخر اس منزل پر پہنچا جہاں سے اس کو کامیابی نظر آنے لگی ہے۔

اس دور کا انسان بھی مختلف راہوں اور "ازموں" کا تجربہ کر کے ایسے مقام پر پہنچتا ہوا نظر آ رہا ہے جہاں سے کامیابی کی نشان دہی کی جاسکتی ہے۔ صحیح ہے کہ عرصہ سے مذہب کے نام پر اس کی جس طرح نمائندگی ہو رہی ہے وہ واقعی اس قابل نہیں کہ انسان کے اندر افادیت و صلاحیت کے "جوہر" نمایاں کر کے اقدام، عزم، شجاعت وغیرہ زندگی کے "غناصر" پیدا کرے اور کسی خوش آئند حال و مستقبل کی



نشاندہی کرے۔

اس سے کبھی انکار نہیں کہ "سیاست" نے انسان کو کُل پرزے اس قدر ڈھیلے کر دیئے ہیں کہ وہ حد سے زیادہ خود غرض اور ناعاقبت اندیش بن گیا ہے، اس کے اندر انتہائی سطحیت اور خود فریبی آگئی ہے جس کی بنا پر مذہب کی گہرائی اور عالیٰ صِلگی کو سمجھنے سے قاصر ہے۔

لیکن یہ حقیقت بھی مسلم ہے کہ "ضرورت ایجاد کی ماں" ہے زندگی کے بہت سے مسائل حل کرنے کے لئے موجودہ دور کی خود بینی کی نگاہیں بے کار ثابت ہو رہی ہیں ان کے حل کرنے کے لئے ایمان و وجدان کی حقیقت بینی والی نگاہوں کے بغیر چارہ نہیں رہ گیا ہے جن کی سچی نمائندگی قرآن حکیم ہی کرتا ہے۔

ظاہر ہے کہ دنیا نے کسی ناگہانی و اتفاقی حادثہ کی بنا پر نہیں بلکہ فطری رفتار کے مطابق بتدریج ترقی کی منزلیں طے کی ہیں۔ یہ بھی واضح ہے کہ معلومات و انکشافات کے نئے وسائل و ذرائع نے انسان کے ذہن و مزاج میں بڑی حد تک تبدیلی کر دی ہے۔ اب وہ ہر چیز کو تجربہ کی کسوٹی پر کسنے اور افادیت و صلاحیت کے پیمانہ سے ناپنے لگا ہے ایسی حالت میں یہ توقع رکھنا فضول ہے کہ جب وہ قرآن کی طرف مائل ہو گا تو اپنے علم و تحقیق کے مسئلہ ذخیرہ کو نذر آتش کر دے گا بلکہ اس کی نظر میں وہی بات قابلِ وقت بن سکے گی جو عقل و تجربہ کی کسوٹی پر کسے جانے کے لائق ہو۔

مذاہربِ عالم کی موجودہ تعلیمات کے مطالعہ سے یہ بات واضح ہو جاتی ہے کہ مذکورہ معیار کے مطابق ہونے کی صلاحیت آخری مجموعہ ہدایت (قرآن حکیم) کی تعلیمات ہی میں ہے۔ اس نے اپنے دورِ اول میں انسان کی داخلی تبدیلی کے ذریعہ زندگی کے "ان تاروں" کے چھڑنے میں یقیناً کامیابی حاصل کر لی تھی جو عقل کو جذبات پر فہم نہ بناتے اور اس کو عمومی محبت و مروت کی چاشنی عطا کرتے ہیں۔ اس کی تعلیم زندگی کے کسی ایک گوشہ تک



محدود نہ تھی بلکہ اجتماعی و تمدنی زندگی کے تمام گوشوں پر حاوی تھی اور ان کے مسائل کو عدل و رحمت کی فضا میں حل کرتا تھا وہ مطالعہ فطرت کا داعی تھا اور ”معجزات“ کے ذریعہ بعد کے سائنٹفک دور کی نشان دہی کرنے والا تھا۔

۱۔ قرآن حکیم کیا سائنٹفک دور کی بھی نشان دہی کرتا ہے؟ جب کہ یہ دور اس کے نازل ہونے کے زمانے کے بہت بعد شروع ہوا ہے۔ (ڈاکٹر سید فیح الدین، ناگپور ج۔ ۱۔ جن لوگوں نے قرآن حکیم کی تعلیمات کا گہری نظر سے مطالعہ کیا ہے وہ جانتے ہیں کہ نظری لحاظ سے سائنٹفک دور کا آغاز چودھویں صدی عیسوی سے نہیں بلکہ نزول قرآن کی تاریخ (چھٹی صدی عیسوی) سے ہوا ہے۔ اسی نے سب سے پہلے یہ نظریہ پیش کیا ہے کہ کائنات کی ساری چیزیں (آفتاب، مانتاب سے لے کر ذرہ تک) اپنی اصلی ساخت اور مقصد کے لحاظ سے انسان کی خدمت گزاری کے لئے پیدا ہوئی ہیں اور انسان کو یہ اہلیت دی گئی ہے کہ وہ عقل و تجربہ کی رہنمائی سے ان پر قابو حاصل کر کے اپنے استعمال میں لاسکتا ہے۔ یہ اس زمانہ کی بات ہے جب کہ دنیا کے دیگر مذاہب سائنس کے غناہ کو مقدس چیز سمجھ کر ان کی پرستش کرتے تھے، یا اس خیال کے تحت کہ اللہ نے کائنات کو پیدا کر کے حکمرانی کے لئے شیطان کے حوالے کر دیا ہے مطالعہ فطرت کو برا جانتے تھے اور جو کوئی اس کی جانب توجہ کرتا اس کا بھوت پلید سے تعلق جوڑ لیتے تھے۔

قرآن حکیم کی رہنمائی کے پیش نظر جیسی جیسی خواہشیں اور ضرورتیں بڑھتی گئیں مسلمان برابر ادھر توجہ کرتے رہے حتیٰ کہ یورپ کو اس قابل بنادیا کہ وہ نشاۃ ثانیہ کی بنیاد رکھ سکے۔ جیسا کہ جان ڈیون پورٹ نے لکھا ہے۔

”تمام علوم مثلاً طبعی نجوم، فلسفہ اور ریاضی وغیرہ جو چودھویں صدی عیسوی

سے یورپ میں رائج ہوئے وہ سب کے سب عربی مدارس سے لئے گئے

ہیں، اس بنا پر ہسپانیہ کو یورپی فلسفہ کا موجد تسلیم کرنا چاہیے“



عربی مدارس میں یہ ساری تعلیم بلا امتیاز مذہب و ملت دی جاتی تھی کسی قوم و مذہب کی تفصیل و تفریق نہ تھی۔

”رہبان“ کہتے ہیں:

”سائنس اور ادب کا مذاق دسویں صدی عیسوی تک دنیا کے ممتاز گوشہ میں اس طرح قائم ہو گیا تھا جس کی رواداری کی مثال موجودہ دور میں عنقاً ہے۔ عیسائی، یہود اور مسلمان سب ایک ہی زبان بولتے تھے، ایک ہی نمبر لکھتے تھے اور ایک ہی ادبی و سائنٹفک سند درس کے حاشیہ نشین تھے۔ وہ تمام قیود جن کی وجہ سے لوگ ایک دوسرے سے جدا رہتے تھے وہ یک لخت اٹھا دیئے گئے تھے وہ سب کے سب متفق ہو کر مشترک تمدن کی بنیاد ڈالنے میں مصروف جدوجہد ہو گئے تھے۔ قرطبہ کی مسجدیں جن میں ہزاروں کی تعداد میں طلبہ رہتے تھے وہ اس علم و حکمت کا مرکز بن گئی تھیں۔“

”گسٹورکس“ نے ”اسلام کا احسان یورپ پر“ نامی کتاب لکھی ہے جس میں صراحتاً کہا ہے کہ

”یورپ سائنٹفک انکشافات میں اسلام کا ممنون ہے۔ اسلام ہی کے طفیل علماء سائنس، بکین، نیوٹن وغیرہ جیسے لوگ پیدا ہوئے۔ اگر مسلمانوں نے کاغذ، بارود، قطب نما اور دیگر آلات ترقی کو رواج نہ دیا ہوتا تو یورپ کی سائنس اور تہذیب کی چودہ سو برس پہلے جو حالت تھی وہی آج ہوتی۔“

لے تفصیل کے لئے اسلام اور عروج سائنس اور مسلمانوں کی تہذیب وغیرہ پر کتابیں دیکھنی چاہئیں۔



ان تصریحات کے بعد قرآنی تعلیمات کی رہنمائی کو کسی دور کے ساتھ محدود کرنے کی گنجائش کیسے نکل سکتی ہے؟

س۔ :- آپ کے نزدیک قرآنی حکمت کا مفہوم کیا ہے؟ (ایضاً)

ج۔ :- قرآنی حکمت مصالح و مقاصد کا وہ برتر نظام ہے جو ابتدائے آفرینش سے انسان سماج اور کائنات میں ملحوظ ہے اور جس کی حفاظت و بقار اور ارتقا کے لئے اللہ کی ہدایتوں کا سلسلہ جاری کیا گیا۔ دراصل یہی مصالح و مقاصد قرآنی ہدایت و احکام اور آیات کی بنیاد ہیں اور انھیں کے لحاظ سے قرآن حکمت کا خزانہ ہے جس میں درجہ حکمت پر فائز حکیم ڈوب کر اپنی استعداد کے مطابق اپنے دائرہ کے موتی نکال کر لاتا ہے اور قرآنی تعلیمات کو فطرت کے ساتھ ہم آہنگ کرتا ہے جس سے ایک طرف منو پذیر زندگی اور ترقی پسند معاشرہ کو رہنمائی ملتی ہے اور دوسری طرف ماضی و حال کا رشتہ منقطع نہیں ہونے پاتا۔ قرآن کی صفت "حکیم" خود اللہ نے بیان کی ہے جس سے اس کے خزانہ حکمت ہونے کا ثبوت ملتا ہے۔

قسم ہے قرآن حکیم کی۔

وَالْقُرْآنِ الْحَكِيمِ ۝

یہ کتاب حکیم کی آیتیں ہیں۔

تِلْكَ آيَاتُ الْكِتَابِ الْحَكِيمِ ۝

س۔ :- رسول اللہ صلی اللہ علیہ وسلم قرآنی حکمت کی تعلیم کس طرح دیتے تھے؟

ج۔ :- درجہ حکمت پر فائز حضرات کو رسول اللہ صلی اللہ علیہ وسلم حکمت کی تعلیم دیتے تھے جیسا کہ مختلف آیتوں میں کتاب کی تعلیم کے ساتھ حکمت کی تعلیم کا بھی ذکر ہے۔

وَيُعَلِّمُهُمُ الْكِتَابَ وَالْحِكْمَةَ ۝

لیکن حکمت کی تعلیم کا طریقہ کیا تھا؟ اور حکمت کے نام سے آپ کس چیز کی تعلیم دیتے

تھے؟ دونوں پر کسی قدر گفتگو کے بعد ہی بات واضح ہو سکے گی۔



طریقہ تعلیم پر قطعی گفتگو مشکل ہے۔ قرآن حکیم میں اس تعلیم کا ذکر واو عطف کے ذریعہ کتاب کے ذریعہ ملایا گیا ہے جس سے یہ فائدہ اٹھایا جاسکتا ہے کہ علیحدہ سے یہ کسی کورس و کلاس کا انتظام نہ تھا بلکہ کتاب کے ساتھ اس کی بھی تعلیم ہو جاتی تھی جس کی دو شکلیں سمجھ میں آتی ہیں۔

(۱) ذہنی و فکری اور (۲) قولی و عملی

ذہنی و فکری یہ کہ رسول اللہ صلی اللہ علیہ وسلم قرآنی حکمت کے لئے درجہ حکمت پر فائز صحابہؓ کو ذہنی فکری (APPROACH) دیتے تھے کہ جس کے ذریعہ وہ ہدایت و احکام کی گہرائیوں اور باریکیوں تک پہنچتے اور ان کے مصالح و مقاصد تک رسائی حاصل کرتے تھے۔ کسی ماہر فن سے روشن دماغ و طباع شاگرد جو اصل شے حاصل کرتا ہے وہ استاد کا ذہنی و فکری (APPROACH) ہی ہوتا ہے کہ جس کے ذریعہ وہ اپنے فن میں یگانہ روزگار بنتا ہے۔

قولی و عملی یہ کہ رسول اللہ صلی اللہ علیہ وسلم نے قول و عمل کے ذریعہ آیات کی جو تشریح و توضیح فرماتے وہ درجہ حکمت پر فائز صحابہؓ کے لئے "خاصہ" کی چیز ہوتی تھی۔ اس کے ذریعہ نہ صرف وہ حکمت (مصالح و مقاصد) کے طریق استدلال و استنباط تک رسائی حاصل کرتے بلکہ فطرت کی بغض شناسی بھی کرتے تھے۔ کسی ماہر طبیب سے اس کے ذہین و فہیم شاگرد صرف داؤں و غذاؤں کے خواص و اثرات ہی نہیں حاصل کرتے بلکہ مرض کی تشخیص کا طریقہ (بغض شناسی وغیرہ) بھی حاصل کرتے ہیں کہ اس کے بغیر تشخیص و تجویز میں مطابقت نہیں پیدا ہوتی جو طبیعت میں قوت مدافعت پیدا کر کے قوت بحال کر سکے۔

قرآن حکیم میں ہے:

وَأَنزَلْنَا إِلَيْكَ الذِّكْرَ لِتُبَيِّنَ  
لِنَاسٍ مَّا نَزَّلَ إِلَيْهِمْ وَلَعَلَّهُمْ  
ہم نے آپؐ پر الذکر (قرآن) اتارا کہ جو لوگوں  
کی طرف بھیجا گیا ہے آپؐ ان کے سامنے



يَتَفَكَّرُونَ

(النحل - ۲۴)

بیان کر دیں تاکہ وہ غور و فکر کریں۔

غور و فکر کا ذکر بیان کے بعد ہے جس میں تعلیم حکمت کے دونوں طریقے شامل ہو سکتے ہیں۔ وہ "بیان" جو ایک شور و دو سکر شور کو یا ایک ذہن دوسرے ذہن کو منتقل کرتا ہے وہ اس بیان سے کم نہیں ہوتا جو قول و فعل کے ذریعہ منتقل کیا جاتا ہے بلکہ اس سے زیادہ ہی ہوتا ہے۔ بیان کے بعد انھیں کا غور و فکر ثمرہ حکمت تک پہنچانے والا ہوگا جو درجہ حکمت پر فائز ہوں گے اور استنباط کی صلاحیت رکھتے ہوں گے۔

وَكَوْنُ دُرَّةٍ إِلَى الرَّسُولِ وَالْأُولَى  
الْأَمْرِ مِنْهُمْ لَعَلَّ الَّذِينَ  
يَسْتَبْطِنُ مِنْهُمْ (النار آیت ۸۳)

اگر اس کو اللہ کے رسول اور اہل علم تک پہنچا دیتے تو ان میں جو استنباط کرنے والے ہیں وہ اس کو سمجھ جاتے۔

چونکہ استنباط کی صلاحیتیں مختلف ہوتی ہیں اس بنا پر محققین کے نزدیک کسی موضوع سے متعلق قرآنی آیتوں کی تعداد حقیقی نہیں بلکہ اضافی ہے۔ جس میں ذہنوں، طبیعتوں، حالتوں اور ضرورتوں کے لحاظ سے تبدیلی ہوتی رہتی ہے چنانچہ ابن دقین العید کہتے ہیں۔

مقدار آیات الاحکام لا یبصر فی هذا العدد بل هو یختلف باختلاف القرائح والاذہان وما یفتحہ اللہ من وجوہ الاستنباط والراسخ فی علوم الشریعۃ یعرف ان من اصولها واحکامها ما یؤخذ من موارد متعدده حتی الایات الواردة فی القصص والامثال

آیات احکام کی مقدار اس عدد (دوسو، پانچ سو یا کچھ زیادہ) میں محدود نہیں ہے بلکہ طبیعتوں اور ذہنوں کے اختلاف سے مقدار مختلف ہوتی ہے جن حضرات پر اللہ نے استنباط کے طریقوں کے دروازے کھولے اور جن کو شرعی علوم میں رسوخ حاصل ہے وہ جانتے ہیں کہ بہت اصول و احکام متعدد جگہوں سے حاصل ہوئے ہیں حتیٰ کہ ان آیتوں سے بھی جو قصص و امثال میں وارد ہوتی ہیں۔



پھر قرآن حکیم میں ہے۔

وَأَنْزَلَ اللَّهُ عَلَيْكَ الْكِتَابَ وَالْحِكْمَةَ  
وَأَذْكُرَنَّ مَا يَتْلُوا فِي بُيُوتِكُمْ  
مِنْ آيَاتِ اللَّهِ وَالْحِكْمَةِ ۝

اللہ نے آپ پر کتاب اور حکمت اتاری۔  
اور یاد کرو جو اللہ کی آیات اور حکمت تمہارے  
گھروں میں تلاوت کی جاتی ہیں۔

ان آیتوں میں کتاب کے ساتھ حکمت اتارے جانے اور آیتوں کے ساتھ حکمت  
پڑھی جانے کا ذکر ہے۔ حالاں کہ کتاب کے علاوہ نہ اور کوئی چیز اتاری گئی اور نہ کسی اور  
چیز کے پڑھے جانے کا معمول تھا جس سے ظاہر ہوتا ہے کہ حکمت کتاب ہی میں شامل ہے  
علیحدہ سے کوئی چیز نہیں ہے۔ خود رسول اللہ صلی اللہ علیہ وسلم نے حکمت قرآن کی معنویت  
سے سنت کی شکل میں حاصل کی تھی جس کو "سند" کا درجہ حاصل ہے۔ صحابہ کرامؓ اور بعد  
کے اہل حضرات قرآن کی معنویت سے حکمت حاصل کر کے دین و شریعت کو زندہ جاوید بنایا  
اور ان میں رہنمائی کی دائمی صلاحیت کا ثبوت فراہم کیا۔ چنانچہ حضرت عمرؓ کے بارے  
میں ہے۔

فَكَانَ عَمَّا يُجْتَهَدُ فِي تَعْرِفِ الْحِكْمَةِ  
الَّتِي نَزَلَتْ فِيهَا الْآيَةُ وَيَحَاوِلُ  
مَعْرِفَةَ الْمَصْلُحَةِ الَّتِي جَاءَ مِنْ  
أَهْلِهَا الْحَدِيثَ وَيَأْخُذُ بِالرُّوحِ  
لَا بِالْحَرْفِ ۝

حضرت عمرؓ اس حکمت کی تلاش میں سرگرداں  
رہتے جس میں آیت نازل ہوئی اور اس مصلحت  
کی معرفت حاصل کرنے کی کوشش کرتے جس کی وجہ  
سے حدیث وارد ہوئی ہے اور روح و مغز کو  
لیتے الفاظ پر اکتفا نہ کرتے تھے۔

حکمت میں خفا ہوتا ہے اس کو منضبط کرنا مشکل ہوتا ہے۔ اس بنا پر کسی تعریف میں  
اس کو سمیٹا نہیں جاسکتا۔ یہی وجہ ہے کہ ائمہ لغت و مفسرین سے اس کی مختلف تعریفیں اور



تعبیریں منقول ہیں جس سے اس کے مفہوم کی وسعت کا ثبوت ملتا ہے۔

س۔ قرآنی حکمت کا مفہوم نہایت وسیع اور گہرا ہے آپ کس قسم کی صلاحیت کے لوگوں کو درجہ حکمت پر فائز سمجھتے ہیں؟ عبد الکریم اللہ رکعتا، اجمیر

ج۔ درجہ حکمت ذہنی و فکری استعداد کا وہ بلند مقام ہے جو عقل کی پختگی اور دل کی سچائی دونوں کا جامع ہوتا ہے۔ اس استعداد سے فہم کا جو درجہ وجود میں آتا ہے وہ درجہ حکمت کہلاتا ہے اور اس کا ظہور جس شکل میں ہوتا ہے وہ ثمرہ حکمت کہلاتا ہے۔ قرآن حکیم نے حضرت داؤد علیہ السلام کے واقعہ میں دونوں (درجہ و ثمرہ) کو ایک ساتھ ذکر کیا ہے جس سے دونوں کے درمیان فرق سمجھنے میں سہولت ہوتی ہے۔

وَآتَيْنَاهُ الْحِكْمَةَ وَفَصَلَ الْخِطَابِ ۝ ہم نے داؤد کو حکمت دی اور فیصلہ کن بات دی  
یعنی ہم نے داؤد کو حکمت کی استعداد سے نوازا اور اس کا ثمرہ قول فیصل کی شکل میں ظاہر ہوا۔ درجہ حکمت کی یہ تعریف منقول ہے۔

ہی اسماء القوة الجامعة للرزاقۃ  
الفصل والرأی وشرافۃ الخلق  
الناسئۃ منها ۛ  
وہ ایک قوت کا نام ہے جو عقل و رائے کی پختگی اور اس سے ابھرنے والی اخلاقی شرافت کو جامع ہو۔

ابن مسکویہؒ نے غالباً اسی درجہ کے اجزائے ترکیبی "ذکاوت و ذہانت، سرعت فہم، قوت فہم، ذہن کی صفائی، عقل کی رسائی وغیرہ" بیان کئے ہیں۔ پھر اس کے بعد ہے۔  
وبهذه الاشياء يكون حسن الاستعداد للحكمة ۛ  
اور انہیں کے ذریعہ حکمت کی استعداد پیدا ہوتی ہے۔

حضرت شاہ ولی اللہؒ نے وقار (روشن دماغ) اور سیال (نہایت طباع) سے اس درجہ کی تعبیر کی ہے یہ دونوں مبالغے کے صیغے ہیں جو تخلیقی ذہن و فکر کی نمائندگی کرتے



ہیں تو سیفی ذہن و فکر سے ان کی پوری ترجیحائی نہیں ہوتی۔

س:۔ قرآن کے دستور اساسی ہونے سے کیا مراد ہے؟ (ڈاکٹر الطاف جاوید، لاہور، پاکستان)  
 ج:۔ ”دستور اساسی“ سے مراد وہ اصول و ضوابط اور قانونی تشریحات ہیں جن کے مطابق زندگی کی تعمیر ہوتی، حکومت کی تشکیل ہوتی اور اس کا انتظام چلایا جاتا۔ قرآن حکیم اصول و ضوابط ہی کی کتاب ہے۔ قانونی تشریحات اس میں بہت کم ہیں، لیکن جس قدر بھی ہیں وہ بطور نمونہ اصول و ضوابط سے حاصل کردہ ہیں تاکہ ان کی روشنی میں نمونہ پر زندگی اور ترقی پذیر معاشرہ کی رہنمائی کے لئے مزید قوانین حاصل کئے جائیں۔  
 طریق کار اس ”دستور“ کے لئے ناگزیر ہے جس کی حیثیت دوا می اور عالم گیر ہو، کیونکہ بیک وقت اگر زندگی و معاشرہ سے متعلق قانون کی تفصیل بیان کر دی جاتی یا حکومت کی عملی تشکیل کا خاکہ تیار کر دیا جاتا تو وہ ایک دور اور زمانہ کے ساتھ مخصوص اور محدود ہو کر رہ جاتا اور اس میں وہ جامعیت و جاذبیت نہ پیدا ہوتی جو نمونہ پر زندگی اور ترقی پذیر معاشرہ کی رہنمائی کے لئے درکار ہے۔

س:۔ قرآن حکیم کا بیان دنیا کے دستور صیبا نہیں ہے تو پھر آپ کس طرح اس کو دستور اساسی تسلیم کرتے ہیں؟ (ایضاً)

ج:۔ قرآن حکیم میں یہ ”دستور“ اور کتابوں کی طرح یکجا بیان نہیں کیا گیا، بلکہ ایمانیات، اخلاقیات اور تاریخی واقعات وغیرہ کے ساتھ اس کو شامل کیا گیا ہے جس سے ظاہر ہوتا ہے کہ قرآنی دستور کوئی منفرد شے نہیں بلکہ فکری اور اخلاقی نظام کا ایک جز ہے اور فلسفہ تاریخ کی طاقت اس کی پشت پر ہے جس نے تمام اجزاء کو حیاتیاتی تعلق کے ساتھ اس طرح مربوط کر دیا ہے کہ کوئی جز دوسرے سے جدائی کے بعد اپنی مطلوبہ افادیت نہیں برقرار رکھ سکتا۔

غور سے دیکھا جائے تو یہ انداز بیان دستور کو مؤثر بنانے، ثبات و استحکام بخشنے



و حدت و یکسانیت برقرار رکھنے اور ماضی و حال میں گہرا ربط پیدا کرنے کے لئے ناگزیر ہے۔

زندگی ارتقا پذیر ہے تو اس کو منظم کرنے والے قوانین لازمی طور سے ارتقا پذیر ہوں گے لیکن دونوں کو آوارہ گردی سے بچانے کے لئے ارتقا کی سمت اور شاہراہ کا تعین لازمی ہے کہ ان کے بغیر زندگی اور قانون کی حرکت صحیح سمت کی جانب متعین شاہراہ پر نہیں ہو سکتی۔ یہ انداز بیان نہ صرف حرکت درست رکھنے کا انتظام کرتا ہے بلکہ زندگی اور قانون کے درمیان ایسے ربط و تعلق کی نشاندہی کرتا ہے کہ دونوں کی حرکت ایک دوسرے کے لئے لازم بن جاتی ہے۔ اگر کسی زمانے میں یہ تلازم نہ برقرار رہا اور زندگی اپنے ارتقائی مراحل میں قانون کو ساتھ رکھنے میں کامیاب نہ ہو سکی تو یہ اس بات کا ثبوت ہے کہ زندگی کی وہ شعوری سطح ابھی نمودار ہی نہیں ہوئی جو اس کو قانونی ارتقا پر مجبور کرے صرف چمک دمک دیکھ کر دھوکہ ہو رہا ہے اور سراب پر پانی کا حکم لگایا جا رہا ہے۔

زندگی اور قانون کی حرکت اور دونوں کے درمیان تلازم کو سمجھنے کے لئے ختم نبوت کے بعد وہ منظر دیکھنا مفید رہے گا جب زندگی کو ایرانی تہذیب اور رومی تمدن سے سابقہ پڑا اور نئی نئی ضرورتیں ابھر کر سامنے آئیں جن کی بنا پر قانون کی سادگی کو تمدن کی چاشنی کا رنگ دینا پڑا اور اس حد تک وسیع کرنا ناگزیر ہو گیا کہ "دستور" کی دوامی اور عالمگیر پوزیشن برقرار رہے۔ شعورِ نبوت کے رمز شناسوں اور شعورِ اجتہاد کے قاموس نگاروں کو اللہ کروٹ کروٹ چہن نصیب کرے کہ انھوں نے جس انداز سے اس چیلنج کو قبول کیا اور جس نیت کے ساتھ قانون کے دامن کو وسیع کیا وہ قانونی تاریخ کا روشن باب ہے۔ جو رہنمائی کے لئے کھلا ہوا ہے۔ اگر خدا نخواستہ ان پر مجبور طاری ہوتا، یا زندگی و قانون دونوں کے ایک ساتھ ارتقا پر ان کا ایمان نہ ہوتا تو قرآنی دستور صرف عرب میں محدود ہو کر رہ جاتا اور نمو پذیر زندگی اور ترقی پسند معاشرہ کی دائمی رہنمائی کی



صلاحیت ختم ہو جاتی، پھر آج وہ اس قابل ہی نہ رہتا کہ جرأت اور ہمت اور دعویٰ کے ساتھ اس پر گفتگو کی جاسکے۔

س:۔ قرآنی دستور کی وہ بنیاد کونسی ہے کہ جس کے ذریعہ دوسرے دستور سے فرق کیا جاتا ہے؟ • (ایضاً)

ج:۔ قرآن حکیم میں "دستور" کی بنیاد فطرت پر قائم ہے جس کی حیثیت انکشاف حقیقت کی ہے اور اس کے خیر و شر، جو اہر و جراثیم اور طیبات و خبائث کا فیصلہ قرآن حکیم میں موجود ہے، سماج پر اس کی بنیاد قائم نہیں ہے کہ جس کے خیر و شر اور خوب و ناخوب کا فیصلہ سماج کرتا اور اسی وقت تک باقی رہتا جب تک سماج اس کی اجازت دیتا ہے، اس بنا پر زندگی اور قانون کے ارتقا میں فطرت اور اس سے متعلق قرآنی فیصلوں کو نظر انداز نہ ہونے دینا چاہیئے ورنہ زندگی خود زندگی سے گریزاں اور قانون آوارگی کا شکار ہو جائے گا۔

پھر یہ فطرت انسان کی فطرت ہے جس کو اللہ نے پیدا کیا اور اپنی خلافت اور کائنات کی قیادت کے عظیم منصب سے سرفراز فرمایا، خلیفہ ہونے کی حیثیت سے اس کی کشش اللہ کی طرف ہے اور قائم ہونے کی حیثیت سے کائنات کی کشش اس کی طرف ہے۔ زندگی کے حالات و معاملات میں اگر یہ کشش و توازن برقرار نہ رہا تو پھر قانون اور زندگی کے درمیان رابطہ کا تعلق نہ پیدا ہو سکے گا، صرف ضابطہ کا تعلق رہ جائے گا جس کی بنا پر ظاہر و باطن میں یکساں قانون کی افادیت نہ برقرار رہ سکے گی۔

س:۔ قرآن حکیم کو جامع اور مکمل ہدایت کہا جاتا ہے حالانکہ اس میں جزئیات کی تفصیل

بہت کم ہے۔ اس کے جامع اور مکمل ہونے کا کیا مطلب ہے؟ (پروفیسر منظر علی، اجیر)

ج:۔ قرآن حکیم اصول و کلیات کی کتاب ہے جس میں الہی حکمت عملی اور دستور اساسی

بحث ہے، جزوی قوانین کی تفصیل بہت کم ہے جیسا کہ علامہ شاہ ولیؒ کہتے ہیں۔

"قرآن حکیم مختصر ہونے کے باوجود جامع ہے اور یہ جامعیت اسی وقت



ہو سکتی ہے جب کہ اس میں کلیات بیان ہوئے ہوں کیونکہ شریعت اس کے نزول کے بعد کامل ہو گئی، جیسا کہ اللہ تعالیٰ نے فرمایا کہ ”آج میں نے تمہارے لئے تمہارے دین کو کامل کر دیا اللہ“ یہ معلوم ہے کہ نماز، زکوٰۃ، جہاد اور اس کے مشابہ کے سارے احکام قرآن میں نہیں بیان کیے گئے ان کو سنت نے بیان کیا ہے۔ اسی طرح نکاح، معاملات، قصاص، حدود اور دوسرے معاملات کے تفصیلی احکام قرآن نے نہیں بیان کئے وہ احادیث میں ہیں۔“

ایک اور موقع پر ہے :

”قرآن حکیم میں احکام شرعیہ اکثر کلی طور پر بیان ہوئے ہیں جہاں جزئی طور پر تفصیل ہے وہ کسی حکم کلی کے تحت ہے۔“

قرآن حکیم چونکہ سلسلہ ہدایت کا آخری اڈیشن ہے اس بنا پر اس کی تعلیمات و تفسیہات کا ہر دور ہر زمانہ میں یکسانیت کے ساتھ پایا جانا لازمی تھا۔ یہ بات اسی صورت میں ہو سکتی تھی کہ ہر شعبہ زندگی کے حدود و اربعہ تیار کر اس کے خطوط کھینچ دیئے جاتے، سرحد پر سنگ نشان کھڑے کر دیئے جاتے اور ان میں رنگ بھرنے کا کام حال و زمانہ کی ضرورتوں اور تقاضوں پر چھوڑ دیا جاتا اس طرح دائرہ کے نقطہ کی طرح قرآنی اصول و کلیات اور اوامر و نواہی اپنی جگہ ثابت و قائم رہتے اور اس کی تعبیر نیز عملی شکلیں ارتقا پذیر معاشرے کے ساتھ بدلتی رہیں اور اگر بالفرض ابتداء ہی میں ساری جزئیات بیان کر دی جاتیں اور عملی شکل کے سارے محاذ تیار کر دیئے جاتے تو اس کی دوامی اور عالمگیر حیثیت ختم ہو کر ساری تعلیم مخصوص زمانہ تک محدود ہو جاتی اور پھر اس میں جمود و تعطل پیدا ہو کر ارتقا پذیر معاشرہ کو سمونے اور اقتضا و مصالح کو جذب کرنے کی صلاحیت ختم ہو جاتی۔

مثال کے طور پر قرآن حکیم نے حکومت کی نوعیت اور پالیسی متخین کر دی کہ وہ اللہ کی



تباہت و امانت ہوگی اور زیادہ سے زیادہ الہی صفتوں کو اپنے اندر جذب کر کے عدل و مساوات کے اصول پر مخلوق کے مادی و روحانی فوائد کا بندوبست کرے گی۔ اور یہ بات بھی بنیادی کہ حکومت کا انتظام چلانے کے لئے شورائی نظام ہونا چاہیے اس کے علاوہ اور جو باتیں بنیادی حیثیت کی تھیں ان کی وضاحت کر دی لیکن تفصیل نہیں بتائی کہ شورائی نظام کس طرح منظم ہو؟ حکومت موجودہ طرز کی جمہوری ہوگی یا شاہی؟ آمرانہ ہو یا فوقی ڈکٹیٹر شپ؟ رائے عامہ معلوم کرنے کی کیا صورت ہو؟ وغیرہ۔ غرض طریق کار کی جزئیات سے قرآن نے بحث نہیں کی کیوں کہ اس کے پیش نظر مقصد اور مقصد تک پہنچنے کے لئے بنیادی اصول ہیں۔ ذرائع اور طریق کار کا فیصلہ حالات و زمانہ پر چھوڑ دیا ہے۔ بنیادی اصول پر عمل کر کے جس قسم کے طریق کار اور جیسے نظام حکومت سے مقصد حاصل ہوگا وہ قرآنی حکومت کہلائے گی موجودہ دنیا اس کا چاہے جمہوریت نام رکھے یا شوریات، افراد کی رائے شماری سے کام لیا جائے یا کسی اور طریقے سے۔

اس بارے میں فقہاء و صلحاء امت نے جزئیات کی تفصیل بتا کر جو کارہائیاں انجام دیئے ہیں وہ سب اپنے اپنے زمانے کے حالات کی مناسبت سے تھے اور آج بھی ہمیں حق حاصل ہے کہ ان جزئیات کی روشنی میں مقصد اور اصول کے پیش نظر اپنے زمانہ کے حالات و تقاضے کے مناسب طریق کار کی جزئیات مرتب کریں، اس مرتب شدہ جزئیات کی حیثیت بھی پہلے جزئیات کی طرح قطعی اور دوامی نہ ہوگی بلکہ معاشرہ کی حالت پر موقوف ہوگی اور اسی وقت تک باقی رہے گی جب تک معاشرہ اجازت دے گا۔

در اصل طریق کار کا تعین بڑی حد تک عوامی شعور یا بقول ”ہیگل“ عوامی روح پر موقوف ہے نہ کسی ملک کی نقالی پر۔ اس لئے جب کبھی عوامی شعور کی حالت تبدیل ہوگی یا عوامی روح کروٹ بدلے گی تو لازمی طور سے پرانے طریقہ کار پر نظر ثانی کرنی پڑے گی۔



س۔ کائنات سے متعلق کنسی آیتیں ہیں اور ان کا فائدہ کیا ہے؟ نیازمند، حمید، کشمیری، ج۔ ج۔ قرآن حکیم میں کائنات سے متعلق تقریباً سات سو سچا پس آیتیں ہیں جن میں فکر و نظر کی اصلاح اور ذہنی جستجو کا رخ متعین کرنے کے ساتھ مظاہر کائنات، حقائق موجودات، محاسن کائنات، مناظر قدرت، مظاہر فطرت اور تسخیر کائنات کا ذکر ہے۔ اسی طرح مختلف آیتوں میں زمین، پہاڑ، دریا، نہریں، سبزی، پھل، کھیت، سورج، چاند، ستارے، بارش، آگ، دھواں وغیرہ کا ذکر ہے اور ان سب میں بتفکرون، بینکرون اور یحفلون کے ذریعہ غور و فکر کی دعوت ہے۔

اس غور و فکر کا عام فائدہ یہ ہے کہ اس سے اللہ کی ہستی و وحدانیت پر دلیل قائم ہوتی، اللہ کی عظمت اور اس کی قدرت کی نشانی ظاہر ہوتی ہے اور دوسرا خاص فائدہ یہ ہے کہ غور و فکر سے اللہ کی وہ حکمت (مصالح و منافع کا برتر نظام) آشکارا ہوتی ہے جو ابتدائے آفرینش سے کائنات میں ملحوظ ہے۔ اس حکمت کا ظہور ایک دم سے نہیں بلکہ دماغی رفتار کے لحاظ سے تدریجاً مطلوب ہے۔ اسی طرح اس حکمت کا ظہور ہر شخص پر نہیں ہوتا بلکہ درجہ حکمت پر فائز شخص پر ہوتا ہے جس کی صلاحیتوں میں وہ "خانہ" ودیعت کیا گیا ہے جو کائناتی حکمت کے لئے درکار ہے۔ یہ بڑی زیادتی کی بات ہے کہ ان آیتوں سے صرف عام فائدہ حاصل کیا جائے اور خاص فائدہ کو نظر انداز کر دیا جائے۔

کائناتی حکمت کا خزانہ بے حد و حساب اور ایک ناپید کنارہ سمندر ہے بس وقت کے لحاظ سے اپنی اپنی بساط کے مطابق حکیم اس سمندر میں غوطہ زنی کرتا اور گوہر آبدار کمال کر لاتا ہے جس سے لوگوں کو فائدہ پہنچتا ہے۔ قرآن حکیم میں ہے۔

قُلْ لَوْ كَانَتِ الْبَحْرُ مِثْقَالَ ذَرَّةٍ  
لَكُنَّ مِمَّا رَحِمَ رَبِّي لَتَفَعَّلَ الْبَحْرُ قَبْلَ  
أَنْ تَنْفَعَكُم مِّمَّا رَحِمْتُ وَلَوْ جِئْنَا

آپ کہہ دیجئے کہ اگر میکے رب کی نشانیوں کو  
قلم بند کرنے کے لئے سمندر رو شنائی بن  
جائے تو میکے رب کی نشانیوں کے ختم



بِمِثْلِهِ مَكَادًا۔  
ہوئے سے پہلے سمندر ختم ہو جائے گا اگرچہ ہم  
اس کے تھماؤ کے ماتہ اور سمندر ملا دیں۔  
(صفت آیت ۱۰۹)

دوسری جگہ ہے:

وَلَوْ أَنَّ مَا فِي الْأَرْضِ مِنْ شَجَرَةٍ  
أَفْلَاحٌ مِّمَّا الْبَحْرُ يَمُدُّكَ مِنْ بَعْدِهَا  
سَبْعَةَ آبْحُرٍ مَا تَقَدَّتْ كَلِمَاتُ  
اللَّهِ، إِنَّ اللَّهَ عَزِيزٌ حَكِيمٌ،  
اور اگر زمین میں جو درخت ہیں وہ قلم بن  
جائیں اور سمندر رسات مزید سمندروں کیسا  
روشنائی بن جائیں جب بھی اللہ کی نشانیاں  
قلم بند نہیں ہو سکتی ہیں بے شک اللہ ہی  
غالب و حکیم ہے۔  
(لقمان آیت ۲۷)

س۔ کائنات سے متعلق آیتوں میں غور و فکر سے علم کی کونسی قسم وجود میں آئی جس سے  
کائنات کو ترقی دینے میں مدد ملی؟

ج۔ کائناتی آیتوں میں غور و فکر کی دعوت و تاکید سے قرآن حکیم نے وہ طریقہ رسائی  
یا طریقہ علم دیا کہ جس سے استدلال و استنباط (INFERENCE) کا دروازہ کھلا  
اور وہ علم وجود میں آیا جس کو استنباطی علم کہا جاتا ہے جس میں براہ راست چیزوں کے مشاہدہ  
نہیں بلکہ ماورائے مشاہدہ سے علم حاصل کیا جاتا ہے اس طرح علم کی دو قسمیں بنتی ہیں۔

(۱) وہ علم جو براہ راست چیزوں کے مشاہدہ سے حاصل کیا جاتا ہے۔

(۲) وہ علم جو ماورائے مشاہدہ اثرات (EFFECTS) دیکھ کر حاصل کیا جاتا ہے۔

اس دو قسم کے علم کی اہمیت پہلے کے مقابلے میں کم نہیں ہے بلکہ اسکی کنواریت کا مدار ہے  
جدید دور میں معلوم کتنی حقیقتیں ہیں جو اس علم کے ذریعہ دریافت ہوئی ہیں، مثلاً کشش،  
مغناطیسیت، جوہری طاقت وغیرہ جو براہ راست اگرچہ مشاہدہ میں نہیں آتی ہیں لیکن نشان  
جن چیزوں کا مشاہدہ و تجربہ کرتا ہے ان کے ذریعہ رسائی حاصل کی جاتی ہے۔

اس طریقہ علم نے بے شمار ان غیبی حقیقتوں تک پہنچایا جو اگرچہ مشاہدہ میں نہیں



آتی ہیں، لیکن کائنات میں کار فرما ہیں۔ اسی طرح ان غیبی حقیقتوں تک ایمان کا دروازہ کھولا جو ماورائے کائنات ہیں اور انسان محض اس لئے انکار کرتا ہے کہ ان کو اس نے ابھی دیکھا نہیں ہے۔ (ایضاً)

س۔ قرآن کی سورتوں میں مکی اور مدنی کی تقسیم کا کیا مطلب ہے؟ نیز اس وقت جو سورتوں کی ترتیب ہے یہ وہی ترتیب ہے جس کے ساتھ قرآن نازل ہوا ہے یا کوئی اور ترتیب ہے؟ (ڈاکٹر) یوسف امین، مسلم یونیورسٹی علی گڑھ

ج۔ قرآن اللہ کی کتاب ہے، اسی نے اپنے بندوں کی ہدایت کے لئے اس کو اتارا ہے دنیوی زندگی کے جن گوشوں میں اللہ کی ہدایت و رہنمائی کے بغیر چارہ نہ تھا یہ کتاب ان تمام گوشوں کو اپنے اندر سمیٹے ہوئے ہے، اس میں ایک سو چودہ سورتیں ہیں، جس طرح ہماری کتاب میں ابواب میں تقسیم ہوتی ہیں، اللہ کی کتاب سورتوں میں تقسیم ہے، سورۃ کے معنی لفظی بلند کی ہے اس لئے اس لحاظ سے ہر سورۃ انسان کو بلند مقام کی طرف رہنمائی کرتی ہے۔

ان سورتوں میں بعض مکی ہیں اور بعض مدنی ہیں، ہجرت سے پہلے جو سورتیں یا ان کا بیشتر حصہ نازل ہوا ان کو مکی سورتوں میں شمار کیا گیا اور ہجرت کے بعد جو سورتیں یا ان کا بیشتر حصہ نازل ہوا ان کو مدنی سورتوں میں شمار کیا گیا ہے۔

مکی اور مدنی کی تقسیم جگہ کے لحاظ سے نہیں ہے بلکہ حالات کے لحاظ سے ہے یعنی ہجرت سے پہلے کی دعوت پیش کرنے کے جو حالات تھے اور ان کے لحاظ سے جو آیتیں اور سورتیں نازل ہوئیں وہ مکی کہلاتی ہیں اگرچہ خاص مکہ میں نہ نازل ہوئی ہوں اور ہجرت کے بعد (قرآن) کی دعوت پیش کرنے کے جو حالات تھے اور ان کے لحاظ سے جو آیتیں اور سورتیں نازل ہوئیں وہ مدنی کہلاتی ہیں اگرچہ خاص مدینہ میں نہ نازل ہوئی ہوں۔

مکی اور مدنی تقسیم سے دعوتی طریق کار کی طرف رہنمائی ہوتی ہے کہ جس طرح کسی جگہ



کو کسی اہم کام کے لئے تیار کرنا ہوتا ہے تو اس کی حالت، ضرورت اور استعداد کو ملحوظ رکھ کر ہدایتیں اور احکام کا سلسلہ جاری کیا جاتا ہے۔ اسی طرح قرآن کے پیش نظر ابتداء ایک ایسی جماعت تیار کرنی تھی جو ساری دنیا کی رہنمائی کے لئے نمونہ کا کام دے سکے۔ اس کی حالت، ضرورت اور استعداد کو ملحوظ رکھ کر ایک خاص ترتیب کے ساتھ آیتوں اور سورتوں کے اتارنے کا سلسلہ جاری کیا گیا تھا۔ اس ترتیب کو تاریخ نزول و شان نزول کے علم کے ذریعہ ضروری حد تک محفوظ رکھا گیا ہے۔

لیکن قرآن کا انداز بیان صرف دعوت و خطابت کا نہیں ہے بلکہ ضابطہ حیات اور زندگی کے لئے دستور العمل کا بھی ہے۔ اس بنا پر لازمی طور سے ایک اور ترتیب ہونی چاہیے جو دعوتی ترتیب سے یقیناً مختلف ہوگی اور یہ ترتیب پہلی کے مقابلے میں زیادہ اہم اور زیادہ توجہ طلب ہوگی کہ اسی کو کتاب ہدایت کی شکل میں تمام انسانوں کی رہنمائی کے لئے باقی رکھا تھا، پھر اس ترتیب میں نظم و ضبط اور باہمی ربط و تعلق کا ملحوظ رکھنا بھی ضروری ہو گا کہ غیر منظم و غیر مربوط کلام سے ضابطہ حیات اور دستور العمل کی ٹھیک طرح وہ ضرورت پوری نہ ہو سکے گی جو قرآن کا مقصود و مطلوب ہے۔

بہی وجہ ہے کہ رسول اللہ صلی اللہ علیہ وسلم اس ترتیب کی طرف خصوصی توجہ فرماتے تھے اور جو آیتیں اور سورتیں نازل ہوتیں اللہ کی ہدایت کے مطابق آپ خود ان کی مناسبت جگہ تجویز فرما کر وحی کے لکھنے والوں کو حکم دیتے تھے کہ فلاں آیتوں کو فلاں آیتوں کے بعد اور فلاں سورتوں کو فلاں سورتوں کے بعد لکھا جائے۔ اب جس ترتیب کے ساتھ قرآن موجود و محفوظ ہے یہ وہی ترتیب ہے جو اللہ کے حکم سے رسول اللہ صلی اللہ علیہ وسلم نے قائم کی ہے اور جس میں اس کے ضابطہ حیات اور دستور العمل ہونے کی زیادہ رعایت ہے اس ترتیب میں اکثر وہ سورتیں پہلے ہیں جو بعد میں نازل ہوئی ہیں اور جو بعد میں ہیں وہ پہلے نازل ہوئی ہیں۔ آخری پاروں کی بیشتر سورتیں مکی ہیں جو پہلے نازل ہوئی ہیں،



لیکن وہ آخر میں رکھی گئی ہیں اور انھیں پر کتاب ختم ہو رہی ہے۔ سورۃ بقرہ ہجرت کے بعد نازل ہوئی ہے لیکن اس کو سورۃ فاتحہ کے بعد رکھا جو مکی ہے اور اسی سے کتاب الہی کا درجہ سبق شروع ہوتا ہے۔ اس طرح قرآن کی دو ترتیبیں ہیں۔

(۱) نزولی ترتیب، جس میں حالت، ضرورت اور استعداد کی رعایت کی گئی ہے، مکی اور مدنی تقسیم سے اس کی طرف اشارہ ہوتا ہے اور تاریخ نزول و شان نزول کے علم سے اس کا پتہ لگایا جاتا ہے۔

(۲) کتابی ترتیب جس کو رسول اللہ صلی اللہ علیہ وسلم نے اللہ کی ہدایت کے مطابق کتابی شکل میں ترتیب دی ہے جس میں ضابطہ حیات اور دستور العمل کی رعایت کی گئی ہے اس کے غیر منظم اور غیر مربوط ہونے کا سوال ہی نہیں پیدا ہوتا ہے۔ غالباً یہ بتانے کی ضرورت نہیں ہے کہ یہ ترتیب کتاب الہی کی ترتیب ہے کسی بندے کی لکھی ہوئی کتاب کی ترتیب نہیں ہے اس بنا پر اس کو اور کتاب پر قیاس کرنا صحیح نہیں ہے۔

س۔ حروف مقطعات کے بارے میں آپ کی کیا رائے ہے؟ (مولانا ڈاکٹر شفیق احمد ندوی ج۔ ۲۹ سورتوں کے شروع میں اس قسم کے حروف آئے ہیں جیسے الھم، الھم، الھم، کہ فی بعض وغیرہ۔ یہ حروف مقطعات کہے جاتے ہیں جس کے معنی ٹکڑے ٹکڑے کے ہیں یعنی یہ حروف ملا کر نہیں پڑھے جاتے بلکہ الگ الگ اس طرح پڑھے جاتے ہیں الف، لام، میم۔ الف، لام، را۔ الف، لام، میم صاد۔ ک، ہا، یا، ع، ص وغیرہ۔

حروف مقطعات کے بارے میں ہمارے علماء و مفسرین کے بہت سے اقوال ہیں جو ہر ایک کے اپنے اپنے ذوق کے مطابق ہیں اور جس طرح ہر ایک کے ذوق میں اختلاف ہوتا ہے ان اقوال میں بھی اختلاف ہے لیکن اس سلسلے کی تین باتوں میں غالباً کوئی اختلاف نہیں ہے۔



(۱) کسی مستند روایت میں رسول اللہ صلی اللہ علیہ وسلم کی طرف سے ان حروف کے مفاد معانی اور مطالب نہیں بیان کئے گئے ہیں۔

(۲) کسی مستند روایت سے یہ ثابت نہیں ہے کہ صحابیؓ یا کسی اور نے ان کے بارے میں رسول اللہ صلی اللہ علیہ وسلم سے سوال کیا ہوا اور آپؐ نے اس کا جواب دیا ہو، نہ سوال کرنا ثابت ہے اور نہ جواب دینا ثابت ہے۔

(۳) کسی مستند روایت میں کسی مخالف شخص کا اعتراض بھی ثابت نہیں جیسا کہ مخالفت کرتے والے اعتراض کرنے میں کسی کی رو رعایت نہ کرتے تھے۔

ان حالات سے دو باتوں کا اندازہ ہوتا ہے۔

(۱) یہ حروف اس قدر سہل اور آسان ہیں کہ نہ کسی نے ان کے بارے میں سوال کرنے اور اعتراض کرنے کی زحمت گوارا کی اور نہ خود رسول اللہ صلی اللہ علیہ وسلم نے از خود ان کو واضح کرنے کی ضرورت سمجھی۔

(۲) یہ حروف اس قدر مشکل و دشوار ہیں کہ کسی کے قابو میں آنے والے نہیں ہیں۔ اسی بنا پر نہ رسول اللہ صلی اللہ علیہ وسلم نے ان کی طرف توجہ فرمائی اور نہ لوگوں ہی نے سوال کرنے اور اعتراض کرنے کی ہمت کی، لوگ جانتے تھے کہ جب ان کے معانی اور مطالب سمجھ میں آنے والے نہیں ہیں تو خواہ مخواہ ان کے پیچھے کیوں پڑا جائے۔

دوسری بات یہی ہے کہ ان حروف کو محض اس بنا پر مشکل و دشوار قرار دینا کہ رسول اللہ صلی اللہ علیہ وسلم نے اس کی تفصیل نہیں بیان کی یا کسی نے ان کے بارے میں سوال و اعتراض نہیں کیا علی دنیا کے لئے اس کو تسلیم کرنا آسان نہیں ہے۔

اللہ کی ذات و صفات اور غیب سے متعلق بھی کچھ نہ کچھ تفصیل (لوگوں کی سمجھ کے مطابق) رسول اللہ صلی اللہ علیہ وسلم نے از خود بیان فرمائی ہے، یا لوگوں کے سوالات و اعتراضات کے جواب دیتے ہیں حالانکہ یہ سب مشکل و دشوار کی فہرست میں سر فہرست ہیں، لیکن حروف



مقطعات کے بارے میں ان میں کسی کا ثبوت نہیں ملتا ہے۔ ایسی حالت میں لامحالہ پہلی بات کو ترجیح دینا ہوگا، یعنی یہ حروف اس قدر سہل و آسان ہیں کہ ان کے بارے میں کسی نے سوال و اعتراض کیا اور نہ خود رسول اللہ صلی اللہ علیہ وسلم نے ان کو واضح کرنے کی ضرورت سمجھی۔

ان حروف کے سہل و آسان ہونے کی صورت یہ ہو سکتی ہے کہ ان کو "فوائخ صورت" قرار دیا جائے یعنی تسلیم کیا جائے کہ ان کو صرف سورت کی ابتدا کے لئے لایا گیا ہے نہ ان کے معانی و مطالب مقصود ہیں اور نہ عقیدہ و عمل سے ان کا کوئی تعلق ہے۔

یہ بات اس بنا پر دل کو لگتی ہے کہ ابتدائے کلام میں اس قسم کے حروف لانا اہل عرب کے لئے نامانوس نہ تھے۔ کلام کے شروع میں کچھ حروف لانے کا رواج پہلے سے موجود تھا مثلاً لا، ما، ا، ہا، بل وغیرہ۔ ایسا معلوم ہوتا ہے کہ ابتدائے کلام میں ان سے مانوس ہونے ہی کی وجہ سے کسی نے سوال و اعتراض کی ضرورت سمجھی اور نہ خود رسول اللہ صلی اللہ علیہ وسلم نے ان کی وضاحت فرمائی۔ ابتدائے کلام میں جب یہ حروف لائے گئے تو فوراً لوگوں نے سمجھ لیا کہ یہ اسی قسم کے حروف ابتدائے کلام میں لائے گئے ہیں جو قصائد و خطبات کی ابتدا میں لائے جاتے ہیں۔

یہ صحیح ہے کہ خطبات و قصائد میں بعینہ یہی حروف اور اسی طرح لائے کا رواج زیادہ نہ تھا لیکن یہ بات یاد رکھنی چاہیے کہ قرآن عربی زبان میں نازل ہونے کے باوجود فصاحت و بلاغت میں تمام تر کلام عرب کا پابند نہیں ہے۔ خطبات و قصائد، شعر و شاعری، نظم و نثر کلام کی جو بھی قسم ہو نہ کسی دائرہ میں اس کو شامل کیا جاسکتا ہے اور نہ کسی کے قاعدہ و قانون اور محاورہ کا اس کو بالکل پابند بنایا جاسکتا ہے۔ اگر ایسا ہوتا تو اپنے اپنے دائرہ کے ایک سے ایک ماہر نہ تھے ان کو اس جیسا کلام بنا کر پیش کرنے میں کوئی دشواری نہ ہوتی جب کہ قرآن بار بار اپنے کلام الہی ہونے کے ثبوت میں یہ چیلنج کرتا رہا کہ اگر اس میں تمہیں کوئی شبہ ہے تو



اس جیسا چھوٹے سے چھوٹا کلام بھی بنا کر پیش کرو۔ یہ بھی تاریخ سے ثابت ہے کہ لوگوں نے ہزار کوششیں کیں اور اس چیلنج کا جواب دینا چاہا لیکن مجبور ہو کر یہ کہنے پر متفق ہو گئے مہذا قول البشر۔ (یہ انسان کا کلام نہیں ہے)۔

ایسی حالت میں سہل و آسان بات یہی معلوم ہوتی ہے کہ جس طرح قرآن نے الفاظ نظم و ضبط، معانی و مطالب اور مفہوم کی گہرائی و گہرائی میں اعلیٰ سے اعلیٰ نمونہ پیش کیا ہے۔ اسی طرح ان حروف سے ابتداء کر کے اس نے ابتدائے کلام کا اعلیٰ معیار پیش کیا ہے۔ کسی نہ کسی درجہ (جیسا کہ اوپر گزرا) میں چوں کہ اہل عرب اس طرز سے کلام کی ابتداء کرنے سے واقف تھے اس بنا پر نہ انھوں نے سوال و اعتراض کی جرأت کی اور نہ خود رسول اللہ صلی اللہ علیہ وسلم نے اس کو واضح کرنے کی ضرورت سمجھی۔

پھر یہ بات بھی ذہن میں رکھنے کی ہے کہ یہ حروف دو تین مدنی سورتوں کے علاوہ انھیں سورتوں کے شروع میں آئے ہیں جو مکہ میں نازل ہوئی ہیں جہاں قرآن نے "کلام عرب" سے مقابلہ کا چیلنج کیا تھا۔ مدینہ میں بھی قرآن کو چیلنج کا سامنا تھا، لیکن "کلام" سے زیادہ "تعلیمات" سے متعلق تھا۔ مدینہ میں اہل کتاب (یہود و نصاریٰ) موجود تھے اور کسی نہ کسی شکل میں تورات و انجیل کی تعلیمات باقی تھیں۔ ظاہر ہے کہ مکہ میں ان حروف کے ساتھ کلام کو فصیح و بلیغ بنانے کی جس قدر ضرورت و اہمیت تھی، مدینہ میں اتنی ضرورت و اہمیت نہ تھی۔ غالباً اسی بنا پر مدینہ میں صرف دو تین سورتوں کے شروع میں ان حروف کو لانے پر اکتفا کیا گیا اور مکہ میں نازل ہونے والی ۲۶ - ۲۷ سورتوں کے شروع میں ان کو لانے کی ضرورت سمجھی گئی۔ اس سے بھی ظاہر ہوتا ہے کہ ان حروف سے شروع کرنے کا مقصد ابتدائے سورت کو فصیح و بلیغ بنا کر اس کو اعلیٰ معیار پر پیش کرنا ہے۔ ہمارے علماء و مفسرین نے جس قدر معانی و مطالب بیان کئے ہیں وہ اس بنیاد پر ہیں کہ یہ حروف "رموز و اشارات" ہیں جن تک پہنچنے کی کوشش اہل علم کا حق ہے۔ چنانچہ اسی بنیاد پر علماء و مفسرین نے ان تک



پہنچنے کی کوشش کی اور ان کے بے شمار اقوال کتابوں میں محفوظ ہیں کسی زمانے کے اہل علم کو اس حق سے محروم نہیں کیا جاسکتا بس اس کا خیال رہے کہ "قرآن کی شان اور آن" پر حرف نہ آتے پائے۔

رموز و اشارات قرار دے کر پہلے جو کچھ کہا گیا یا بعد میں جو کچھ کہا جائے گا ان سب کی حیثیت اپنے اپنے ذوق کے مطابق محض تخمین و اندازہ کی ہوگی جس کی صحت کی کوئی ضمانت نہ ہوگی۔

مس: معلوم ہوا ہے کہ نائب صدر جمہوریہ ہند ہدایت اللہ صاحب کے دولت کدہ پر سورہ العصر کی تفسیر آپ نے بیان کی ہے اگر تحریری شکل میں محفوظ ہو تو وہ بھیج دیجئے۔ محمد لقمان، شاہجہاں پور۔

ج: - اَعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَالْعَصْرِ. اِنَّ الْاِنْسَانَ لِفِيْ خُسْرٍ، اِلَّا الَّذِيْنَ اٰمَنُوْا

وَعَمِلُوا الصّٰلِحٰتِ وَتَوَّصَوْا بِالْحَقِّ وَتَوَّصَوْا بِالصَّبْرِ

یہ ہدایت الہی کی چھوٹی سی سورت ہے جس میں انسان کے عکس، قوموں کی تقدیر، اور ترقی کے اصول ہر ایک کی جھلک موجود ہے۔ انسان کا عکس جدید دنیا نے بھی لیا ہے اور ہدایت الہی بھی عکس لیتی رہی ہے لیکن دونوں میں بنیادی فرق یہ ہے کہ جدید دنیا نے جس آئینہ لیا وہ کائنات کی عکاسی کے لئے تیار کیا گیا ہے جس میں کائنات کی چیزیں بڑی حد تک دیکھ لی گئیں لیکن انسان ہی کا صحیح عکس اس میں نظر نہ آسکا۔ دراصل انسان ایک سرستہ راز اور صنّاعی کا بہترین شاہکار ہے۔ اندر کی پرتیں راہوں سے گزرنے، باریک تاروں تک پہنچنا اور پھر اندھیری کو ٹھہری میں روشنی کی کھڑکی دریافت کرنا آسان کام نہیں ہے۔ انسان وہی سفر



کر سکتا ہے جہاں اسکی توانائی اجازت دیتی ہے۔ اسی منزل تک جاسکتا ہے جس تک عقل ساتھ دے سکتی ہے۔ راہیں اتنی پرتیبھ کہ قدم رکھتے ہی توانائی جواب دے دے۔ تار اس قدر باریک کہ ان کو چھوتے ہی وہ الجھ کر رہ جائیں، ایسی حالت میں کیا توقع ہو سکتی ہے کہ انسان خود اپنا عکس لینے میں کامیاب ہو سکے گا۔ بے بسی کی اس صورت سے کون انکار کر سکتا ہے کہ سمندر کی موجوں سے کھیلنا، پہاڑوں کی چھاتیوں کو روندنا اور چاند کی دھرتی پر قدم رکھنا اس کے لئے آسان ہے، لیکن نفس کی چھوٹی سی ترغیب اور جذبات کی ادنیٰ سی کشش پر قابو پانا اس کے لئے حد درجہ مشکل انسان ہزار ایجادات کے باوجود عقل کو جذبات پر فحتمند بنانے کے لئے کوئی ایجاد اب تک نہ کر سکا۔ ہزار تدبیروں کے باوجود روح اور حیات کے سرچشمہ کی دریافت میں اب تک کامیاب نہ ہو سکا۔ اور جس کا نتیجہ بقول ڈاکٹر اقبالؒ یہ ہے۔

جس نے سورج کی شعاعوں کو گرفتار کیا  
زندگی کی شب تار یک سحر نہ کر سکا  
ڈھونڈنے والا ستاروں کی گزرگاہوں کا  
اپنے افکار کی دنیا میں سفر نہ کر سکا  
اپنی حکمت کے خم و پیچ میں الجھا لیا  
آج تک فیصلہ نفع و ضرر نہ کر سکا

ہدایت الہی نے انسان کے عکس کے لئے جو آئینہ تیار کیا ہے وہ اصلاً اسی کے لئے ہے کائنات اس کے جلو میں خود بخود آجاتی ہے، جو چیزیں انسان کے بتائے ہوئے آئینہ میں دیکھ لی گئیں یا دیکھی جاسکتی ہیں اس میں ہدایت کو دخل دینے کی ضرورت نہیں بلکہ اس کی حوصلہ افزائی کی ضرورت ہے، چنانچہ وہ یہ کرتی رہی اور اب بھی کر رہی ہے۔ ہدایت الہی نے خاص انسان کے لئے جو آئینہ تیار کیا ہے اس میں انسان کی اصلیت نورانی نظر آتی ہے۔



اس میں وہ نورانی موتی بھی نظر آ جاتے ہیں جو نیچرل کاسٹی ٹیوشن میں ٹنگے ہوئے ہیں۔ وہ مخفی تار بھی دکھائی دیتے ہیں جو انسان کے شور و تحت الشور میں پیوست ہوتے ہیں اور جن کا ربط ایک ذی شور طاقت سے ہے۔ تاروں کے وہ زیر و بم بھی دکھائی دیتے ہیں جن کے بغیر زندگی کے ساز میں سوز نہیں پیدا ہوتا اور اہستہ سے فتنے خاموش ہو جاتے ہیں اور اندھیری کو ٹھہری میں روشنی کی وہ کھڑکی (قلب) بھی نظر آتی ہے جس کے ذریعہ ماورائے عقل پرواز کی راہیں ہموار ہوتی ہیں ہی کوۃ من عالم المقدس (وہ عالم قدس کی جانب ایک طاقت ہے)

مذکورہ آیت جو پڑھی گئی ہے وہ اسی ہدایت الہی کی ہے جس میں انسان کا بے کم و کاست عکس لیا گیا اور جس کی حفاظت اور صحت کی ضمانت کا اس قدر اہتمام و انتظام کیا گیا کہ اس سے زیادہ کا تصور نہیں کیا جاسکتا۔

ترجمہ یہ ہے :

”زمانہ شاہد ہے کہ انسان خسارے میں ہے سوائے ان کے جو ایمان لائے اور عمل صالح کئے اور آپس میں ایک دوسرے کو حق کی وصیت کی اور ایک دوسرے کو صبر کی وصیت کی۔“

”عصر“ میں دو قسم کے لیے ہے اور عصر کے معنی زمانہ ہیں۔ ہدایت الہی میں اس طرح قسمیں تمام تر اس دعویٰ کے لئے دلیل اور شہادت کی حیثیت رکھتی ہیں جو قسم کے بعد ذکر کیا جاتا ہے۔ سورت میں انسان کو خسارہ سے بچانے کے لئے جو چار اصول ہیں ان کی صداقت اور سچائی کے لئے پوری تاریخ کو شہادت میں پیش کیا گیا ہے۔ پہلا اصول ایمان ہے۔

ایمان جان لینے اور مان لینے کا نام نہیں ہے۔ بلکہ قرآن کی اصطلاح میں اس حقیقت کا نام ہے جس کی تعبیر ہم اپنی زبان میں ”دل میں اتر جانا، رگ وریشہ میں سرایت کر جانا“



سے کرتے ہیں۔

یہ بے جان تصدیق اور جامد عقیدہ کا نام نہیں ہے بلکہ علم و عقیدہ اور معرفت و محبت کے حسین امتزاج سے قلب و ذہن کی ایک خاص کیفیت کا نام ہے جو اس وقت پیدا ہوتی ہے، جب انسان اپنی خواہش، اپنی مرضی حتیٰ کہ اپنی ذات کو اس کی مرضی اور ارادہ پر چھوڑ دیتا ہے جس پر وہ ایمان لایا ہے۔ اس کا تعلق اندرونی زندگی سے ہے۔ جہاں سب سے پہلے اصلاح و انقلاب کی تخم ریزی ہوتی ہے اور جہاں افکار و احساسات اور تصورات کی تخلیق ہوتی ہے۔ یہ ناقابل انکار حقیقت ہے کہ کسی اصلاح و انقلاب کے لئے جب عالم انفس (اندرونی زندگی) کی فضا سازگار ہو گئی تو عالم آفاق (بیرونی زندگی) کے تمام مراحل آسانی سے طے ہوتے رہتے ہیں۔

### دوسرا اصول "عمل صالح" ہے

عمل صالح سے مراد چند ظاہری مراسم و اعمال اور چند رواجی ٹیکیاں نہیں ہیں بلکہ اس کا قرآنی مفہوم اخلاقیات و مادیت کے ہر شعبے کو اپنے اندر سمیٹے ہوئے ہے۔ البتہ پہلے کی حیثیت بنیاد کی ہے کہ اس کے بغیر نہ صالح معاشرہ وجود میں آتا اور نہ عالمی تصرفات انسانیت کے لیے مفید بنتے ہیں۔

کلام عرب میں "صالح" کا لفظ جس کام کے سلسلے میں بولا جاتا ہے اس کی مناسبت سے صلاحیت اور موافقت مراد ہوتی ہے۔ قرآن و سنت اور مفسرین کے اقوال سے بھی موقع کی مناسبت سے صالح کے مفہوم میں عمومیت اور وسعت کا ثبوت ملتا ہے۔

تیسرا اصول "تواصی بالحق" ہے۔

تواصی و صحبت سے بنا ہے جس میں ذمہ داری و نگرانی، ایثار و قربانی، باہمی شرکت و تعاون جذبہ و اسپرٹ اقدام و غم سب ہی ملحوظ ہیں، حق کے مستحیث ثبوت اور قیام کے ہیں، کلام عرب میں یہ جہاں کہیں بھی استعمال ہوا ہے۔ وہاں ثبوت، قیام، نہ ٹٹنا، نہ ہٹنا وغیرہ مفہوم کا



پایا جانا یقینی ہے مفسرین کے اقوال سے کبھی اس کی تائید ہوتی ہے۔ مثلاً وہ بات جس کا واقع ہونا قطعی ہو، وہ بات جو عقل کے نزدیک مسلم ہو، وہ بات جو اخلاقاً فرض ہو۔

چوتھا اصول ”تواصی بالصبر“ ہے۔

صبر ایک منفی قوت نہیں بلکہ زبردست مثبت قوت ہے جس سے اصلاح و انقلاب میں مدد لی جاتی، ظرف کی کمی و بیشی کی نشاندہی ہوتی اور زندگی کے مقام و مرتبہ کا پتہ لگایا جاتا ہے۔ مطالبات و فرائض کی ادائیگی پر صبر، مرغوبات و مفادات کے ترک پر صبر، مشکلات و مصائب پر صبر۔

ان چاروں کی تشریح اس طرح بھی کی جاتی ہے۔

(۱) ایمان:

جن نظریات پر کسی تحریک کی بنیاد رکھی گئی یا کسی قوم کی تنظیم ہوئی ہو وہ افراد جماعت کی رگ رگ میں سمائے ہوئے اور ان کی پوری زندگی پر چھائے ہوئے ہوں۔

(۲) عمل صالح:

ان نظریات کو بروئے کار لانے کے لئے جن جن تدبیروں اور صلاحیتوں کی ضرورت پڑے اور جس جس قسم کی اطاعت و فرمانبرداری کا مطالبہ کیا جائے اس کے لئے قوم کے افراد ذاتی مفاد کو نظر انداز کر کے ہر طرح کی قربانی کے لئے تیار رہیں۔

(۳) تواصی بالحق

قوم کا ہر فرد قولی اور عملی طور پر ان نظریات کا مبلغ ہو اور ایک دوسرے کی نگہداشت اور تعلیم و تربیت کو اپنی ذمہ داری سمجھتا ہو۔

(۴) تواصی بالصبر

قوم کے افراد عزم و استقلال کے ساتھ مطالبات و فرائض اور مصائب و مشکلات میں ثابت قدم رہیں اور آگے بڑھنے کا جذبہ سرد نہ ہونے پائے۔



رسول اللہ صلی اللہ علیہ وسلم نے فرمایا:

”علم کو مضبوطی کے ساتھ پکڑو، علم مومن کا دوست ہے، حلم (بردباری) اس کا وزیر ہے، عقل اس کی رہبر ہے، نرم خوئی اس کا بھائی اور صبر اس لشکر کا امیر الامراء (کمانڈر انچیف) ہے

(نوادرا اصول از تفسیر عزیزی)

یہ چار اصول ہیں جن میں قوموں کی تقدیر چھپی ہے۔

چوں سرمۂ افسرنگی از دیدہ فروششم  
تقدیر اہم دیدم پنہاں بکتاب اندر



## حدیث نبوی

س: مستشرقین رسولِ اقدس صلی اللہ علیہ وسلم پر سخت قسم کے حملے کرتے ہیں۔ یہاں تک کہ بعض نے (معاذ اللہ) مرگی زدہ تک آپ کو کہہ دیا ہے۔ کیا آپ کی زندگی میں ایسی کوئی حالت و کیفیت پائی جاتی تھی؟ نواب رحمت اللہ خاں شروانی، منزل منزل، علی گڑھ ج:۔ وحی نازل ہونے کے وقت رسول اللہ صلی اللہ علیہ وسلم پر جس وقت غیر معمولی حالت و کیفیت طاری ہوتی تھی جس میں شعور نبوت زیادہ گہرے مقام میں ڈوب کر کسب فیض کرنا تھا، اس حالت و کیفیت کو نہ سمجھنے کی بنا پر عہدِ جدید کے بعض بددیانت مؤرخین نے (معاذ اللہ) مرگی کے دورہ کا نتیجہ قرار دیا ہے، لیکن اس سلسلے میں چند باتیں قابلِ غور ہیں۔ (۱) رسول اللہ صلی اللہ علیہ وسلم کے زمانہ کا معاشرہ اتنا غیر ترقی یافتہ نہ تھا کہ لوگ "مرگی" جیسے مرض کی شناخت نہ کر سکتے۔

(۲) چالیس سال تک رسول اللہ صلی اللہ علیہ وسلم اس معاشرہ میں رہے لیکن کبھی آپ کی زندگی میں اس مرض کا پتہ نہیں چلتا۔ خود قرآن نے اس مدت کو بطور سند پیش کیا ہے۔ (یونس رکوع ۲۷)

(۳) یہ حالت و کیفیت نزولِ وحی کے وقت ہوتی رہی، کبھی اس کے بغیر نہیں ہوتی، اگر (معاذ اللہ) "مرگی" کا مرض ہوتا تو پہلے کبھی ضرور ہونا چاہیے تھا۔ یہ عجیب بات ہے کہ



جب آپ کو زندگی کے بارے میں ہدایت دی جائے اور ”اصول“ بتائے جائیں تو اس وقت لازمی طور سے مرگی کا دورہ پڑے اور عام حالات میں کبھی اس کا حملہ نہ ہو۔

(۴) رسول اللہ صلی اللہ علیہ وسلم کے سامنے عقیدت و نیاز مندی کی گردن جھکا کر جس طرح لوگوں نے عقیدت و محبت کا ثبوت دیا کسی مرگی زدہ کے لئے نہیں ہو سکتا۔

(۵) اس حالت و کیفیت کے گزرنے کے بعد رسول اللہ صلی اللہ علیہ وسلم جس ”کلام“ کی تلاوت فرماتے تھے، وہ آج بھی موجود و محفوظ ہے، کسی مرگی زدہ سے ایسے کلام کی توقع نہیں ہو سکتی۔

ان حقائق کی موجودگی میں مذکورہ اعتراض اس قدر خلاف واقعہ ہے کہ ڈاکٹر گبن (جس نے رسول اللہ صلی اللہ علیہ وسلم کی زندگی پر کئی اعتراض کئے ہیں) نے بھی اس کو یونانیوں کا اتہام تسلیم کیا ہے اور اعتراض کرنے والوں پر سخت نیکر کی ہے۔

(تاریخ زوال روم (انگریزی) ج ۵ ص ۲۸۷ حاشیہ)

مع :- محدثین نے حدیث جمع کرنے کی جس قدر کوششیں کی ہیں کیا وہ مستشرقین کے پیش نظر نہیں ہیں؟ (ایضاً)

ج :- یقیناً ان کے پیش نظر ہیں جیسا کہ مشہور متعصب تشرق ”گولڈزیہر“ نے اعتراف اس طرح کیا ہے۔

”حدیثوں کو جمع کرنے کے لئے محدثین نے اسلامی دنیا کے ایک کفارے سے دو کفارے تک ”اندلس سے وسط ایشیا تک“ شہر شہر اور سکاؤں سکاؤں کا پیدل سفر کیا، اس زمانہ میں حدیث جمع کرنے کی اس سے زیادہ معتبر اور قابل اعتماد صورت نہ تھی۔ رجال (بہت سفر کرنے والے) اور جوال (بہت سیروسباحت کرنے والے) کے قابل فخر القاب کے دراصل مستحق یہی لوگ تھے۔ راہِ علم کے ان مسافروں کے لئے طواف الاقالیم (مملکتوں



کا طواف کرنے والے نہ کسی استعارہ پر مبنی ہے اور نہ اس میں کسی طرح کا مبالغہ ہے۔ ان لوگوں نے تمام ملکوں کا سفر محض سیر و سیاحت یا تجربہ حاصل کرنے کے لئے نہیں کیا بلکہ ان کا مقصد صرف حدیث کے جاننے والوں سے ملنا اور ان سے حدیثیں حاصل کرنا تھا۔ حدیث کی طلب و جستجو میں ان کی مثال اس "چڑیا" کی تھی جو ہر درخت (اسکی ہر شاخ پر) اس کی پتیوں سے غذا حاصل کرتے اور لطف اندوز ہونے کے لئے بیٹھتی ہے۔

(گولڈ زیپر بسلم اسٹڈیز ج ۲ ص ۱۶۵، انگلش ترجمہ)

س:۔ حدیث کا روایتی معیار تو ہم لوگوں کے سامنے ہے اور مدارس میں اس پر کافی گفتگو بھی ہوتی ہے۔ لیکن حدیث کا درایتی معیار کیا ہے جس کی اس دور میں خاص طور سے ضرورت بیان کی جاتی ہے؟ (مولانا) محمد حنیف علی (شیخ الحدیث) مالیکاؤں

ج:۔ رسول اللہ صلی اللہ علیہ وسلم کی طرف دین و شریعت سے متعلق جو کچھ منسوب ہو اس کو "حدیث" کہتے ہیں۔ اس نسبت کی صحت کو جانچنے کے لئے اہل علم نے ایک معیار "مقرر کیا ہے جس کا نام "درایتی معیار" ہے۔

لغت میں درایت کے معنی "عرفت" کے ہیں۔

حدیث کی صحیح معرفت اسی صورت میں ممکن ہے جب کہ راوی (حدیث نقل کرنے والا) اور مروی (حدیث) دونوں سے متعلق پوری معلومات ہوں، یعنی راوی کے بارے میں معلوم ہو کہ وہ کہاں اور کب پیدا ہوا، اس کا حافظہ قوی تھا یا کمزور، نظر سطحی تھی یا گہری، فقیہ تھا یا غیر فقیہ، جاہل تھا یا عالم، اخلاق و کردار کیسے تھے؟ ذرائع معاش اور مشاغل کیا تھے؟ روایت کرنے میں مقرر شرطوں کا لحاظ کیا ہے یا نہیں؟۔ اسی طرح مروی (حدیث) کے بارے میں معلوم ہو کہ الفاظ و جملوں میں کسی قسم کی خامی و کمزوری یا مقررہ قواعد کی خلاف ورزی تو نہیں پائی جاتی ہے۔ نیز معانی و مفہوم میں عقل ہمت شاہدہ، تجربہ، زمانے کے طبعی تقاضے،



مسلمہ اصول اور قرآنی تصریحات کی خلاف ورزی تو نہیں لازم آتی ہے جن سے کسی طرح کبھی شانِ نبوت پر حرف آئے یا فرموداتِ نبویؐ میں سطحیت ظاہر ہوئے کا اندیشہ ہو۔  
درایت کی اصطلاحی تعریف دو طرح منقول ہے۔

(۱) عام اور

(۲) خاص

”عام“ وہ ہے جس کا تعلق راوی اور مروی دونوں کی معرفت سے ہے اور ”خاص“ وہ ہے جس کا تعلق صرف مروی (حدیث) کی معرفت سے ہے۔ اس طرح علمِ درایت کے اصلاً دو جز ہیں۔

(۱) نقد حدیث اور

(۲) فہم حدیث

پھر نقد حدیث کے دو پہلو ہیں۔

(الف) خارجی نقداور

(ب) داخلی نقد

خارجی نقد میں احوالِ راوی کے لحاظ سے حدیث کی تحقیق و درجہ بندی ہوتی ہے اور داخلی نقد میں معانی اور مفہوم کے لحاظ سے حدیث کی تحقیق و تبیین ہوتی ہے یعنی پہلے میں روایتی معیار اور دوسرے میں درایتی معیار زیادہ زیر بحث آتا ہے۔

اسی طرح فہم حدیث کے بھی دو پہلو ہیں :

(الف) خارجی فہم اور

(ب) داخلی فہم

خارجی فہم میں یہ دیکھا جاتا ہے کہ حدیث کے مفہوم میں وقتی حالات، مقامی اثرات اور

زمانی خصوصیات کو کس حد تک دخل ہے ؟



داخلی فہم میں یہ دیکھا جاتا ہے کہ حدیث کے مفہوم اور موقع و محل کی تعین میں کن مقاصد کا لحاظ ضروری اور کس وقت کن کو مقدم یا مؤخر کرنے کی گنجائش ہے؟

نقد حدیث کے خارجی پہلو (خارجی نقد) پر کام ہوتا رہا ہے، لیکن اس کے داخلی پہلو نیز فہم حدیث کے دونوں پہلوؤں پر کام زیادہ سامنے نہ آ سکا۔ جس کی وجہ سے حدیث کی شناخت اور اس کے محل کی تعین میں دشواری پیش آرہی، نیز حدیث کی افادیت گویا ایک دور و زمانہ کے ساتھ محدود ہو گئی ہے۔ حالانکہ ان پہلوؤں پر کام کرنے کے نہایت ایسی فائدے ہیں۔ مثلاً

(۱) داخلی نقد سے "حدیث" الفاظ و معانی کی مختلف کمزوریوں سے پاک ہو رانی اصلی ہیئت و عظمت برقرار رکھتی ہے۔

(۲) "خارجی فہم" سے یہ معلوم ہوتا ہے کہ کس حدیث کی روح اور قالب دونوں مقصود ہیں اور کس کی صرف روح مقصود ہے اور "قالب" حالات کی تبدیلی کے ساتھ بدلتا رہتا ہے۔

(۳) داخلی فہم سے حکمتوں اور مصلحتوں کی دریافت ہوتی ہے جن سے احکام و مسائل کے استخراج و استنباط کی راہیں کھلتی ہیں۔

ظاہر ہے کہ خارجی نقد کی طرح اگر ان "فوائد" کو حاصل کرنے کی کوشش بھی مسلسل جاری رہتی تو نہ حدیث کی افادیت مجروح ہوتی اور نہ اس کو ایک دور و زمانہ کے ساتھ محدود کرنے کی کسی کوجرات ہوتی۔

س۔: حدیث کی صحیح معرفت کا طریقہ کیا ہے اور اس کی تحقیق و تنقید کن اصولوں کے تحت کی جائے؟ (ایضاً)

ج۔: رسول اللہ صلی اللہ علیہ وسلم کی طرف دین و شریعت سے متعلق جو کچھ منسوب ہو اس کو حدیث کہتے ہیں۔

تحقیق و تنقید کے لحاظ سے حدیث کے دو جزو ہیں (۱) متن اور (۲) سند۔ متن اصل



حدیث اور سند اس تک پہنچنے کے ذریعہ اور راستے کو کہتے ہیں۔ سند پر گفتگو کا تعلق خارجی نقد حدیث اور متن پر گفتگو کا تعلق داخلی نقد حدیث سے ہے۔ خارجی نقد میں راوی کے احوال کے لحاظ سے حدیث کی تحقیق و درجہ بندی ہوتی ہے اور داخلی نقد میں الفاظ معانی اور مفہوم کے لحاظ سے حدیث کی تحقیق و محل کی تعیین ہوتی ہے۔

حدیث کی صحیح معرفت اسی صورت میں ممکن ہے جب کہ راوی (حدیث نقل کرنے والے) اور مروی (حدیث) دونوں سے متعلق پوری معلومات ہوں، یعنی راوی کے بارے میں معلوم ہو کہ وہ کہاں اور کب پیدا ہوا، اس کا حافظہ قوی تھا یا کمزور، نظر سطحی تھی یا گہری، فقیہ تھا یا غیر فقیہ، جاہل تھا یا عالم، اخلاق و کردار کیسے تھے، ذرائع معاش و مشاغل کیا تھے، روایت کرنے میں اس نے مقررہ شرطوں کا لحاظ کیا ہے یا نہیں؟ اسی طرح مروی کے بارے میں معلوم ہو کہ اس کے الفاظ و جملوں میں کسی قسم کی خامی و کمزوری یا مقررہ قواعد کی خلاف ورزی تو نہیں پائی جاتی ہے۔ معانی و مفہوم میں عقل، مشاہدہ، تجربہ، زمانے کے طبعی تقاضے، کسی مسلما اصول اور قرآنی تصریحات کی خلاف ورزی تو نہیں لازم آتی ہے جن سے کسی طرح بھی شانِ نبوت پر حشر آئے یا فرمودات نبویؐ میں سطحیت ظاہر ہونے کا اندیشہ ہو۔

خارجی نقد پر تو کام لوگوں کے سامنے آچکا ہے لیکن داخلی نقد پر جو کچھ کام ہوا وہ زیادہ لوگوں کے سامنے نہ آسکا۔ اس لئے حدیث کے تنقیدی مطالعے میں سر دست اسی کو اہمیت دی جا رہی ہے۔

سج :- خارجی نقد کے اصول تو ہماری درسی کتابوں میں پڑھائے جاتے ہیں، داخلی نقد حدیث کے اصول کیا ہیں؟ (ڈاکٹر) محمد سالم قدوائی، ریڈر اسلامک اسٹڈیز، مسلم یونیورسٹی ج :- داخلی نقد حدیث کے اصول یہ ہیں۔

(۱) رسول اللہ صلی اللہ علیہ وسلم کی طرف منسوب حدیث میں کسی قسم کی لفظی و معنوی رکاکت (سطحیت) نہ پائی جائے۔ رکاکت کی دو قسمیں ہیں (۱) لفظی اور (۲) معنوی۔ لفظی رکاکت یہ ہے



کہ الفاظ و جملوں میں فصاحت و بلاغت کے معیار اور قواعد عربیہ کی خلافت و ریزی ہو کہ جس کو دیکھ کر عربی زبان کا ماہر جان لے کہ اس قسم کا کلام فصیح اللسان کا نہیں ہو سکتا، چہ جائیکہ رسول اللہ صلی اللہ علیہ وسلم کا کلام ہو (جو فصیح ترین تھے)۔ منہوی رکاکت یہ ہے کہ معنی و مفہوم میں نادانی و کم عقلی کی بات پائی جائے جو شانِ نبوت سے فروتر ہو اور کلام معیارِ نبوت سے گر جائے۔

(۲) رسول اللہ صلی اللہ علیہ وسلم کی طرف منسوب حدیث میں خوبصورت چہرے کی تعریف، ان کی طرف دیکھنے اور ان سے حاجت طلب کرنے کا حکم یا آگ کا عذاب ان کو نہ ہونے کی خبر ہو۔

(۳) رسول اللہ صلی اللہ علیہ وسلم کی طرف منسوب حدیث میں مختلف پیشوں اور ان کے اختیارات کرنے والوں کی بُرائی بیان کی گئی ہو۔

(۴) رسول اللہ صلی اللہ علیہ وسلم کی طرف منسوب حدیث میں خاندان، قوم یا شہر کی بُرائی ہو۔

(۵) رسول اللہ صلی اللہ علیہ وسلم کی طرف منسوب حدیث میں بے ڈھنگی اور اوٹ پٹا باتیں پائی جائیں جو رسول اللہ کی شان سے بعید ہوں۔

(۶) رسول اللہ صلی اللہ علیہ وسلم کی طرف منسوب حدیث میں لغویت، تمسخر اور کم عقلی و بے وقوفی کی بات پائی جائے جس سے ذمہ دار لوگ پرہیز کرتے ہیں۔

(۷) رسول اللہ صلی اللہ علیہ وسلم کی پیدائش کے واقعے کی تشریح اس انداز سے ہو کہ نبوت پر حشر آئے اور معیارِ نبوت برقرار نہ رہے۔

(۸) رسول اللہ صلی اللہ علیہ وسلم کی طرف منسوب حدیث کلامِ انبیاء کے مشابہ نہ ہو چہ جائیکہ رسول اللہ کا کلام جس کو مختلف وجود سے فوقیت حاصل ہے۔

(۹) رسول اللہ صلی اللہ علیہ وسلم کی طرف منسوب حدیث میں ایسا کھلا بطلان ہو جو



دلالت کرتا ہو کہ یہ اللہ کے رسول کا کلام نہیں ہو سکتا۔

(۱۰) رسول اللہ صلی اللہ علیہ وسلم کی طرف منسوب حدیث محسوس، عام مشاہدہ اور عادت کے خلاف ہو۔

(۱۱) رسول اللہ صلی اللہ علیہ وسلم کی طرف منسوب حدیث عقل عام کے خلاف ہو یعنی فرد واحد یا کسی طبقے کی عقل کے خلاف نہیں بلکہ عام طور پر لوگ اس کو قبول کرنے کے لئے تیار نہ ہوں۔

(۱۲) رسول اللہ صلی اللہ علیہ وسلم کی طرف منسوب حدیث شہوت و فساد کی رغبت دلاتی ہو۔  
(۱۳) رسول اللہ صلی اللہ علیہ وسلم کی طرف منسوب حدیث حکمت و اخلاق کے عام اصول کے خلاف ہو۔

(۱۴) رسول اللہ صلی اللہ علیہ وسلم کی طرف منسوب حدیث قواعد طب (جس پر اتفاق کیا گیا ہو) کے خلاف ہو۔

(۱۵) رسول اللہ صلی اللہ علیہ وسلم کی طرف منسوب حدیث تاریخی حقائق کے خلاف ہو۔  
(۱۶) رسول اللہ صلی اللہ علیہ وسلم کی طرف منسوب حدیث کے خلاف شواہد ایسے موجود ہوں جن سے ان کا باطل ہونا ظاہر ہوتا ہو۔

(۱۷) رسول اللہ صلی اللہ علیہ وسلم کی طرف منسوب حدیث اللہ تعالیٰ کی تنزیہ و کمال کے خلاف ہو۔  
(۱۸) رسول اللہ صلی اللہ علیہ وسلم کی طرف منسوب حدیث صداقت قرآن کے خلاف ہو۔  
(۱۹) رسول اللہ صلی اللہ علیہ وسلم کی طرف منسوب حدیث سنت مرسیہ کو کھلم کھلا توڑنے والی ہو۔  
(۲۰) رسول اللہ صلی اللہ علیہ وسلم کی طرف منسوب حدیث ان تمام قواعد کے خلاف ہو جو قرآن و سنت سے مستنبط کیے گئے ہیں۔

(۲۱) رسول اللہ صلی اللہ علیہ وسلم کی طرف منسوب حدیث میں آئندہ واقعات کی ایسی پیشین گوئی ہو جو مہینہ اور سال کے تعیین کے ساتھ ہو۔



(۲۲) رسول اللہ صلی اللہ علیہ وسلم کی طرف منسوب حدیث میں چھوٹے کام پر بھاری ثواب کی بشارت ہو۔

(۲۳) رسول اللہ صلی اللہ علیہ وسلم کی طرف منسوب حدیث میں چھوٹی بات پر سخت وعید کا مبالغہ ہو۔

ان اصولوں سے اندازہ ہوتا ہے کہ اہل علم نے حدیثوں کے جانچنے کے لئے کس قدر بلند معیار قائم کیا ہے، ان کے علاوہ بھی محدثین نے کچھ کی قواعد ذکر کئے ہیں جن میں ابواب کے تحت روایتوں کو موضوع قرار دیا گیا ہے طوالت کے خیال سے ان کا ذکر نہیں کیا جا رہا ہے۔

سہ :- کیا خارجی نقد کے جو اصول کتابوں میں مذکور ہیں ان کا تعلق داخلی نقد سے بالکل نہیں ہے اور اگر ہے تو کس قسم کا ہے؟ (ایضاً)

ج :- داخلی نقد یعنی حدیث کو جانچنے کے مستقل اصول و قواعد کے علاوہ سند کو جانچنے (خارجی نقد) کے جو اصول مقرر ہیں ان کا تعلق بھی داخلی نقد سے ہے، بعض اصول تو داخلی نقد حدیث میں خاص طور سے کام آتے ہیں۔ مثلاً

مرفوع - وہ حدیث جس کی سند کی انتہا رسول اللہ صلی اللہ علیہ وسلم تک پہنچے۔

موقوف - وہ حدیث جس کی سند کی انتہا صحابی تک پہنچے۔

مقطوع - وہ حدیث جس کی سند کی انتہا تابعی تک پہنچے۔

مختلف الحدیث - وہ حدیث جس کی دوسری حدیث معارض ہو اور کسی دشواری کے

بغیر دونوں کے مفہوم کو جمع کرنا ممکن ہو۔

ناسخ و منسوخ - وہ دو حدیثیں جن کو جمع کرنا ممکن نہ ہو، ایسی صورت میں دونوں کی تاریخ

سہ داخلی نقد حدیث کے اصول کی مثالوں اور حوالوں کے لئے ملاحظہ ہو راقم کی کتاب "حدیث کا

درایتی معیار" شائع شدہ نذرۃ المصنفین جامع مسجد دہلی۔



کے لحاظ سے ایک مقدم اور دوسری مؤخر ہے تو پہلی منسوخ اور دوسری ناسخ ہوگی ایسی صورت میں دونوں کا موقع و محل متعین کیا جائے گا۔

بعض اصول داخلی و خارجی نقد دونوں میں مشترک ہیں، مثلاً حدیث کی پہلی تقسیم صحیح، حسن اور ضعیف کی طرف سے کی جاتی ہے اور حدیث صحیح کی شرط یہ ہے کہ وہ شاذ اور معلل نہ ہو۔ شاذ اور معلل کا داخلی تعلق نقد حدیث سے ہے۔

صحیح۔ وہ حدیث جو ذمہ دار (عادل) اور قوی حاکم والے شخص سے روایت ہو اور معلل و شاذ نہ ہو۔

حسن۔ وہ حدیث جس میں اگرچہ "صحیح" کی شرطیں پائی جائیں لیکن اس کے بلند میاں سے کسی درجہ فروتر ہوں۔

ضعیف۔ وہ حدیث جس میں صحیح کی کل یا بعض شرطیں نہ پائی جائیں۔  
شاذ۔ وہ حدیث جس کے الفاظ کی زیادتی یا کمی میں ثقہ راوی ثقہ جماعت کی مخالفت کرے اور دونوں کے درمیان جمع ممکن نہ ہو، یہ مخالفت کبھی سند اور کبھی متن میں ہوتی ہے۔  
معلل۔ وہ حدیث جس میں کسی علت کی وجہ سے اس کی صحت مجروح ہو جائے حالانکہ ظاہر میں کوئی خرابی نہ معلوم ہو، علت سے مراد وہ خفی اور باریک سبب ہیں جو حدیث میں خرابی پیدا کر دیں، مثلاً منقطع کو متصل اور موقوف کو مرفوع بنادیں یا کسی حدیث کو دوسری میں شامل کر دیں یا اس کے مثل جو بھی تبدیلی حدیث کی صحت کو مجروح کر دے وہ علت میں داخل ہوگی، علت سند اور متن دونوں میں پائی جاتی ہے۔

منکر۔ وہ حدیث جس کا راوی تنہا ہو اور اس شخص کے علاوہ نہ اس طریق سے نہ دوسرے طریق سے حدیث کے متن کا پتہ چل سکے۔

مضطرب۔ وہ حدیث جس میں روایت کے الفاظ مختلف ہوں، کوئی راوی کسی طرح روایت کرے اور کوئی اس کے مخالف طریقے سے روایت کرے۔



مصحف۔ وہ حدیث جس میں لفظ یا معنی کو بدل دیا جائے سننے کی غلطی سے ہو یا دیکھنے کی غلطی سے ہو۔

مقلوب۔ وہ حدیث جس میں کسی راوی سے متن میں کوئی لفظ الٹ جائے یا سند میں کسی راوی کا نام الٹ جائے یعنی جس کو مقدم ہونا چاہیے وہ موخر ہو جائے اور جس کو موخر ہونا چاہیے وہ مقدم ہو جائے یا کسی نام و لفظ کی جگہ کوئی دوسرا نام و لفظ رکھ دیا جائے۔ مُذَرَج۔ وہ حدیث جس کے متن یا سند میں ایسی زیادتی کا پتا چلے جو اس کا جز نہیں ہے۔

خارجی نقد کے اور بھی بعض اصول ہیں جو دونوں میں مشترک ہیں جن کی بنا پر محدثین نے درایت کی ایسی تعریف بھی کی ہے جو دونوں پر صادق آتی ہے۔ اس طرح اصول حدیث کی کتابوں میں درایت کی دو تعریفیں منقول ہیں (۱) عام اور (۲) خاص۔  
درایت کی عام تعریف: درایت حدیث وہ علم ہے جس سے راوی کی شرطیں، روایت کی قسمیں اور اس کے احکام کی معرفت ہوتی ہے۔ نیز روایات کی قسمیں اور ان کے مساوی کا استخراج ہوتا ہے۔

درایت کی خاص تعریف: درایت حدیث وہ علم ہے جس میں الفاظ حدیث سے سمجھے گئے مفہوم و مراد سے بحث ہوتی ہے کہ وہ عربی قواعد و شرعی ضوابط پر مبنی اور رسول اللہ کے احوال کے مطابق ہوں۔

مس۔ کیا خارجی و داخلی نقد کے درمیان کراؤ بھی ہوتا ہے یعنی ایک لحاظ سے حدیث درجہ سند کو پہنچتی ہو اور دوسرے کے لحاظ سے نہ پہنچتی ہو۔ رڈاکٹر مولانا زین الساجدین خلیج:۔ خارجی و داخلی نقد کے اکثر و بیشتر اصولوں میں اشتراک کی وجہ سے بالعموم خارجی و داخلی نقد میں کراؤ نہیں ہوتا، بلکہ خارجی نقد سند کے لحاظ سے جو حدیث صحیح ہوتی وہ داخلی (متن) کے لحاظ سے بھی صحیح ہوتی ہے اس کے باوجود سند و متن کی صحت کے درمیان تعلق لازم



نہیں ہے۔ یعنی جب ایک صحیح ہو تو لازمی طور سے دوسرا بھی صحیح ہو یا ایک حسن ضعیف ہو تو لازمی طور سے دوسرا بھی حسن و ضعیف ہو۔ چنانچہ محدثین جب سند کی صحت وغیرہ کا حکم لگاتے ہیں تو وہ متن کے لئے لازم نہیں ہوتا۔ اسی طرح جب متن کے بارے میں کوئی حکم لگاتے ہیں تو وہ سند کے لئے لازم نہیں ہوتا۔

س:۔ داخلی مخارجی میں کراؤ کی شکلیں بیان کیجئے تاکہ صورت حال کی وضاحت ہو سکے۔ (مؤلف: ریاض الرحیم ناگپور)  
ج:۔ کبھی ایسا ہوتا ہے کہ خارجی نقد (سند) کے لحاظ سے حدیث صحیح ہوتی ہے لیکن داخلی نقد کے لحاظ سے پایہ اعتبار سے ساقط ہوتی ہے اس کی عموماً دو شکلیں ہیں۔

(الف) بعض بدین اور جھوٹے راوی کسی موضوع حدیث کو ثقہ راویوں کی حدیث میں داخل کر دیتے، پھر یہ داخل شدہ حدیث ثقہ راوی کی حدیث سمجھ کر روایت کی جاتی ہے۔ مثلاً ابن ابی العوجا جو حماد بن سلمہ کا ربیب (سوتیلہ لڑکا) تھا وہ ثقہ راویوں کی حدیث میں یہ حرکت کیا کرتا تھا۔

(ب) کوئی راوی جھوٹے اور ضعیف لوگوں سے حدیث سنتا جس کو یہ لوگ اپنے شیخ سے روایت کرتے تھے لیکن روایت حدیث میں حرص کی وجہ سے یہ راوی درمیان سے جھوٹے اور ضعیف لوگوں کے نام نکال کر براہ راست شیخ سے روایت کرنے لگتا تھا جس سے حدیث مقبول ہو جاتی تھی، مثلاً بقیہ بن ولید کے شاگرد ایسا کر کے اس کی حدیثیں بکاڑ دیتے تھے۔

کبھی ایسا ہوتا ہے کہ داخلی نقد کے لحاظ سے حدیث صحیح ہوتی ہے، لیکن خارجی کے لحاظ سے وہ اس درجہ کی نہیں ہوتی، اس کی شکل یہ ہوتی ہے کہ متن حدیث دو سر طریق سے بھی مروی ہو جس میں اس طریق والی خرابی نہ پائی جائے۔

داخلی و خارجی نقد کے کراؤ کی دوسری صورت کا پہچاننا زیادہ مشکل نہیں ہے البتہ پہلی صورت کی پہچان زیادہ مشکل ہے جس کے لئے فنی ذوق کے بغیر چارہ نہیں ہے۔ یہ فنی ذوق



رسول اللہ صلی اللہ علیہ وسلم کے الفاظ کی بکثرت ممارست سے پیدا ہوتا ہے یہ ایک خاص قسم کی نفسی کیفیت اور مضبوط ملکہ ہے جس کے ذریعہ نبوت کے الفاظ کی پہچان ہوتی ہے کہ وہ کیا ہیں اور کیا نہیں؟

س۔ :- داخلی و خارجی نقد کے ٹکراؤ کی صورت میں محدثین نے ٹکراؤ کے دقیقہ کی کیا کلیں نکالی ہیں۔ (مولانا ڈاکٹر) عبدالعظیم اصلاحی - جلد ۱، سعودیہ عربیہ

ج۔ :- سہولت کے لیے داخلی و خارجی نقد حدیث کے ٹکراؤ کو دو حصوں میں تقسیم کیا جاتا ہے۔

۱۔ غیر مستند کتب حدیث کی روایت میں ٹکراؤ۔

۲۔ مستند کتب حدیث کی روایت میں ٹکراؤ۔

اگر غیر مستند کتب حدیث کی روایت میں ٹکراؤ ہے تو پہلے مستند کتب کی طرف رجوع کیا جائے گا اگر ان میں نظیر موجود ہے تو روایت کی حیثیت متعین کرنے میں زیادہ دشواری نہ ہوگی اور اگر کوئی نظیر نہیں ہے تو بالعموم خارجی نقد کے ذریعہ حدیث کی تحقیق ہو جائے گی۔

اور اگر مستند کتب حدیث کی روایت میں ٹکراؤ ہے اور خارجی نقد کے لحاظ سے وہ صحیح ہے تو پہلے کلام نبوت کی حیثیت سے اس کا محل متعین کرنے کی کوشش کی جائے گی اور اگر اس سے ٹکراؤ دور نہ ہو تو پھر داخلی نقد کو بنیاد بنا کر اس کے صحیح و غیر صحیح ہوتے کا فیصلہ کیا جائے گا۔

شاہ ولی اللہ رحمہ اللہ کے نزدیک محدثین کی مستند علیہ اور ان کی توجہات کامرکز حدیث کی یہ کتابیں ہیں۔

موطا، بخاری، مسلم، ابوداؤد، ترمذی، مسند احمد و نسائی

لیکن اس کا مطلب نہیں کہ صحیح حدیثیں صرف ان ہی کتابوں میں ہیں ان کے علاوہ اور کہیں ان کا وجود نہیں ہے۔ امیر بمانی کی کتاب "توضیح الانکار و تنقیح الانظار فی اصول الحدیث"



میں ایک مستقل باب "عدم انحصار اصحیح فی کتب الحدیث" کے نام سے ہے جس میں اس خیال کی تردید کی گئی ہے۔ شاہ ولی اللہؒ نے بھی بقیہ کتابوں کی حدیثوں کو غیر اصحیح نہیں قرار دیا ہے بلکہ ان کی تحقیق کا کام ماہرین حدیث کے سپرد کیا ہے۔ نقد حدیث میں جس طرح خارجی کی اہمیت ہے اسی طرح داخلی کی بھی ہے۔ اس اہمیت کے باوجود ہر موقع پر صرف خارجی نقد کو بنیاد بنانا اور بات بنانا ہنر کے لئے حدیث کی ناقابل قبول تاویل سے بھی دریغ نہ کرنا کسی طرح مناسب نہیں ہے۔ "جواہرات" کے ڈبھیس اگر چند خرف ریزوں کی آمیزش ہو تو ڈبھی کی عظمت اس میں ہے کہ ان کو خرف ریزہ تسلیم کیا جائے نہ کہ دوران کار تاویل کے ذریعے ان کو جواہرات ثابت کیا جائے اس سے خرف ریزے تو جواہرات میں تبدیل نہ ہو سکیں گے البتہ ان کی وجہ سے جواہرات کی قدر و قیمت یقیناً گھٹ جائے گی۔

داخلی نقد کے سلسلے میں یہ بات ضرور یاد رکھنی چاہیے کہ حدیث کا ماخذ و سرچشمہ شعور نبوتؐ ہے اس کو جو خصوصیات حاصل ہیں وہ کسی اور کے شعور کو حاصل نہیں ہیں، لازمی طور سے شعور نبوتؐ سے نکلی ہوئی بات (حدیث) عام لوگوں سے ممتاز اور اس کی نقد و تحقیق کا پیمانہ دوسروں کے پیمانے سے مختلف ہو گا ورنہ بنی اور غیر بنی کے کلام میں فرق و امتیاز نہ قائم رہ سکے گا۔

س:۔ حدیث کی نقد و تحقیق میں افراط و تفریط کے دو گروہ کون سے ہیں جن کا تذکرہ زبان پر آتا رہتا ہے۔ (ڈاکٹر) الطاف جاوید، لاہور، پاکستان

ج:۔ قسمتی سے حدیث کی نقد و تحقیق میں بھی افراط و تفریط کے دو گروہ پیدا ہو گئے ہیں جنہوں نے نبوت کی قدر و منزلت نہیں پہچانی۔

۱۔ ایک گروہ نے کلام نبوت (حدیث) کو جانچنے کے لئے اسی پیمانے سے کام لیا جو عام لوگوں کے کلام کو جانچنے کے لیے مقرر ہے اس کا نتیجہ یہ ہوا کہ انہوں نے ہر ایسی حدیث سے انکار کر دیا جن میں کوئی علمی حقیقت بیان ہوئی تھی اور رسول اللہ صلی اللہ علیہ وسلم کے زمانے



میں وہ مشہور ذہنتی یا کوئی خوش خبری مستقبل سے متعلق تھی جس کا ابھی وقت نہ آیا تھا، یا قانونی کلیہ و حکمت کا اصول بیان ہوا تھا جو اس وقت کی ذہنی سطح سے بلند تھا اگرچہ بعد میں اس کا رواج ہو گیا۔ حالاں کہ رسول اللہ صلی اللہ علیہ وسلم صاحب وحی تھے، اسرارِ غیب سے بھی ایک حد تک واقف تھے، علم و حکمت کی تزویر اور قانون و شریعت کا نفاذ آپ کا خاص مشن تھا، اس لیے آپ نے اگر کوئی بات وقت کی ذہنی سطح سے بلند تھی یا قانون و اصول اس انداز سے بیان کیے کہ بعد میں فلسفے یا قانونی کلیے کے مشابہ قرار پائے تو نہ شانِ نبوت پر حشر آتا ہے اور نہ کسی مقنن و فلسفی سے متاثر ہونے کا سوال اٹھتا ہے۔

۲۔ دوسرے گروہ نے رسول اللہ صلی اللہ علیہ وسلم کی طرف منسوب جو بات بھی دیکھی اس کو ”حدیث“ قرار دیتے ہیں دین و مذہب کی سب سے بڑی دینی خدمت سمجھ لیا خواہ اس کی خاطر کتنی ہی دورانِ کار تاویل کرنی پڑے اور معیارِ نبوت گر کر کہیں سے کہیں پہنچ جائے۔  
۳۔ عدل و اعتدال کی راہ آپ کے نزدیک کیا ہے؟

ج:۔ عدل و اعتدال کی راہ یہ ہے کہ مقامِ نبوت تسلیم کرنے کے بعد حدیثوں کے پرکھنے کے اصول و ضوابط پر ٹھیک ٹھیک عمل کیا جائے، اگر اس کے بعد بھی حدیث کی معرفت میں واقعی دشواری قائم رہے تو فقہ کی طرح حدیث میں بھی اجتہاد کا دروازہ کھلا ہوا ہے اور ماہرینِ حدیث کو مزید اصول و ضوابط وضع کرنے اور ان کے ذریعہ حدیث کی معرفت حاصل کرنے کا حق ہے۔

اب تک اس سلسلے کی کوئی قابل ذکر کوشش نہیں کی گئی یا اس کی ضرورت نہیں سمجھی گئی مصر کے مشہور مصنف احمد امین نے چند اصول وضع کیے ہیں جن کے بارے میں مصنف کا دعویٰ ہے کہ ماہرینِ حدیث نے ان کی طرف کوئی توجہ نہیں دی لیکن غور سے دیکھتے اور مذکورہ اصولوں



سے مقابلہ کرنے کے بعد یہ حقیقت واضح ہو جاتی ہے کہ محض "احمد امین" کا دعویٰ ہے اصول کے نام سے جو اٹھوں نے بیان کیے ہیں وہ سب مذکورہ اصولوں میں داخل ہیں۔

۱۱۔ احمد امین مصری نے جو اصول بیان کیے ہیں اور جن کے بارے میں ان کا دعویٰ ہے کہ وہ قدیم اصولوں پر اضافہ ہے وہ اصول بھی بیان کر دیجئے، تاکہ ان کے دعویٰ کی صداقت کے بارے میں رائے قائم کی جاسکے۔ (ایضاً)

ج۔ وہ اصول یہ ہیں

(۱) رسول اللہ صلی اللہ علیہ وسلم کی طے منسوب حدیث ان ظروف کے مطابق نہ ہو جس میں وہ کہی گئی ہے۔

(۲) تاریخی واقعات اس کے خلاف ہوں۔

(۳) حدیث کی عبارت فلسفیانہ تعبیر سے ملتی جلتی ہو جو رسول اللہ صلی اللہ علیہ وسلم کی پسندیدہ تعبیر کے خلاف ہے۔

(۴) حدیث اپنی شرطوں اور قیدوں میں فقہ کے متن کے مشابہ ہوئے

(۵) حدیث واقع کے مطابق نہ ہو۔

(۶) حدیث وضع کرنے کا کوئی سیاسی محرک ہو۔

(۷) حدیث اس ماحول کے مطابق ہو جس میں وہ کہی گئی ہے۔

ان اصولوں کے بارے میں مصنف کا دعویٰ ہے کہ ماہرین حدیث نے ان کی طرف کوئی

توجہ نہیں کی ہے۔ حالانکہ اہل علم سے یہ بات مخفی نہیں ہے کہ داخلی نقد حدیث کے جو اصول

اوپر ذکر کیے ہیں یہ سب ان میں داخل ہیں۔ مثلاً نمبر ۱ و ۲ و ۳ (۱۵) کے تحت ہیں جن میں تاریخی

حقائق کی خلاف ورزی کا ذکر ہے۔ نمبر ۳ (۱) کے تحت ہے جس میں رکاکت کی تفصیل ہے۔







ان کا ذکر نہیں ہے اور یہ مسلم ہے کہ تاریخ و سیر کی کتابوں میں داخلی نقد حدیث کے اصول بالعموم نظر انداز کر دیئے گئے ہیں، پھر رسول اللہ صلی اللہ علیہ وسلم کی پیدائش کے وقت کوئی صحابی موجود نہ تھا جس کی روایت قابل قبول ہو۔ ایسی حالت میں یہ روایتیں یا عمومی شہرت کی بنا پر ہوں گی یا رسول اللہ صلی اللہ علیہ وسلم نے خود ان کی وضاحت فرمائی ہوگی، اگر ان واقعات کی شہرت اس طرح ہوتی جیسی ان روایتوں سے ظاہر ہوتی ہے تو بعد میں رسول اللہ صلی اللہ علیہ وسلم کو تبلیغ رسالت میں جس قدر دشواریاں پیش آئیں وہ نہ پیش آتیں اور ہر شخص ان واقعات کی شہرت کی بنا پر ایمان لانے پر مجبور ہوتا، اور اگر رسول اللہ صلی اللہ علیہ وسلم نے یہ نفس نفیس ان کی وضاحت فرمائی ہوتی تو اتنے اہم واقعات کا تذکرہ حدیث کے مستند ذخیروں میں ضرور ہوتا، یہ کیسے ممکن ہے کہ آپ کی پیدائش کے وقت کے ان دلائل نبوت کو محدثین نظر انداز کر دیتے۔

پھر تاریخ و سیر کی کتابوں میں ان واقعات کا جس انداز سے ذکر ہے۔ ایک مسمولی آدمی بھی اپنی پیدائش کے واقعات اس طرح بیان کرنا پسند نہیں کرتا، چہ جائیکہ رسول اکرم صلی اللہ علیہ وسلم جن کی ذات اس سے ارفع و اعلیٰ تھی۔

۵۔ داعظ و میلاد خواں مسراج کے بارے میں اور آپ کے علم و حسن کے بارے میں بعض ایسی روایتیں بیان کرتے ہیں جو سمجھ میں نہیں آتی ہیں، ان بعض روایتوں کی نشاندہی کیجئے جن سے دوسری روایتوں کا اندازہ ہو سکے۔ (ایضاً)

ج :- مسراج کے واقعہ میں یہ حدیث کہ جب رسول اللہ صلی اللہ علیہ وسلم معراج تشریف لے گئے اور عرش معلیٰ تک پہنچے تو آپ نے غلین مبارک اتارنے کا ارادہ کیا کہ جیسا کہ حضرت موسیٰ علیہ السلام نے وادی مقدس طویٰ میں اتارا تھا، تو ندا آئی۔

”اے محمد صلی اللہ علیہ وسلم، آپ غلین نہ اتارے، عرش آپ کے غلین پہن کر آئے

شرف حاصل کرے گا“ لے



احمد شربی الماکی نے اپنی کتاب "فتح المال فی مدح خیر النسا" میں اس پورے قصے کو موضوع قرار دیا ہے، کیوں کہ مسراج کی کسی مستند روایت سے نہ عرش پر جانا ثابت ہے اور نہ جوتا پہن کر شریف لے جانا لے

اسی طرح رسول اللہ صلی اللہ علیہ وسلم کے علم و حسن سے متعلق بعض روایتیں کہ آپ کو پیدایش ہی کے وقت سے پورے قرآن کا علم تھا۔ حضرت جبریلؑ کے جواب میں آپ کے "ما انبا قاری" (میں پڑھا ہوا نہیں ہوں) فرماتے کا مطلب تھا۔

"میں آپ کے حکم سے نہ پڑھوں گا کیوں کہ میں پہلے ہی سے عالم وقاری ہوں" <sup>۲۷</sup>

اسی طرح یہ واقعہ کہ :

"ایک رات حضرت عائشہؓ کے ہاتھ سے سوئی گر گئی اور تلاش کرنے کے باوجود نہ مل سکی اس پر رسول اللہ صلی اللہ علیہ وسلم کو ہنسی آئی اور آپ کے دانتوں کی چمک سے حجرہ اتنا روشن ہو گیا کہ سوئی مل گئی" <sup>۲۸</sup>

اس قسم کی اور روایتیں بھی ہیں جن کو واعظ اور میلاد خواں بیان کرتے ہیں، اگرچہ ان کا تذکرہ تاریخ و سیر کی کتابوں میں ہے لیکن روایتِ درایت وہ موضوع ہیں۔ <sup>۲۹</sup>

س:۔ حدیث "اطلبوا العلم ولو بالصین" بہت مشہور حدیث ہے اس کے مفہوم کی وضاحت کیجئے اور سند کے لحاظ سے اس کا درجہ بیان کیجئے۔ (مولانا عبد الشکور، حمیر ج:۔ رسول اللہ صلی اللہ علیہ وسلم نے فرمایا "اطلبوا العلم ولو بالصین" ر علم حاصل کرو اگرچہ چین میں ہو)۔

یہ حدیث اکثر محدثین کے نزدیک سند کے لحاظ سے ضعیف سمجھی جاتی ہے لیکن اس کی کئی سندیں ایسی موجود ہیں جن کی بنا پر ضعیف نہیں رہتی بلکہ قوی ہو جاتی ہے جیسا کہ عراقی و ترمذی وغیرہ محدثین نے تسلیم کیا ہے (سنخادی المقاصد الحسنہ) حدیث کا مفہوم اپنی جگہ صیح ہے کیوں کہ عرب اور چین کے درمیان بعد المشرقین کا فاصلہ ہونے کے باوجود عرب کی بندرگاہوں



میں چینی جہاز کی آمد و رفت رہتی تھی، مسعودی نے لکھا ہے۔

”چینی جہاز عمان، سیراف، فارس اور بحرین کے شہروں اور بندرگاہوں

میں آتے تھے“ (مروج الذهب و معادن الجوہر)۔

ابن حبیب نے لکھا ہے:

”دبا عمان میں ایک بندرگاہ تھی، رجب کے آخری دن وہاں بڑا بازار لگتا

تھا، جس میں سندھ، ہندوستان، چین، مشرق و مغرب کے تاجر آتے

تھے“ (المختار اسواق العرب)

حدیث کا مفہوم سمجھتے ہیں اس لیے دشواری پیش آئی کہ علم سے مروجہ دینی علم مراد لیا

گیا اور ”چین“ میں دینی علم موجود نہ تھا، حالاں کہ اس سے کائناتی (دنیاوی) علم مراد ہے۔

اور مقصد اس کی اہمیت ظاہر کر کے مشکلات برداشت کرنے پر ابھارنا ہے جیسا کہ بیہقی نے

”مدخل“ میں یہ مفہوم بیان کیا ہے۔

العلم العام الذی لا یسع البائع وہ عام علم جس سے کسی عاقل بالغ کو جاہل

العاقل جہلہ رہنے کی گنجائش نہ ہو۔

علم ما یطرأ له خاصۃ وہ علم جس کی خاص طور پر ضرورت پیش آئے

ظاہر ہے کہ ان دونوں کا دائرہ نہایت وسیع ہے کسی ایک گوشہ میں محدود نہیں ہے۔

نہیں :- عوام میں مشہور ہے کہ رسول اللہ صلی اللہ علیہ وسلم کا سایہ دن کی روشنی اور رات کی

چاندنی میں نہ ہوتا تھا کیا یہ صحیح ہے؟ اس سلسلے میں بعض روایتیں بھی مشہور ہیں براہ کرم

ان کی تحقیق فرمادیں۔ احقر ضیاء الدین انصاری، آزاد لاہوری، مسلم یونیورسٹی

ج :- کسی مستند اور صحیح حدیث سے یہ ثابت نہیں ہوتا کہ رسول اللہ صلی اللہ علیہ وسلم کا سایہ

نہ تھا جن روایتوں کو بنیاد بنا کر شیخ کی کتابوں میں یہ بات درج کی گئی اور پھر واعظوں



کی زبانی عوام میں مشہور ہوئی وہ سند کے لحاظ سے صحیح نہیں ہیں۔

وہ دونوں روایتیں یہ ہیں۔

(۱) ذکوان کی روایت جو ملا علی قاری نے شرح شفا میں، جلال الدین سیوطی نے خصائص کبریٰ میں اور شیخ عبدالحق نے مدارج النبوة میں نوافر الاصول کے حوالہ سے نقل کیا ہے جس کا ترجمہ یہ ہے کہ سورج کی روشنی اور چاند کی چاندنی میں رسول اللہ صلی اللہ علیہ وسلم کا سایہ نہ تھا، اس روایت میں عبدالرحمن بن قیس ایک راوی ہے جو مطہون اور مجہول ہے۔

(۲) ابن عساکر کی روایت جس کو خفاجی نے شرح شفا میں اور ملا علی قاری نے شرح شمائل میں ذکر کیا ہے جس کا مطلب یہ ہے کہ رسول اللہ صلی اللہ علیہ وسلم کا سایہ نہ تھا اور سورج و چاند کی روشنی میں جب بھی آپ کھڑے ہوئے آپ کی روشنی ان کی روشنی پر غالب آگئی اس روایت کی بھی کوئی مضبوط سند نہ مل سکی۔

کئی کتابوں میں تو صرف "ابن بسح سبیتی" سے اس مفہوم کی روایت نقل کی گئی اور کسی سند کا ذکر نہیں ہے۔ اگر یہ واقعہ صحیح ہوتا تو اس درجہ عام تھا کہ کسی بھی مستند احادیث کے مجموعہ کو خالی نہ ہونا چاہیے تھا، حالاں کہ کسی بھی مجموعہ میں اس کا ذکر نہیں۔

س:۔ زکوٰۃ کے مسئلہ میں ایک اشکال یہ ہے کہ تمام علماء کرام روپیہ کی زکوٰۃ چاندی کے اعتبار سے ادا کیے جانے کا فتویٰ دیتے ہیں یعنی کسی کے پاس اگر اتنا روپیہ ہو کہ جس سے وہ ۵۲ ٹولہ چاندی خرید سکتا ہو تو وہ شخص صاحب نصاب ہے ورنہ نہیں۔ (ایضاً)

ج:۔ چاندی کے نصاب کا جس قدر سچہ ثبوت ہے سونے کے نصاب کا اس قدر سچہ ثبوت نہیں ہے، یعنی سونے کے نصاب کی جو روایتیں ہیں ان میں کوئی زکوٰۃ کی ضمیمہ یا مجہول ہے چاندی کے نصاب کی روایتوں میں یہ بات نہیں، پھر چاندی کے ساتھ حساب کرنے میں ضرورت مندوں کا نفع زیادہ ہے۔ غالباً انھیں وجوہ کی بنا پر طاؤس، عطاء، زہری، سلیمان بن حرب، اسختیانی وغیرہ کا قول ہے۔



هو معتبر بالفضة فما كان قيمته  
صائتي درهم ففيه الزكاة و  
الا فلا لانه لم يثبت على النبي  
صلى الله عليه وسلم تقدير في  
نصابه فثبت انه حمله على الفضة له  
سونے کا اعتبار چاندی کے ساتھ ہوگا جس  
کی قیمت دو سو درہم ہو اس پر زکوٰۃ ہوگی ورنہ نہیں  
کیونکہ رسول اللہ صلی اللہ علیہ وسلم سے کوئی مقدار  
سونے کے نصاب میں مضبوط دلیل کے ساتھ ثابت  
نہیں ہے ایسی صورت میں لامحالہ چاندی پر عمل  
کیا جائے گا۔

شاہ ولی اللہ کہتے ہیں۔

والذهب محمول على الفضة  
وكان في ذلك الزمان صرف دينار  
بعشرة دراهم قصار نصابه  
عشرين مثقالاً  
سونے کو چاندی پر حمل کیا جائے گا اس  
نرمانے میں ایک دینار کی قیمت دس درہم  
ہوتی تھی اس بنا پر سونے کا نصاب بیس  
مثقال قرار پایا۔

ان اقوال کے باوجود عمل درآمد ہمیشہ سونے کے مستقل نصاب ہونے کا رہا ہے۔ اس  
زمانہ میں چوں کہ زندگی کا معیار بڑھ گیا ہے اور روپیہ کی قیمت گھٹ گئی ہے۔ اس بنا پر بعض  
علماء کی رائے ہے کہ چاندی کے بجائے سونے کو اصل نصاب قرار دیا جائے، لیکن اگر تبدیلی کا  
کایہ سلسلہ چل پڑا تو اونٹ، گائے، بیل، بھینس، بکری وغیرہ کا کوئی نصاب اپنی جگہ باقی  
رہ سکے گا، پھر ہر زمانہ میں چوں کہ قیمت گھٹتی بڑھتی رہتی ہے اس لیے ہمیشہ نصاب میں تبدیلی  
ناگزیر ہوگی۔ ایسی صورت میں مناسب یہ ہوگا کہ سونے کے نصاب میں تبدیلی نہ کی جائے  
البتہ جن چیزوں کی قیمت لگائے کا مسئلہ ہو (خواہ وہ نصاب سے کم سونا ہو) تو قیمت چاندی  
کے حساب سے لگائی جائے اس طرح چاندی کا نصاب خود مستقل ہونے کے ساتھ دوسری

۱۔ ابن قدامہ المغنی باب زکوٰۃ الفضة والذهب و محمد بن علی شوکانی نیل الاوطار ج ۴ باب زکوٰۃ الذهب والفضة  
۲۔ حجة الله البالغة ج ۲ تعاون الزکوٰۃ۔



استیبار کے لیے بھی وہ "اصل" قرار پائے گا۔

س۔: حدیث پر محدثین نے کام کیا ہے، اب آپ کی نظر میں کس گوشہ پر کام کرنے کی زیادہ ضرورت ہے؟ محمد محی الدین۔ ایل۔ ایل۔ بی، پاکستان

ج۔: حدیث پر روایتی لحاظ سے کافی کام ہو چکا ہے لیکن درایتی لحاظ سے ہماری زبان میں عملاً کام زیادہ نہ ہو سکا۔ یعنی محدثین نے درایت کے جو اصول بیان کیے ہیں ان پر ٹھیک عمل درآمد نہ کیا جاسکا جس کی وجہ سے بعض موضوع روایتیں ہمارے مذہبی سرمایہ کا جزو ہیں فضائل اعمال کے باب میں تو ایسی حدیثیں بھی موجود ہیں جن کو سن کر بعض طلباء نے کہا کہ اگر یہی آپ کا اللہ ہے تو ہمیں ایسا اللہ نہ چاہیے۔ (معاذ اللہ)

جب تک ان موضوع روایتوں سے حدیث کے سرمایہ کو پاک نہ کیا جائے گا اور کھل کر ان کی مخالفت نہ ہوگی "حدیث" کی حفاظت کا دعویٰ قابل سماعت نہ ہوگا۔

س۔: گولڈ زیہر اور جوزف شاخت وغیرہ مستشرقین نے نقد حدیث پر جو کام کیا ہے آپ کے نزدیک کیا وہ قابل اعتبار ہے اس کی نوعیت کیا ہے؟ (پروفیسر، غلام محمد، لاہر کلاسی، مسلم یونیورسٹی)

ج۔: مستشرقین بالخصوص گولڈ زیہر اور جوزف شاخت نے نقد حدیث پر جس انداز سے کام کیا ہے اس سے ظاہر ہوتا ہے کہ ان کا مقصد علمی و تحقیقی نہ تھا بلکہ حدیث کو جڑ بنیاد سے اکھاڑ پھینکنے کا تھا ایسی حالت میں ان کے ایسے کاموں کے اعتبار کرنے کا سوال ہی نہیں پیدا ہوتا جن سے حدیث کی حیثیت ختم ہو جائے یا وہ اپنی جگہ برقرار نہ رہ سکے۔

س۔: قرآن کی موجودگی میں حدیث کی ضرورت ہی کیا ہے کہ اس پر کیے گئے اعتراض کے جوابات دیئے جائیں؟ سید الشہ خاں، ناگپور

ج۔: رسول اللہ صلی اللہ علیہ وسلم نے حدیث کی شکل میں جس انداز سے علمی و علمی قرآن کی تشریح و توضیح کی ہے اور اس کی معنوی دلالت سے جس طرح اخذ و استنباط کیا ہے اس کو نظر انداز کر دینے کے بعد قرآن کی تعبیر و تشریح یا اس سے اخذ و استنباط کے لیے کوئی معیار نہ رہتا



نہ ہو سکے گا، پھر ہر شخص آزاد ہو گا۔ اور کسی کے پاس صحت کی کوئی ضمانت نہ ہوگی۔ حدیث جس انداز کی علمی و عملی تشریح و توضیح اور قرآن فہمی کے لیے میاں ہے اس کی تفصیل کے لیے ذیل میں چند مثالیں پیش کی جاتی ہیں جن سے تشریحات نبویؐ کی نوعیت ظاہر ہوتی اور یہ ثابت ہوتا ہے کہ اس نوعیت کا کام حدیث کے بغیر نہیں انجام پاسکتا۔

(۱) رسول اللہ صلی اللہ علیہ وسلم نے بہت سے اصطلاحی الفاظ "ایمان، اسلام، صلوٰۃ، زکوٰۃ، صوم، حج، قربانی اور جہاد" وغیرہ کا مفہوم متعین کیا اور ان کی صحیح علمی کیفیت بیان کی۔

(۲) غیر اصطلاحی الفاظ کے معنی بیان کیے مثلاً الذِّنِّ اٰمَنُوْا وَلَمْ يَلْبِسُوْا اِيْمَانَهُمْ بِظُلْمٍ (انعام، ع ۹) (جو لوگ ایمان لائے اور انھوں نے اپنے ایمان میں ظلم نہیں ملایا) میں ظلم کے معنی شرک بیان کیے ہیں۔

(۳) جملوں کی تشریح کی، جیسے کُلُوْا وَاشْرَبُوْا حَتّٰی يَتَبَيَّنَ لَكُمُ الْخَيْطُ الْاَبْيَضُ مِنَ الْخَيْطِ الْاَسْوَدِ (بقرہ، ع ۲۳) میں خیط ابيض اور خیط اسود سے رات کی تاریکی اور دن کی سفیدی مراد لی، پھر بعد میں مِنَ الْفَجْرِ کا نزول ہوا۔

(۴) آیتوں کی وضاحت کی مثلاً اِنَّا نَحْنُ وَاٰحِبَّآرَہُمْ وَرَہْبَآتُہُمْ اَرْبَابًا مِّنْ دُوْنِ اللّٰہِ (توبہ، ع ۴) (انھوں نے اللہ کے سوا اپنے عالموں اور درویشوں کو رب بنا لیا) کے متعلق فرمایا کہ حقیقتاً رب بنانا نہیں مراد ہے بلکہ جائز و ناجائز اور حلال و حرام کرنے میں احبار اور رہبان کا حق تسلیم کرنا مراد ہے۔

(۵) آیتوں کے شان نزول بیان کیے مثلاً عَلٰی الثَّلَاثَةِ الذِّنِّ خَلَفُوْا (توبہ، ع ۱۴) (ان تین آدمیوں کی توبہ قبول کی گئی جو پیچھے رہ گئے تھے) میں تین آدمی کعب بن مالک، ہلال بن امیہ اور عمارہ بن زید کی تعین فرمائی۔

(۶) اشکال کے جواب دیئے۔ مثلاً لَیَا خُتَّ لُہْرُوْنَ (مریم، ع ۲۴) اے ہارون کی بہن



فرمایا کہ یارون سے مراد نبی نہیں بلکہ دوسرا شخص ہے۔ اسی طرح مرنے کے بعد دوسری زندگی کے بارے میں طرح طرح کے شکالات کے جواب دیئے۔

(۷) محل آیتوں کی تشریح کی جس کے بغیر صحیح مفہوم سے واقفیت دشوار تھی، مثلاً معروف منکر، طیبات اور خبائث وغیرہ کے تحت بہت سی مروج چیزوں کا حکم بیان کیا۔  
(۸) مطلق آیتوں کو موقع و محل کے لحاظ سے مقید کیا، مثلاً جرائم کی سزاؤں سے متعلق آیتوں کو موقع و محل کے لحاظ سے مقید کر کے ان پر عمل درآمد واضح کیا۔

(۹) احکام کی شرطیں، رکاوٹیں اور قیدیں وغیرہ بیان کیں جن کے بغیر ان پر عمل دشوار تھا، مثلاً نکاح، طلاق، خرید و فروخت وغیرہ، معاملات کی تفصیل جس سے صحیح و غلط، حلال و حرام کے درمیان امتیاز قائم ہوا۔

(۱۰) نئے احکام بیان کیے جن کا صریح ذکر اگرچہ قرآن میں نہیں ہے لیکن وہ اس کی معنوی دلالت سے مستنبط ہوتے ہیں۔ مثلاً بچہ بچی کی موجودگی میں بھتیجی سے نکاح یا خالہ کی موجودگی میں بھانجی سے نکاح حرام قرار دیا۔

(۱۱) جزئی احکام کے موقع و محل متعین کیے جیسے تیمم و نماز قصر کے مواقع بیان کیے اور شرعی رخصتوں کے بھی محل متعین کیے کہ کس جگہ ان رخصتوں پر عمل کرنے کی اجازت ہے اور کس جگہ نہیں ہے۔

(۱۲) اصول و کلیات کو مثال کے ذریعہ واضح کیا جس سے قیاس و استنباط کی راہیں کھلیں۔ مثلاً پالتو گدھے، دانتوں سے شکار کرنے والے درندے اور بچے سے شکار کرنے والے پرندوں کو خبائث میں شریک کر کے حرام قرار دیا۔

(۱۳) اصل کو فرع پر منطبق کر کے دکھایا اور اس کے حدود و قیود بتائے جس سے دوسری فرع کا حکم نکالنے میں سہولت ہوئی جیسے ”اصل مال ناحق کھانے کی ممانعت ہے“ مروجہ معاملہ فرع ہیں، ناحق مال کھانے کی صورت جس معاملہ میں پانی گئی آپ نے اس سے منع فرمایا۔



(۱۴) جزئیات پر مشتمل عام قاعدہ کی تشکیل کی جس سے مصالح مرسد وغیرہ (فقہ کے اہم اصول) میں کام لیا گیا۔ مثلاً :

لا ضرر ولا ضرار فی الاسلام اسلام میں نہ نقصان اٹھانا ہے اور نہ نقصان پہنچانا ہے۔

نقصان دور کیا جائے،

مشقت آسانی کھینچتی ہے۔

الضرر یزال

المشقة تجلب التیسیر۔

(۱۵) قرآن حکیم میں جن مصالح و مقاصد کو ملحوظ رکھ کر احکام و اصول مقرر کیے گئے رسول اللہ صلی اللہ علیہ وسلم نے ان کے پیش نظر بہت سے جزئی احکام بیان کیے جن سے اجتہاد کا دروازہ وسیع ہوا اور شرعی احکام کو بر محل منطبق کرتے میں سہولت ہوئی وغیرہ۔

ج ۱ :- اسلامی تحقیق کے نام سے مستشرقین کا گراں قدر کام ہے جس سے انگریزی تعلیم یافتہ طبقہ فائدہ اٹھاتا اور آپ نقدِ حدیث کے سلسلے میں ان کے کام کو ناقابلِ اعتبار ٹھہراتے ہیں، آخر اس کی وجہ کیا ہے؟ ڈاکٹر عبدالحلیم غولیس مصری، ریاض، سعودیہ عربیہ

ج ۲ :- اسلامی تحقیق کے نام سے مستشرقین کا ایک کام تو وہ ہے جو انھوں نے مشرقی زبان و ادب، فلسفہ و مذہب، تاریخ و لغت اور سائنس وغیرہ موضوعات پر جو کتابیں پہلے لکھی گئی ہیں ان کا ترجمہ، حاشیہ، اختصار، اشاریہ وغیرہ تیار کیا، یا باقاعدہ ایڈٹ کر کے ان کو زیورِ طبع سے آراستہ کیا ہے۔ اس کام کو انھوں نے یہاں تک ترقی دی کہ اب اس کے لیے مشرق و مغرب کی ہر بڑی یونیورسٹی میں "چیرز" قائم ہیں جو مستشرقین کے شاگرد یا ان کے شاگردوں کے شاگرد کے لیے مخصوص ہیں۔

لیکن مستشرقین کا ایک گروہ اور ہے جس نے مذہبی معتقدات و نظریات یا قرآن و حدیث اور فقہ وغیرہ موضوعات پر اس نقطہ نگاہ سے کام کیا ہے کہ وہ کس حد تک صحیح ہیں اور کس قدر غلط ہیں؟



پہلا کام چونکہ میکائیلی انداز کا تھا اس بنا پر اس میں دخل اندازی و تعصب کا موقع نہ مل سکا، چنانچہ یہ کام نہایت صاف ستھرا ویسے داغ ہے جس میں علمی دنیا کی طرف سے وہ شکریہ کے مستحق ہیں۔

دوسرا کام چونکہ اسلام کی بنیاد اس کی بقا و ارتقا سے متعلق تھا، نیز اس میں رائے زنی کے کافی مواقع تھے۔ اس بنا پر انھوں نے اس میں دل کھول کر اسلام کے ساتھ تعصب و عداوت کا مظاہرہ کیا اور حتی الامکان اس بات کی کوشش کی کہ اسلام کی کوئی بات اپنی جگہ باقی نہ رہ سکے۔ چنانچہ گولٹ سیمر (صحیح تلفظ یہی ہے) اور جوز شاخت وغیرہ کی کتابوں کا جن لوگوں نے مطالعہ کیا ہے وہ جانتے ہیں کہ فقہ و حدیث تو کیا قرآن بھی ان کی زد سے محفوظ نہ رہ سکا اور یہاں تک انھوں نے ثابت کرنے کی کوشش کی کہ یہود و نصاریٰ کے علماء اور راہب رسول اللہ صلی اللہ علیہ وسلم کے استاد تھے جن سے سیکھ کر آپ نے قرآنی تعلیمات پیش کی ہے۔

اس تعصب و عداوت کو انھوں نے "مروضی مطالعہ" کے پردے میں چھپانے کی کوشش کی اور اس میں وہ بڑی حد تک (بزعم خود) کامیاب ہوئے۔ مثلاً جب انھوں نے اسلام کا مطالعہ کرنا چاہا تو اسلام کو مستقل و منفرد موضوع بنا کر نہیں دیکھا بلکہ دو سکرمذاہب کے ساتھ ملا کر اور سب کو ایک سطح پر رکھ کر اس طرح مطالعہ کیا کہ گویا ارتقا پسند عالم ہڈیوں کو جوڑ کر ایک مجموعی نتیجے تک پہنچنے کی کوشش کر رہا ہو۔ قرآن کا مطالعہ کرنا چاہا تو اس کے ماخذ کی حیثیت سے "بائبل" کو دیکھا، پھر قرآن کے بعض اجزاء میں بائبل کے بیانات سے مشابہت دیکھ کر یہ فیصلہ کر دیا کہ قرآن کا بڑا حصہ بائبل سے ماخوذ ہے۔ "حدیث" کا مطالعہ کرنے کے لیے عرب جاہلیت اور مفتوحہ ممالک کے اخلاق اور رسم و رواج کو دیکھا، پھر بعض چیزوں میں مشابہت پا کر یہ فیصلہ کر دیا کہ حدیث کا بڑا حصہ جعلی ہے۔ حتیٰ کہ قانون اور فقہی کلیات سے متعلق حدیثیں بھی بعد میں وضع



کی گئی ہیں۔

اسی طرح ”فقہ“ کے مطابق اہل حق نے مفتوحہ ممالک کے قوانین دیکھ کر یہ فیصلہ کر دیا کہ اسلام کے قانونی نظریہ کا وجود بنو امیہ کے دور کے آخر میں انتظامی اور عوامی پریکٹس (تعامل) سے ہوا۔ اور اسلامی قانون کے مواد میں ”رومن لا“ کا کافی حصہ ہے۔

غرض اس طریق مطالعہ کے مستشرقین نے اسلام کے خلاف زبردست سازش کی ہے جس سے حفاظت کی اب تک کوئی منظم یا غیر منظم کوشش نہیں ہو سکی جس کا نتیجہ ہے کہ ہمارا ذہن تعلیم یافتہ طبقہ (جس کی بنیادیں مضبوط نہیں ہیں) رفتہ رفتہ اس سازش کا شکار ہوتا جا رہا ہے اور ہم اپنی بے بسی کو چھپانے کے لیے ”تجاہل عارفانہ“ سے کام لے رہے ہیں۔

اس قسم کی سازشوں کا مقابلہ اس وقت تک ناممکن ہے جب تک کہ اسلام کے مطالعہ میں ”علمی نظر“ نہ پیدا ہو۔ موجودہ دور میں اس ”نظر“ کے لیے متوازن عصری آگہی اور اسلام کی تعلیمات سے عالمانہ واقفیت دونوں یکساں ضروری ہیں، دنیا کی ہر شے فنایت چاہتی ہے۔ جب تک کسی شے کے حاصل کرنے میں انسان اپنے کو فنا کرنے کا حوصلہ نہیں پیدا کرتا اس وقت تک کمال کا درجہ حاصل نہیں ہوتا۔ اور ”کمال“ کسی شے میں بھی ہوا انسان لازمی طور سے اس کے ذریعہ سرفرازی و سر بلندی سے ہم کنار ہوتا ہے۔ ”علم“ میں یہ بات بدرجہ اولیٰ صادق آتی ہے۔ ہر قسمی سے مذہبی علم میں فنایت کا حوصلہ ختم ہوتا جا رہا ہے۔ مذہب کی عوامی سطح پر اہل علم بھی قناعت کیے ہوئے ہیں اس سے کوئی توقع نہیں کہ مذکورہ قسم کی سازشوں کا مقابلہ کرنے میں کامیابی ہوگی، علمی سطح کے لیے بڑی قربانیاں اور عوام کی نیاز مندیوں سے دست بردار ہونے کی ضرورت ہے۔ چند لوگوں کی بھیڑ اکٹھا ہو جائے یہ سمجھنا کہ ”سب خیریت ہے“ حد درجہ ناواقفیت اندیشی ہے۔



# قانون واجتہاد

س:۔ ماہرین قانون کے نزدیک قانون کے ابتدائی تصورات کیا ہیں اور اسلام نے ان کے بارے میں کس قسم کی نشاندہی کی ہے؟۔ طلبائے قانون، مسلم یونیورسٹی

ج:۔ ماہرین قانون کو اعتراف ہے کہ قانون کے ابتدائی تصورات کا علم انھیں آتک نہیں ہو سکا۔ ”روما“ کا قانونی نظام بھی ایسی ناقابلِ اطمینان حالت میں ہے کہ اس سے ابتدائی تصورات کا پتہ لگانا مشکل ہے چنانچہ یہ بات بالعموم کہی جاتی ہے کہ۔

”انسان کی ابتدائی حالت میں نہ کسی قسم کے قانون وضع کرنے کا تصور کیا جاتا تھا اور نہ قانون وضع کرنے والوں کا۔ اس زمانہ میں قانون کو رواج کا مرتبہ بھی نہ حاصل تھا، وہ صرف ایک عادت ہوتی تھی یا بقول فرانسیسیوں کے اس کا وجود ”ہوائی“ سمجھا جاتا تھا۔“

(قدیم قانون، ص ۱۶ تا ۱۷)

لیکن قرآن نے انسان کی جو سرگزشت بیان کی ہے اس میں کوئی زمانہ ایسا نہیں پایا جاتا جس میں انسان قانون کے ابتدائی تصورات سے جاہل اور بے خبر رہا ہو۔ چنانچہ آدم (علیہ السلام) کے بیٹے ہابیل وقابیل کے واقعہ سے ظاہر ہے کہ ایمان باللہ، خوفِ خدا، اخلاص و تقویٰ، حق و عدل، عزت کی حفاظت، جان کا احترام، قربانی، ندامت اور ضمیر



کی بیداری وغیرہ ابتدا ہی سے انسان میں موجود ہیں (سورہ مائدہ، آیت ۲۷ تا ۳۱)  
 اسی طرح آدمؑ کی ابتدائی نسل کے افراد کو جو قوانین دیے گئے ان سے بھی ابتدائی  
 تصورات کا پتا لگتا ہے۔ وہ یہ ہیں:

”اے اولادِ آدمؑ: ہم نے تمہارے لیے ایسا لباس پہنا کر دیا جو جسم کی ستر  
 پوشی کرتا اور زیب و زینت کا ذریعہ ہے۔ اس کے علاوہ ایک اور لباس  
 اتارا جو تقویٰ و پرہیزگاری کا لباس ہے، یہ سب سے بہتر ہے۔“

(سورہ اعراف آیت ۲۶)

”اے اولادِ آدمؑ: کہیں ایسا نہ ہو کہ شیطان تمہیں اسی طرح بہکا دے  
 جس طرح تمہارے ماں باپ (آدمؑ و حواؑ) کو بہکا کر جنت سے نکلوا دیا  
 تھا اور ان کے لباس اتروا دیئے تھے کہ ان کے ستر اکھیں دکھا دے  
 شیطان اور اس کا گروہ تمہیں اسی طرح دیکھتا ہے کہ تم اسے نہیں  
 دیکھتے۔ یاد رکھو ہم نے یہ بات طے کر دی ہے کہ جو لوگ ایمان نہیں رکھتے  
 ان کے رفیق و مددگار شیاطین ہوتے ہیں۔“ (سورہ اعراف، آیت ۲۷)  
 ”اے اولادِ آدمؑ: عبادت کے ہر موقع پر اپنے جسم کو مزین کرو، اور کھاؤ  
 پیو، مگر حد سے نہ گزر جاؤ، اللہ انہیں پسند نہیں کرتا جو حد سے گزرنے  
 والے ہیں۔“ (سورہ اعراف، آیت ۳۱)

”اے اولادِ آدمؑ: جب ایسا ہو کہ میسر پیغمبر تم میں پیدا ہوں اور میری  
 آیتیں تمہیں پڑھ کر سنائیں تو جو کوئی برائیوں سے بچے گا اور اپنی اصلاح  
 کرے گا اس کے لیے کسی طرح کا اندیشہ نہ ہو گا نہ کسی طرح کی غمگینی ہوگی  
 لیکن جو لوگ میری آیتیں جھٹلائیں گے اور سرکشی کی راہ اختیار کریں گے تو وہ  
 دوزخی ہوں گے ہمیشہ دوزخ میں رہنے والے۔“ (سورہ الاعراف، آیت ۳۲)



۵۔ رومن لاکی ترتیب و تدوین سے متعلق معلومات درکار ہیں اگر آپ کے علم میں ہوں تو براہ کرم ان سے مطلع کیجئے؟ (ایضاً)

ج۔ "روما" میں اشم قبل مسیح کے لگ بھگ قانون بنانے کے لیے دس آدمیوں کی ایک مجلس مقرر کی گئی اور اس نے قوانین کا ایک "مجموعہ" مرتب کیا، جو "دوازدہ الواح" کے نام سے مشہور ہے اور روما کے قانونی نظام میں اس کو بنیادی حیثیت حاصل ہے۔

اس "مجموعہ" کی ترتیب میں کوشش یہ تھی کہ مذہبی مراسم کو الگ رکھ کر معاملات و کاروبار اور مملکت کے انتظام سے متعلق "سیکولر" طرز کا نظام قانون مرتب کیا جائے لیکن مذہبی اقتدار کی بنا پر اس کوشش میں پوری کامیابی نہ ہو سکی تھی اور بالآخر "مجموعہ" مشترکہ طور پر مذہبی دیوانی اور اخلاقی قوانین پر مشتمل بن گیا تھا۔

اس کے بعد حالات و ضروریات کی مطابقت سے قوانین کی تشریح و توضیح اور قیاس و استنباط کا کام منتشر طور پر برابر جاری رہا، کئی مجموعے مرتب ہوئے اور کئی قانون ساز مجلسیں قائم ہوئیں جن کے ذریعہ تدوین قانون کی کوشش ارتقائی درجے طے کرتی رہی۔

"دوازدہ الواح" کی ترتیب سے تقریباً ایک ہزار سال بعد ۵۲۹ء میں "جسٹینین" نے سات یا آٹھ سال کی مدت میں روما کے قانونی نظام کو باقاعدہ مرتب کر لیا جو "رومن لاء" (Law) کے نام سے مشہور ہے اور ساری دنیا کے دنیوی قانون کی بنیاد ہے۔

قانون کی کتابوں میں قانون فطرت، قانون قدرت، قانون عقل، قانون عام، قانون غیر مکتوبی، قانون بین الاقوام وغیرہ کا ذکر ملتا ہے جن کا ایک بڑا حصہ قانون الہی پر مشتمل معلوم ہوتا ہے جس کا سلسلہ انسان کی ابتدا سے جاری تھا جو رومن لاء (Law) سے



کی تدوین کے وقت مجسٹریٹ کے اعلانات اور فیصلوں کے مطابق اس میں شامل کیے گئے تھے۔

خود ”جسٹیٹین“ نے قانون کو دو حصوں میں تقسیم کیا ہے۔

(۱) قانونِ فطرت جس کو تمام قومیں مانتی ہیں اور مشیتِ ایزدی نے جاری کیا ہے وہ ہمیشہ سے ہے اور اب تک بلا ترمیم و تبدیل نافذ رہے گا اور (۲) قانونِ ملکی جس میں حسب ضرورت تبدیلی کی جاسکتی ہے۔ زمانہ سلف میں بھی اس قسم کے قانون میں بار بار ترمیم ہوئی ہے۔

تدوینِ قانون سے متعلق ”جسٹیٹین“ نے ایک رسالہ بھی شائع کیا تھا اس میں لکھا تھا کہ تمام قومیں جزیراً اپنے مخصوص قوانین اور جزراً فطری قوانین کی تابع ہوتی ہیں۔

ان تصریحات کی وجہ سے ماہرینِ قانون کی رائے ہے کہ روما کا قانونی نظام دو اجزاء سے مرکب ہے (۱) قانونِ فطرت اور (۲) قانونِ ملکی۔ یہاں یہ بتادینا ضروری ہے کہ قانونِ فطرت سے آج کل کی اصطلاح کے مطابق قانونِ طبیعی مراد نہیں ہیں جن کی بنا پر نظامِ عالم کے افعال و حرکات میں نظم و ضبط نظر آتا ہے بلکہ معاشرتی و اخلاقی اصول مراد ہیں۔

سے :- اسلامی قانون کے بارے میں مستشرقین لکھتے ہیں کہ وہ رومی قانون سے لیا گیا ہے اور بعض نے تو رومی قانون ہی کی دوسری شکل بتایا ہے، اس سلسلے میں آپ کی تحقیق کیا ہے؟ (ایضاً)

ج :- مستشرقین اپنے دعویٰ کے ثبوت میں زیادہ سے زیادہ یہ چند مثالیں پیش کرتے ہیں



مثلاً :

(۱) اسلامی قانون کا یہ کلیہ البینۃ علی المدعی والیمن علی من انکر : مدعی کے ذمے گواہ ہے اور انکار کرتے والے کے ذمے قسم ہے (رومی قانون میں بھی ہے)۔  
(۲) معاملات و مالیات کے بعض قوانین جو اسلام میں ہیں وہ رومی قانون میں بھی پائے جاتے ہیں۔

(۳) بعض علمی اصطلاحات مثلاً فقہ و فقیہ کے ہم معنی الفاظ رومیوں میں مستعمل تھے یا ان سے ملتا جلتا ایک اصول رومیوں میں اک دٹی (AEGUITA) کے نام سے مشہور تھا۔ یونانیوں میں یہ لفظ اے۔ پائی کیا (EPIEIKEIA) کے نام سے تھا اسی طرح

(۴) اسلامی فتوحات کے وقت شام میں رومی قانون کے مدارس ”قیصریہ“ وغیرہ قائم تھے۔

(۵) بعض ایسے ادارے اور محکمے بھی تھے جن میں قانون روم کے مطابق قوانین نافذ تھے۔

اسلامی قانون کے پورے ذخیرے میں ان چند مثالوں یا کسی قانون میں جزوی مشابہت سے اسلامی قانون کو رومی قانون سے ماخوذ بتانا قانون کی دنیا سے عدم واقفیت کی دلیل ہے۔ راقم الحروف نے ”فقہ اسلامی کا تاریخی پس منظر“ میں ملکی قانون کے تحت کچھ بحث کی ہے اور ڈاکٹر حمید اللہ (پیرس) نے اس موضوع پر فاضلانہ مقالات لکھے ہیں جن کے مطالعے بعد مستشرقین کے خیالات کی کوئی اہمیت نہیں رہ جاتی ہے بلکہ ان کے تعصب ہی کا نتیجہ قرار پاتے ہیں۔

۵۔ اپنے احکام شرعیہ (شرعی قوانین) میں حالات و زمانہ کی رعایت ”پر ایک ضخیم کتاب لکھی ہے جس کے مضامین غصہ تک ”برہان“ میں شائع ہوتے رہے ہیں اگر رحمت اور ناکوار



خاطرنہ ہوتا اس رعایت کا مطلب لکھ کر بھیجئے۔ محمد محی الدین، سرگودھا، پاکستان  
 ج :- اسلام جامد مذہب نہیں ہے بلکہ اس کے قوانین میں حالات و زمانہ کی رعایت موجود  
 ہے۔ اس کلیہ کا تعلق قانون کے نفاذ سے ہے اس کے بقا اور استحکام سے نہیں ہے۔ یعنی  
 قانون اپنی جگہ برقرار رہتے ہوئے اس کے نفاذ میں حالات و زمانہ کی رعایت کی گئی ہے جس کا  
 مطلب صرف یہ ہے کہ شرعی قوانین اندھے کی لکڑی کی طرح نہیں ہیں کہ جب اس نے گھمانا  
 شروع کیا تو موقع و محل دیکھے بغیر جو سامنے آیا وہی اس کا شکار ہو گیا۔ بلکہ اس کے نفاذ کے  
 وقت موقع و محل کا دیکھنا ضروری ہے۔ بات دراصل یہ ہے کہ عرصہ سے شرعی قوانین "قوت  
 نافذہ" سے محروم ہیں جس کی بنا پر ان کے طریق نفاذ کی نزاکتوں سے لوگ واقف نہیں  
 ہیں۔ اب جب کبھی موقع و محل کی تعین یا حالات و زمانہ کی رعایت کا ذکر آتا ہے تو اونچے  
 درجے کے مذہبی نمائندوں تک کو بھی اس میں "تبدل" کی بو آنے لگتی ہے۔ حالاں کہ  
 قانون کی دنیا میں یہ ایک ایسی فطری حقیقت ہے کہ جس کو تسلیم کیے بغیر کوئی قانون اپنی افادیت  
 نہیں برقرار رکھ سکتا۔

شرعی قوانین کی مثال ماہر طبیب کے نسخے کی ہے جس کو وہ مریض کی حرکت، مریض  
 کی حرارت اور مزاج کی کیفیت قوی، عمر اور موسم کو ملحوظ رکھ کر تجویز کرتا ہے اور پھر مریض  
 مرض اور موسم میں تبدیلی کے ساتھ نسخہ میں جزوی تبدیلی کرتا رہتا ہے اور اگر سابقہ  
 حالت پھر واپس آ جاتی ہے تو سابقہ نسخہ لکھی ہوئی دوائیں دوبارہ استعمال کرانے لگتا ہے۔  
 بعینہ اس کا یہی طرز عمل تجویز کی ہوئی غذاؤں کے بارے میں ہوتا ہے۔ ایسی حالت  
 میں نسخہ کی کسی دوا کو نظر انداز کیا جاسکتا ہے، نہ طبیب کے اختیار تیزی کو سلب کیا جاسکتا  
 ہے اور نہ کسی دوا و غذا کے بارے میں یہ فیصلہ کیا جاسکتا ہے کہ وہ ہمیشہ کے لیے ناقابل  
 استعمال ہیں۔

اسی طرح اجتماعی زندگی کی مثال مریض جیسی ہے کہ اس کے احوال و ظروف ہمیشہ



یکساں نہیں رہتے بلکہ بدلتے رہتے ہیں اگر قانون کے نفاذ میں ان احوال و ظروف کی رعایت نہ ملحوظ رکھی گئی تو بیشتر قوانین نہ صرف اپنی افادیت کھودیں گے بلکہ زندگی پر ان کے مضر اثرات ظاہر ہوں گے جیسا کہ ان مثالوں سے ظاہر ہے۔  
(۱) قرآن حکیم نے اہل کتاب سے نکاح کرتے کی اجازت دی ہے لیکن حضرت عمر رضی اللہ عنہ نے اس کی ممانعت کر دی تھی۔

ابو بکر جصاص نے ممانعت کے سلسلے میں یہ واقعہ کیا ہے۔

حضرت حذیفہؓ نے ایک یہودیہ عورت سے نکاح کر لیا جب اس کی اطلاع حضرت عمر رضی اللہ عنہ کو ہوئی تو انھوں نے علیحدگی کا حکم دے دیا، حضرت حذیفہؓ نے جواب میں لکھا کہ کیا وہ حرام ہے؟ اس پر حضرت عمر رضی اللہ عنہ نے جواب دیا کہ میں حرام تو نہیں کہتا ہوں لیکن مجھے اندیشہ ہے کہ تم بدکار عورتوں کے جال میں پھنس جاؤ گے۔

حضرت امام محمدؒ نے مدائن کا مذکورہ واقعہ نقل کرنے کے بعد حضرت عمر رضی اللہ عنہ کا یہ جواب نقل کیا ہے۔

”میں ڈرتا ہوں کہ دو سکر مسلمان تمھاری پیروی کریں گے اور وہ یہ (کتابیہ) عورتوں کی خوبصورتی کی وجہ سے مسلمان عورتوں پر ترجیح دیں گے، یہ بات بڑی آسانی کے ساتھ مسلمان عورتوں کے لیے فتنہ بن سکتی ہے۔“

جواز کا قانون اپنی جگہ موجود ہے لیکن فتنہ کے اندیشے سے حضرت عمر رضی اللہ عنہ نے اس کے نفاذ کو ملتوی کر دیا۔

(۲) بیت المال (سرکاری خزانہ) میں چوری سے چور کے ہاتھ کاٹنے کی سزا نہیں



جاری کی اور فرمایا کہ سرکاری خزانہ کسی ایک شخص کی ملکیت نہیں بلکہ سب اس میں شریک ہیں۔

اسی طرح خادم نے اپنی مالکہ کا قیمتی آئینہ چسرایا تو اس پر بھی چوری کی سزا نہیں نافذ کی اور فرمایا۔

خادم مکہ سرق متاع کم ۲۔ تمہارے خادم نے تمہارے مال کی چوری کی۔

(۴) ان غلاموں کو بھی ہاتھ کاٹنے کی سزا نہیں دی جنہوں نے اونٹ چرایا تھا جب انہیں معلوم ہوا کہ غلاموں کا مالک انہیں بھوکا نکھا رکھتا ہے، چنانچہ فرمایا۔

اراک تجیعرہم ۳۔ میں دیکھتا ہوں کہ تم ان کو بھوکا رکھتے ہو۔

چوری کی سزا اپنی جگہ موجود ہے لیکن موقع و محل کی رعایت سے ان صورتوں میں

قانون کے نفاذ کو روک دیا کہ اس کے بغیر قانون اپنی بقا کے لیے جواز نہ دیا کر سکتا تھا۔

(۵) عورت کو اس شخص کے لیے (بطور سزا) حرام قرار دے دیا جس نے اس کے ساتھ

عدت میں نکاح کیا اور قربت کر لی، حالاں کہ قرآن و سنت سے دائمی حرمت کا ثبوت

نہیں ملتا۔

(۶) اسلام کی طہر مائل کرنے (تالیف قلب) کے لیے زکوٰۃ کی مدد سے کچھ رقم دینے

کی اجازت ہے، لیکن یہ کہہ کر حضرت عمر رضی اللہ عنہ نے مانع کر دی کہ اب اللہ نے اسلام کو طاقت

دے دی اس کی بنا پر اس کی ضرورت نہیں باقی رہی۔

یہاں بھی قانون اپنی جگہ موجود ہے لیکن موقع و محل کی رعایت سے اس کے نفاذ کو

روک دیا گیا کہ اس کے بغیر قانون اپنا مقصد حاصل کرنے میں ناکام رہتا۔

۱۔ کتاب الانار باب تزوج الیہودیہ والنصرانیہ ۲۔ الخراج لابن یوسف فصل ما یجب فیہ الحدود

فی سرقہ ۳۔ مؤطا امام مالک باب ما لا قطع فیہ



یہ چند مثالیں بطور نمونہ پیش کی گئی ہیں جن سے ظاہر ہے کہ اگر قانون کے نفاذ میں حالات و زمانہ کی رعایت یا موقع و محل کی تسہیل نہ کی گئی تو قانون سے فائدہ کے بجائے اور اٹا نقصان ہو گا یا کم سے کم اس کا مقصد فوت ہو جائے گا۔ پرانی کتابوں میں پڑھا تھا کہ ”یک من علم رادہ من عقل باید“ (ایک من علم کے لیے دس من عقل کی ضرورت ہے) لیکن فقہ و قانون کے لیے دس کی بجائے سو من عقل درکار ہے۔ یعنی ایک من ”علم را صد من عقل باید“ اسی بنا پر حضرت آتش تاجیؒ نے فقہاء کی جماعت کو مخاطب کرتے ہوئے کہا تھا:

یا معشر الفقہاء انکم الاطباء ونحن الصیاء لہ

”اے فقیہو! تم طبیب ہو اور ہم محدثین (جو غیر فقیہ ہیں) عطار ہیں ہمارا کام اچھی دوائیں استعمال کرنا اور تمہارا کام دوا کی جانچ پڑتال کرنا مرض کا پتہ لگانا، مرہض اور مرض کا مزاج معلوم کرنا اور پھر اس کی نسبت سے دوا تجویز کرنا ہے۔“

حضرت امام غزالیؒ نے فرمایا:

فقیہا فی مصالح الخلق وہ دنیوی امور میں خلق خدا کی مصلحتوں کا فی الدنیا لہ ماہر اور مرشد شناس ہو۔

قانون کے نفاذ کی نزاکتوں کو وہی سمجھ سکتا ہے جو صحیح معنوں میں فقیہ ہو اور اگر غیر فقیہ نے دخل اندازی کی کوشش کی تو زمانے کے ”مفتی“ سے وہ مقابلہ نہ کر سکے گا اور اپنے بھولے پن سے بیشتر قوانین کو ناقابل عمل بنادے گا۔ حتیٰ کہ تاویل در تاویل کے ذریعہ حضرت عمرؓ کے ”زندگی بخش اقدامات“ کو بھی ”چیستہاں“ بنا کر رکھ دے گا۔



مع: قانون کی بقا اور اس کے استحکام کے لیے کن چیزوں کی حفاظت ضروری ہے (ایضاً)  
 ج: (۱)، نفسیاتی اور فطری لحاظ سے قانون کی بقا اور اس کے استحکام کے لیے "عظمت و تقدس" کی حفاظت ضروری ہے۔ "عظمت" سے دلوں میں قانون کا وقار و احترام برقرار رہتا ہے اور "تقدس" سے قانون میں خاص قسم کی شان و درباری و جاذبیت پیدا ہوتی ہے، اگر کسی مجموعہ قوانین سے یہ دونوں نکل جائیں تو پھر زندگی میں نہ وہ اپنا مقام بنا سکتا ہے اور نہ اس کے اصلی کردار کی ٹھیک نمود ہو پاتی ہے۔

اسلامی قانون کی بنیاد ہی "عظمت و تقدس" پر قائم ہے اور قانون کی تاریخ شاہد ہے کہ انسانی زندگی جس قدر اسلامی قانون سے متاثر ہوتی ہے خالص دینی قانون سے نہیں متاثر ہوتی ہے۔ اس کی بڑی وجہ اسلامی قانون میں عظمت و تقدس کی حفاظت ہے۔

(۲)، قانون کی بقا اور اس کے استحکام کے لیے مقصد اور روح کی حفاظت ضروری ہے۔ قانون کا ایک خاص مقصد ہوتا ہے اور خاص قسم کی روح اس میں سرایت ہوتی ہے مقصد اور روح کی رعایت کے بغیر قانون کے ذریعہ معاشرہ کو وہ فائدہ نہیں حاصل ہوتا ہے جس کے لیے قانون وضع کیا گیا ہے۔

اسلامی قانون کے معاملے میں یہ حفاظت زیادہ نزاکت اختیار کر لیتی ہے کیوں کہ قانون کے کردار اور اثر کا تعلق بڑی حد تک مقصد اور روح ہی سے وابستہ ہے جہاں سے عظمت برتی جاتی ہے تو اسلامی قانون موثر ہونے کے بجائے خود متاثر ہونے لگتا ہے اور رفتہ رفتہ اپنی قوت جاذبہ ختم کر کے معاشرتی ناہمواریوں اور بشری کمزوریوں کے ساتھ سمجھوتہ کر لینا ہے، پھر اس کی حیثیت ایک رسم یا محض ضابطہ کے خانہ پری کے باقی رہ جاتی ہے اور اندرونی زندگی سے متعلق تقریباً ساری افادی صلاحیتیں ختم ہو جاتی ہیں۔

(۳)، قانون کے بقا و استحکام کے لیے اس کے ساتھ اخلاق کا ربط و تعلق کی حفاظت



ضروری ہے۔ قانون و اخلاق کے درمیان جس قدر ربط و تعلق ضروری ہے اسی قدر موجود قوانین میں اس سے غفلت برتنی گئی ہے۔ قانون اخلاق کے بغیر آوارہ گردی کا شکار ہو جاتا ہے اور اخلاق قانون کے بغیر کوئی موثر طاقت نہیں بن پاتا ہے۔

اسلامی قانون میں اس کی حفاظت اور زیادہ ضروری ہے کہ وہ منفرد شئی نہیں ہے بلکہ فکری و اخلاقی نظام کا ایک جزو ہے اور جزا اپنے کل سے جدا ہونے کے بعد اپنی معنویت نہیں برقرار رکھتا ہے۔

قانون کے بقا و استحکام کے لیے اجتہاد کا سلسلہ جاری رہنا ضروری ہے کہ اس کے بغیر نمونہ پذیر زندگی اور ترقی پذیر معاشرہ سے اس کا ربط و تعلق نہیں برقرار رہ سکتا ہے۔ اسلامی قانون میں اس کی اہمیت اور زیادہ ہے کہ اس کی حیثیت وقتی اور زمانی نہیں ہے بلکہ دوامی اور عالمگیر ہے اگر اس کا سلسلہ روک دیا گیا تو وہ ایک دور و زمانہ کے ساتھ محدود ہو کر رہ جائے گا اور اس میں وہ جامعیت و جاذبیت نہ پیدا ہوگی جو نمونہ پذیر زندگی اور ترقی پذیر معاشرہ کی رہنمائی کے لیے درکار ہے۔

س۔ سیکولر قانون کی پالیسی کے رہنما اصول کے بارے میں کہا جاتا ہے کہ وہ جدید دنیا کی سیکولر حکومت کا عطیہ ہیں پہلے سے ان کا وجود نہ تھا کیا آپ کے نزدیک یہ بات صحیح ہے؟

(پرونیسر) غلام محمد، شبیر قانون مسلم یونیورسٹی

ج۔ سیکولر قانون کی پالیسی کے جو رہنما اصول ہیں وہ اسلامی قانون میں بہتر طریقہ پر موجود ہیں لیکن ناواقفیت کی وجہ سے لوگ ان کو سیکولر قانون کا عطیہ سمجھتے ہیں۔ ذیل میں سیکولر قانون کے مجموعے سے چند فضائل نقل کی جاتی ہیں اور ان کا ثبوت اسلامی قانون سے پیش کیا جاتا ہے تاکہ لوگوں کی غلط فہمی دور ہو۔

(۱) تمام شہریوں کو مساوی طور پر بقدر ضرورت معاش کے ذرائع حاصل ہوں۔

اسلامی قانون میں سماجی تحفظات کے تحت حکومت دو قسم کے انتظام کی



ذمہ دار ہے۔

(الف) وہ جس سے قوم کی ضرورتیں پوری ہوں۔

(ب) وہ جس سے قوم معاشی لحاظ سے خود کفیل ہو۔

اسلام میں حکومت اور پبلک کے تعلقات کو ایک مثال کے ذریعہ اس طرح سمجھایا

گیا ہے۔

”حکومت اور قوم کی مثال ایسی ہے، جیسے کچھ لوگوں نے سفر کیا اور اپنے اخراجات

کی رقم اپنے میں سے کسی کے یہ کہہ کر حوالہ کر دی کہ ہمارے اوپر خرچ کرتے رہو

کیا ایسی صورت میں ان کے ساتھ کسی قسم کا ترجیحی سلوک روا ہو سکتا

ہے؟“ (تاریخ غم رضاء، ابن جوزی)

(۲) ملک کے قدرتی وسائل بحیثیت مجموعی سب کی ملکیت ہیں اور سب کے درمیان اس

طرح تقسیم ہونے چاہیں کہ خوش اسلوبی کے ساتھ سب فائدہ اٹھا سکیں۔

”اللہ ہی ہے جس نے تم سب کے لیے زمین کی ساری چیزیں پیدا کی ہیں“

(البقرہ، ۲۹)

”ہم نے تمہیں زمین میں جگہ دی اور اس میں تم سب کے لیے روزی کا

سامان ہتیا کیا“ (الاعراف، ۱۷)

(۳) ملک کی معاشی تنظیم اس طرح کی جائے کہ دولت اور پیداوار کے ذرائع

ایک طبقہ میں سمٹ کر نہ رہ جائیں کہ جس سے مشترکہ مفاد پائمال ہو۔

”تاکہ دولت تمام مال داروں کے درمیان سمٹ کر نہ جائے“ (حشر، ۱)

”تم سب کے لیے ہم نے زندگی کے سامان دیئے اور ان کے لیے بھی جن کو

تم روزی نہیں دیتے ہو“ (حشر، ۱)

(۴) مرد اور عورت کے درمیان یکساں کام کی اجتناب سے تفاوت نہ ہونا چاہیے۔



"مردوں کے لیے حصہ ہے جو انھوں نے کمایا اور عورتوں کے لیے حصہ ہے

جو انھوں نے کمایا" (النساء، ع ۵)

(۵) چھوٹے بڑے کسی شہری سے ناجائز فائدہ اٹھانے کا موقع نہ دیا جائے، فرعونی

حکومت کی برائی اس طرح مذکور ہے۔

"فرعون ملک میں سرکش ہو گیا تھا اس نے وہاں کے لوگوں کے کئی گروہ

کر کے ایک گروہ کو کمزور بنا رکھا تھا" (القصص، ع ۱)

(۶) معاشی ضرورت سے مجبور ہو کر کوئی شخص ضرر رساں پیشہ اختیار نہ کرے، دینی

قانون میں نفع و نقصان کا مدار اخلاقی قرار دیا گیا ہے کہ اس کے بغیر ضرر رساں پیشہ سے نہیں بچا جاسکتا۔

"تم سے شراب اور جوا کے متعلق سوال کرتے ہیں۔ آپ کہہ دیجئے کہ ان

دونوں میں بڑا گناہ ہے اور لوگوں کے لیے فائدہ بھی ہے لیکن گناہ فائدہ

سے بڑھ کر ہے" (البقرہ، ع ۲۱)

کلام عرب میں "اثم" اخلاقی و روحانی نقصان اور "ضرر" مادی و جسمانی نقصان

کے لیے استعمال ہوتا ہے۔ چنانچہ آیت میں "ضرر" کے بجائے لفظ "اثم" لانے سے ظاہر

ہے کہ جواز و عدم جواز یا حلال و حرام کے لیے مدار اخلاقی و روحانی نقصان ہے نہ کہ مادی و جسمانی

نقصان۔

(۷) ہر شہری کو مفت بنیادی تعلیم دی جائے۔ قرآن حکیم کی سب سے پہلی آیتیں سورہ

علق کی ہیں، جن میں انسان کی بنیادی تعلیم کی طرف توجہ دلائی گئی ہے جس کے مطابق رسول اللہ

صلی اللہ علیہ وسلم اور آپ کے جانشینوں نے مفت بنیادی تعلیم کا انتظام کیا تھا۔ (الغزالی،

البتر المسبوك)

(۸) کام کرنے اور تعلیم پانے کا حق ہر شہری کو حاصل ہو، روزگار کی شرطوں میں رحم دلی



اور انصاف کو ملحوظ رکھا جائے۔ بے روزگاری، مزدوری، بیماری، بڑھاپے اور دوسرے ناگہانی حالتوں اور حادثوں کے موقع پر حکومت کی طرف سے طبی امداد کا انتظام ہو۔

رسول اللہ صلی اللہ علیہ وسلم نے فرمایا:

اللہ کا رسولؐ (بحیثیت سربراہ حکومت) مال دار اور مفلس سب کا سرپرست ہے۔

(کتاب الاموال) حکومت اس کی سرپرست ہے جس کا کوئی سرپرست نہیں (ترمذی)

رسول اللہ صلی اللہ علیہ وسلم نے سربراہ حکومت کی حیثیت سے ایک ادارہ قائم کیا تھا جس کی نگرانی حضرت بلالؓ کے ذمے تھی۔ اس میں مختلف قسم کے ضرورت مندوں کی ضرورت پوری کرنے کا بندوبست تھا (السنن الکبریٰ)

اسی طرح آپؐ کے مختلف چاشمینوں نے حاجت مندوں کی ضرورت پوری کرتے کا باقاعدہ انتظام کیا تھا، جس میں غذا، لباس، مکان، علاج، تعلیم، اہل و عیال کی کفالت، قرض کی ادائیگی اور بوقت ضرورت خادم کا ذکر تفصیل کے ساتھ ہے۔ (مقالات امینی)

(۹) مزدوروں کو گزارا بھرا جت ردی جائے، کام کرنے میں اس کا لحاظ رکھا جائے کہ وہ اپنی زندگی کے میاں کو اونچا کر سکیں۔

رسول اللہ صلی اللہ علیہ وسلم نے فرمایا:

”وہ تمہارے بھائی ہیں، اللہ نے ان کو تمہارے ماتحت کر دیا ہے، جس کے ماتحت

اللہ نے اس کے بھائی کو کیا تو جو خود کھائے وہی اپنے بھائی کو کھلائے

جو خود پہنتے وہی اس کو پہنائے اور جو کام اس کی طاقت سے باہر ہو آگے

تکلیف نہ دے اور اگر تکلیف دے تو خود اس کی مدد کرے۔ (بخاری)

دوسری جگہ فرمایا:

”کام کرنے والوں کو اس کے کام سے حصہ دو، کیوں کہ اللہ کا عامل محسوم

نہیں کیا جاتا“ (بخاری)



(۱۰) پسماندہ طبقوں اور قبیلوں کی تعلیمی، تہذیبی، سماجی اور معاشی بہتری پر خاص طور سے زور دیا جائے اور سماجی بے انصافی اور بے جانفک کمانے کے "ذرائع" سے انہیں بچایا جائے۔

ایک حدیث قدسی میں رسول اللہ صلی اللہ علیہ وسلم نے فرمایا:  
 "اللہ نے فرمایا مال میرا مال ہے اور فقرارمیکر عیال میں جس نے میرا مال میری عیال پر خرچ کرنے میں سبک کیا میں اس کو ضرور جہنم میں ڈال دوں گا اور مجھے کچھ پروا نہ ہوگی"  
 دوسری جگہ آپ نے فرمایا:

"جس شخص کے پاس سواری اور طاقت کے سامان اپنی ضرورت سے زائد ہوں وہ اس کو دیدے جس کے پاس سامان نہ ہو۔ اور جس کے پاس کھانے پینے کی چیزیں ضرورت سے زائد ہوں وہ زائد چیزیں مجلس و نادار کو دیدے"  
 حضرت ابوسعید خدریؓ کہتے ہیں کہ رسول اللہ صلی اللہ علیہ وسلم نے مختلف قسم کے زائد مال دوسروں کو دینے کی یہاں تک تاکید کی کہ ہم نے گمان کیا کہ زائد میں ہم لوگوں کا کوئی حق نہیں ہے۔ (ابن حزم المحلی)

(۱۱) لوگوں کا معیار زندگی بلند کیا جائے اور ان کی صحت کو بہتر بنایا جائے۔  
 "بے شک اللہ عدل و احسان کا حکم دیتا ہے" (نحل، ع ۳)  
 عدل و احسان نہایت وسیع اور جامع لفظ ہیں جن سے مفید سے مفید ترک و اختیار کرنے کا ثبوت ملتا ہے۔

"اے پیغمبر! ہم نے آپ کو محض اس لیے بھیجا کہ رحمت عامہ کا ظہور ہو"

(الانبیاء، ع ۷)

رحمت عامہ میں حالات و زمانہ کی رعایت سے بہتر سے بہتر اور مفید تر معیار زندگی



داخل ہے۔

(۱۲) شراب اور دیگر نشہ آور چیزوں کے استعمال پر پابندی لگائی جائے۔

”اے ایمان والو! شراب، جوار، بت اور پانسے سب گندے اور شیطانی

کام ہیں ان سے بچو تا کہ فلاح پاؤ“ (المائدہ، ع ۱۲)

(۱۳) عدلیہ کو انتظامیہ سے علیحدہ رکھا جائے۔

”لوگوں کے درمیان اس کے موافق فیصلہ کرو جو اللہ نے اتارا اور ان کے

خواہشات کی پیروی نہ کرو“ (المائدہ، ع ۷)

”لوگوں سے چپتے رہو کہ کہیں وہ آپ کو اس سے بہکانہ دیں جو اللہ نے

اتارا“ (المائدہ، ع ۷)

(۱۴) امن مسلم کو ترقی دی جائے اور دوسرے ملکوں کے ساتھ باعزت دوستانہ

تعلقات رکھے جائیں۔

”نیکی اور تقویٰ پر ایک دوسرے کی مدد کرو“ (المائدہ، ع ۱)

(۱۵) ہر ملک کی آزادی و خود مختاری کا احترام کیا جائے اور اس کے اندرونی معاملے میں

کسی قسم کی دراندازی نہ کی جائے اور بین الملکی سمجھوتوں پر سختی کے ساتھ پابندی کی جائے۔

”جو لوگ تم سے دین کے معاملے میں جھگڑا نہیں کرتے اور تم کو اپنے گھروں

سے نہیں نکالتے اللہ منع نہیں کرتا کہ تم ان کے ساتھ بھلائی اور نصیحت

کا سلوک کرو“ (الممتحنہ، ع ۲)

”اگر وہ (مسلمان) تم سے دین میں مدد چاہیں تو تم کو ان کی مدد کرنا لازم

ہے۔ مگر ان کے مقابلے میں مدد نہیں کر سکتے ہو جن سے تمہارا معاہدہ

ہے“ (الانفال، ع ۱۰)

فلاحی ریاست سماجی تحفظات کے یہ ثبوت سیکورٹ قانون کی مناسبت سے ذکر



کیے گئے ہیں جن سے اندازہ ہوتا ہے کہ عرصہ سے ہمارے امانت خانے میں وہ بہتر سے بہتر شے موجود ہے جو دنیا کے سامنے اب آئی ہے۔

س۔ سیکور قانون میں اسلامی نقطہ نظر سے بنیادی خامیاں کیا کیا ہیں ان کی وضاحت کیجئے؟ (ایضاً)

ج۔ سیکور قانون میں خوبیوں کے باوجود کچھ بنیادی خامیاں ایسی ہیں کہ جن کی وجہ سے وہ معاشرہ و سماج کی اصلاح میں ناکام ہو چکا ہے۔ مثلاً

۱۔ عقل کو جذبات پر فحمت نہانے کی کوئی تدبیر اس کے پاس نہیں ہے جس کی بنا پر عقل اور خواہش کی آواز میں فرق کو نامشکل ہو گیا ہے۔

۲۔ ”اقدار حیات“ کی تعین اور اس کی حفاظت کا بندوبست نہیں ہے جس کی بنا پر دن بدن اقدار پائمال ہوتے رہتے ہیں اور انسان بے بس تماشا شائی بنا ہوا ہے۔

۳۔ روحانی تسکین اور اس کی تکمیل کا کوئی انتظام نہیں ہے جس کی بنا پر روح مضطرب اور بے قرار رہتی ہے۔

۴۔ اخلاق و کردار کا کوئی معیار نہیں ہے صرف معاشرہ و سوسائٹی معیار ہے جس میں آئے دن تبدیلی ہوتی رہتی ہے اور اس پر مبنی اخلاق و کردار بدلتے رہتے ہیں۔

۵۔ محاسن و معائب کی جانچ کے لیے کوئی کھوٹی نہیں ہے، جس کی بنا پر وہی محاسن قابل قدر شمار ہوتے ہیں جو براہ راست دنیوی مفاد پر اثر انداز ہوتے اور قوت و طاقت کا باعث ہوتے ہیں، شرم و جبا، عفت و عصمت، ادب و شفقت، محبت و الفت، کنبہ پروری، وسیع قلبی، نرم دلی، خلوص وغیرہ کی کوئی قیمت نہیں رہ گئی۔

۶۔ حلال و حرام کی تفریق کے لیے کوئی پیمانہ نہیں ہے جس کی بنا پر کھانے پینے کی اشیاء کی جانچ سخت مشکل ہے۔



۷۔ عورت و مرد کے درمیان ربط و تعلق کے حدود کی تعین نہیں ہے کہ بے اعتدالیوں کے امکانات کم سے کم ہو سکیں۔

۸۔ معاشرتی نظم میں خلل ڈالنے والی چیزوں سے حفاظت کا کوئی بندوبست نہیں ہے کہ جس کے ذریعہ انسان دوسرے محفوظ رہ سکے۔ خلل ڈالنے والی چیزیں مثلاً غیبت، برائی، حسد، بڑائی، بدعہدی، قطع رحمی، فضول خرچی، سبھل، طعن، تمسخر، استہزار وغیرہ۔

۹۔ معاملات کو خراب کرنے والے اخلاقی مفاسد کی نشان دہی اور ان سے باز رکھنے کی کوئی سبیل نہیں ہے کہ ایک دوسرے پر ظلم و زیادتی اور حق تلفی وغیرہ سے اجتناب ہو مثلاً خود غرضی، مفاد پرستی، اجارہ داری، ذخیرہ اندوزی، فریب دہی، طلب رسد کے قدرتی تناسب میں خلل اندازی، مستقبل کی سودا بازی، جہالت، منازعت، ناجائز استحصال، اجتماعی مفاد کی قربانی، باہمی تعاون کا فقدان، جواہر اور سود وغیرہ۔

۱۰۔ عقل کی موٹو گائیڈ اور نفس کی سرستیوں پر قابو پانے کے لیے کوئی طریقہ کار نہیں ہے کہ اس کے ذریعہ انسان پر کنٹرول کیا جائے۔

۱۱۔ عفت و عصمت کی کوئی واضح تصور نہیں ہے کہ کسی معقول بندوبست کے ذریعہ اس کی حفاظت کی جاسکے۔

۱۲۔ ایمان و اعتقاد کا کوئی نظم نہیں ہے کہ اس کے ذریعہ افکار و خیالات کی جولانیوں پر قابو پایا جائے اور زندگی میں مرکزیت پیدا کی جائے۔

یہ چند بنیادی باتیں ہیں ان پر مبنی جس قدر قوانین ہیں وہ "سیکولر قانون" کے مجموعہ میں نہیں ہیں جس کا نتیجہ یہ ہے کہ "سیکولر" کے دائرہ سے انسان کے داخلی طرز عمل کی تجویز بڑی حد تک نکل چکی ہے اور صرف خارجی طرز عمل کی تجویز رہ گئی ہے جو معاشرہ اور سماج کی اصلاح کے لیے ناکافی ہے۔ پھر قانون کی اہم خصوصیت زندگی میں اس کا موثر ہونا ہے لیکن



- جن وجوہ سے قانون مؤثر ہوتا ہے سیکولر قانون میں بڑی حد تک اس کی کمی ہے۔ مثلاً
- ۱۔ زبردست اندرونی محرک جو انسان کو قوانین پر اطاعت پر مجبور کرے۔
  - ۲۔ برتر شعور پر اعتقاد کہ جس کی رضا جوئی کے لیے وقتی فائدہ کو قربان کیا جاسکے۔
  - ۳۔ بلند و بالا ہستی کے سامنے جواب دہی کا تصور جو گوشہ تنہائی میں خلافت و زری سے باز رکھ سکے۔

- ۴۔ قانون کی عظمت کہ جس سے اس کا وقار و احترام برقرار رہے۔
  - ۵۔ قانون کا تقدس کہ جس سے اس میں جاذبیت اور شانِ دل ربانی پیدا ہو۔
  - ۶۔ قانون کا کمال کہ جس میں مادیت و روحانیت دونوں کی رہنمائی ہو۔
  - ۷۔ قانون پر فلسفہ تاریخ کی شہادت کہ کسی نقص کا تصور نہ ابھرنے دے۔
  - ۸۔ جذبات پر کنٹرول کی مؤثر تدبیر جو اس کے اثر کو زائل نہ ہونے دے۔
- غرض مذکورہ نقائص کی وجہ سے "سیکولر قانون" اس قدر موثر اور ہمہ گیر نہیں رہا کہ دینی قانون کے بغیر زندگی کی رہنمائی کے لیے کافی ہو۔

دینی قانون کی ضرورت تین طرح سے ہے۔

(۱) نقائص دور کرنے کے لیے۔

(۲) تکمیل کے لیے۔

(۳) ٹھیک عمل درآمد کے لیے۔

"سیکولر قانون" زندگی کی رہنمائی میں موثر و ہمہ گیر اسی وقت ہو سکتا ہے جب کہ

ان تینوں طرح سے اس کے نقائص دور کیے جائیں۔

- ص۔ اسلامی قانون میں جرائمِ رمیہ کی سخت سزائیں مقرر ہیں جن پر طرح طرح کے اعتراضات کیے جاتے ہیں؟ ان سزاؤں کے بارے میں آپ کی کیا رائے ہے؟ محمد یحییٰ عسکری، مسلم لیگ، دہلی
- ج۔ اسلام نے اصلاح معاشرہ کے لیے صرف تبلیغ و نصیحت پر اکتفا نہیں کیا بلکہ جرائم کی



روک تھام کے لیے سزاؤں کا بھی حکم دیا ہے۔ بلاشبہ جرائمِ ریشہ زنا، چوری، قتل، ڈاکہ زنی اور تہمت کی سزائیں سخت ہیں جن کا مقصد صرف یہ نہیں ہے کہ مجرم کو کیفر کردار تک پہنچایا جائے، بلکہ یہ بھی ہے کہ اس کے ذریعہ پورے معاشرہ کو عبرت و تنبیہ حاصل ہو۔ مثلاً زنا کی وجہ سے برسرِ عام ایک بار کوڑے لگ جانا نہ معلوم کتنے زانیوں کے لیے تازیانہٴ عبرت بنے گا اور کتنے ناسٹ کلبوں کے منگے ناچ بند ہو جائیں گے۔ چوری کی سزا میں ایک ہاتھ کٹ جانا اور مرتے دم تک اس کا داغ برقرار رہنا نہ معلوم کتنے چوروں کو چوری سے باز رکھے گا اور خود ان مجرموں کو ہمیشہ کس قدر ندامت محسوس ہوتی رہے گی۔

اسی طرح تہمت کی سزا میں ایک بار کوڑے لگ جانے سے نہ معلوم کتنے دلوں تک کے لیے پاک دامن مرد و عورت کی عزت و ناموس محفوظ ہو جائے گی۔ یہی حال قتل و ڈاکہ زنی کی سزاؤں کا ہے۔

مغربی تہذیب میں زنا، تہمت اور چوری وغیرہ اس درجے کے جرائم تسلیم نہیں کیے گئے کہ ان کے لیے کوئی سخت قسم کی سزا مقرر کی جائے۔

جس معاشرہ میں جرائم کی پرورش ہوتی ہو اور عفت و عصمت کے آگینے سرعام چکنا چور کیے جاتے ہوں، وہ اگر زنا کی تقسیمِ رضا اور جبر کے ساتھ کر کے زنا بالجبر کو جرم قرار دے اور رضامندی کے ساتھ زنا کو تفریح کا ذریعہ قرار دے تو اس میں تعجب کی کیا بات ہے؟ اور پھر جب پانی سر سے اونچا ہو جائے اور بدکاری و جرائمِ پیشگی گھر گھر عام ہو جائے تو مجبور ہو کر اس قسم کی تجویزیں پیش کی جائیں کہ جنسی جرائم کے عادی مجرموں کو بجائے سال ہا سال تک جیل میں بند رکھنے کے جنسی قوت سے بذریعہ آپریشن محروم کر دیا جائے جیسا کہ لندن کی ایک مشہور لیڈی ڈاکٹر ”میری اسٹاک“ نے ۱۹۶۷ء میں یہ تجویز پیش کی تھی اور ڈنمارک کے حوالہ سے بتایا تھا کہ وہاں چوں کہ اس قسم کا قانون نافذ ہے اس بنا پر جنسی جرائم کی تعداد بہت کم رہ گئی ہے۔



اسلام بہر حال نہ اس قسم کی اخلاقی تبدیلیوں کے ساتھ سمجھوتہ کرنے کے لیے تیار ہے اور نہ ان کی وجہ سے اپنی سزاؤں میں ترمیم و تسخج کا حق دیتا ہے خواہ اس کے بارے میں کوئی کچھ بھی کہے۔

ہاں وہ نہیں خدا پرست جاؤ وہ بے وفا ہی  
جس کو ہو جان و دل عزیز اس کی گلی میں جا کیوں

یہ سخت سزائیں جن کو اسلام میں "حدود" کہتے ہیں اس لیے مقرر کی گئی ہیں کہ اسلام کی نظر میں مذکورہ جرائم فرد واحد کے جرم نہیں ہیں بلکہ پوری انسانی برادری اور سوسائٹی کے جرم ہیں جس کی طرف سے اللہ خود مدعی ہے خواہ کوئی دعویٰ کرے یا نہ کرے۔ اسی بناء پر حضرت علیؑ نے فرمایا۔

"حد قائم کرنا عبادات میں سے ہے جیسے جہاد فی سبیل اللہ"

اس طرح یہ سزائیں اللہ کے حق سے متعلق ہو گئی ہیں اور جو چیزیں اللہ کے حق سے متعلق ہوتی ہیں ان میں (۱) بندوں کی زیادہ مداخلت گوارا نہیں ہوتی (۲) اور ان میں انتہائی احتیاط کی تاکید ہوتی ہے۔

چنانچہ ان دونوں باتوں کی وجہ سے سخت سزاؤں (حدود) کا نفاذ حد درجہ محدود ہو گیا ہے اور شاید وہ نادر ہی ان کے نفاذ کی نوبت آتی ہے ذیل میں چند حدیثیں پیش کی جاتی ہیں جن سے مذکورہ بات کی تصدیق ہوتی ہے۔

رسول اللہ صلی اللہ علیہ وسلم نے فرمایا:

"کوئی صورت بھی بچاؤ کی نکل سکے تو اللہ کے بندوں سے حدود کو دفع کرو"

(ابن ماجہ)

"جہاں تک ہو سکے مسلمانوں سے حدود کو دفع کرو، اگر بچاؤ کی کوئی صورت

نکل سکے تو ان کا راستہ چھوڑ دو، حکومت کے لیے معافی میں غلطی کر جانا



سزا میں غلطی کر جانے سے زیادہ بہتر ہے“ (ترمذی و بیہقی)  
 ”اے پس میں حدود کو معاف کر دیا کرو کیوں کہ جو حد محض تک پہنچ جائے گی وہ  
 واجب ہو جائے گی“ (جمع الفوائد ج ۱ ص ۲۷۴)

حضرت عمرؓ نے فرمایا:

”حدود“ کو شبہات کے ذریعے ساقط کر دوں میسر لیے زیادہ بہتر ہے  
 اس سے کہ میں شبہات کی موجودگی میں حدود قائم کروں“  
 فقہ میں بہت سی صورتیں اور معمولی معمولی باتیں مذکور ہیں جن سے ”حدود“ ساقط  
 ہو جاتے ہیں اور جن سے ظاہر ہوتا ہے کہ اللہ کی رحمت نہ صرف معافی کا بہانہ ڈھونڈتی ہے  
 بلکہ وہ معاف کرنے کے لیے بے چین ہے۔

اب سوال یہ ہے کہ جن صورتوں میں ”حدود“ ساقط ہو جاتے ہیں ان میں دوسری  
 سزائیں دی جائیں گی یا نہیں؟ یہ ایک ایسا سوال ہے کہ جس میں ہمارے بہت سے علماء کا  
 ذہن بھی صاف نہیں ہے۔ عام طور پر یہ سمجھا جاتا ہے کہ مذکورہ جرائم کی سزائیں حدود میں  
 یا بالکل معافی ہے۔ حالانکہ بہت سی صورتیں ایسی پائی جاتی ہیں جن میں ”فعل“ پایا جاتا ہے  
 اور ”حد“ نہیں واجب ہوتی ہے۔ فقہ میں ایک مستقل باب ”باب الوطی الذی  
 یوجب الحد والذی لا یوجبہ“ میں ایسی بہت سی صورتیں مذکور ہیں، اگر دوسری سزائیں  
 نہ مقرر کی جائیں تو جسم کی حوصلہ افزائی ہوگی۔ جب کہ شریعت کا مقصود جرم کا استیصال  
 ہے۔ یہ دوسری سزائیں بھی سخت ہوں گی اگرچہ حد کے درجے کی نہ ہوں گی، کیوں کہ نرم  
 سزاؤں سے شریعت کا مقصد نہ حاصل ہو سکے گا۔

غالباً یہ بات پوشیدہ نہیں ہے کہ اسلام نے دو قسم کی سزائیں مقرر کی ہیں (۱) حدود اور  
 (۲) تعزیرات، حدود کا تعلق چوں کہ اللہ کے حق سے ہے، اس بنا پر ان کے لیے نہایت کڑی  
 شرطیں لگائی گئی ہیں اور ان میں کمی بیشی گوارا نہیں ہے۔



فقہ میں ہے :-

عقوبة مقدره لا جلا  
حق الله تعالى۔  
"حدود" اللہ کے حق کی وجہ سے مقررہ  
سزائیں۔

تعزیرات کا تعلق چوں کہ بندوں کے حق سے ہے اس بنا پر ان میں کافی وسعت  
و گنجائش ہے۔ اگر "حدود" کا نفاذ ہو جاتا ہے تو تعزیرات کی ضرورت نہیں رہتی اور اگر  
نفاذ نہیں ہوتا تو تعزیرات کا نفاذ لازمی بن جاتا، اس طرح جرائم رئیسہ کے لیے شریعت  
میں دو قسم کی سزائیں قرار پاتی ہیں۔

(۱) حدود اور (۲) تعزیرات

اسلامی حکومت حدود کے نفاذ میں مقررہ معیار کی پابند ہے اور تعزیرات کے نفاذ  
میں اس کے اختیارات کافی وسیع ہیں، چنانچہ ہر دور کی حکومت کا فرض ہے کہ وہ تعزیری قوانین  
وضع کرے اور ایک ایسی عدالت کا انتظام کرے جس میں بالخصوص ان مقدمات کی سماعت ہو  
جو محض اس بنا پر خارج کر دیے گئے کہ حدود کے درجہ کا ثبوت نہیں فراہم ہو سکا، گواہ معیار کے  
مطابق نہیں اتر سکے۔

فقہ کی بعض کتابوں میں الی الحسرام اور صاحب الردی اصطلاحیں ملتی ہیں جن  
کے دائرہ اختیار میں ان مقدمات کی سماعت بھی تھی جو شرعی معیار کے مطابق ثبوت نہ ہونے  
کی وجہ سے خارج ہو جاتے تھے، تحقیق و تفتیش اور فساد جرم عائد کرنے کے باب میں ان کا  
نقطہ نظر عدالت قضا سے زیادہ وسیع ہوتا تھا۔

حضرت شاہ ولی اللہ محدث دہلوی نے ایک موقع پر فرمایا:

ولا يضيق كل التضيق على الآخرين  
الذین یا تون بعد و یبقی  
دوسرے لوگ جو بعد میں آئیں ان پر زیادہ  
تنگی نہ کی جائے اور یہ احکام فی الجملہ باقی

۱۔ ترجمان القرآن ج ۲، سورہ توبہ



عليهم في الجملة ۱۰ رہیں گے۔

چونکہ حدود کا ایک محل خاص ہے اور ثبوت کا ایک معیار مقرر ہے اس بنا پر لازمی طور سے ان کا دائرہ محدود ہو گا اور فی الجملہ باقی رہیں گے۔

فی الجملہ کا یہ مطلب ہرگز نہیں ہے کہ عرب کے رسوم و عادات کی یادگار کے طور پر "حدود" کو باقی رکھا جائے جیسا کہ تجدید پسند حضرات کا خیال ہے۔ اگر حدود جیسے نصوص قطعیہ میں بھی رسوم و عادات کا چکر چلایا گیا تو قرآن حکیم کی کوئی نص بھی اس سے محفوظ نہ رہ سکے گی۔ "حدود اللہ" میں غور کرنے کے لیے ضروری ہے کہ ان کے حقوق اللہ ہونے کی حیثیت کو فراموش نہ کیا جائے ورنہ اصل موقف سمجھ میں نہ آئے گا اور طرح طرح کی غلط فہمیاں پیدا ہوں گی۔ (مزید وضاحت کے لیے راقم کی کتاب "احکام شرعیہ میں حالات و زمانہ کی رعایت" کا مطالعہ مفید رہے گا)

س: کیا اسلامی قانون میں غیر مسلموں کے مذہب پر سنل لار کی حفاظت کا بندوبست ہے؟ (ڈاکٹر) یوسف امین، امیر نشان، علی گڑھ

ج:۔ سیکولر حکومت کو اس بنا پر ترجیح دی جاتی ہے کہ اس میں ہر مذہب ملت کے حقوق و پرسنل معاملات کی پوری حفاظت ہوگی اور کسی کو کسی پر ترجیح نہ دی جائے گی، لیکن ہزار دعوؤں کے باوجود اس پر کس حد تک عمل درآمد ہے وہ اہل نظر سے پوشیدہ نہیں ہے۔ اسلامی حکومت اس بنا پر بدنام ہے کہ اس میں ایک مذہب کے ماننے والوں کو آزادی ہوگی اور دوسرے مذاہب والوں کے ساتھ جبر و تشدد اور ظلم و فساد کا بازار گرم ہوگا، حالانکہ اسلام نے جس قدر مختلف مذاہب والوں کو حقوق دیئے اور ان کے پرسنل معاملات میں جس قدر حفاظت کی سیکولر حکومتیں اس کا تصور بھی نہیں کر سکتی ہیں، وجہ ظاہر ہے کہ صحیح مذہب پر ایمان داری کے ساتھ عمل درآمد سے جس قدر فراخ حوصلگی و عالی ظرفی پیدا ہوتی ہے، وہ مذہب کے انکار، غلط مذہب پر عمل درآمد یا صحیح مذہب پر غلط عمل درآمد



سے نہیں پیدا ہوتی ہے۔ دور جانے کی ضرورت نہیں ہے ۱۰۔ اپنے ملک اور دوسرے ملک میں ہر غلطی کی مثالیں موجود ہیں، ذیل میں چند اسلامی تعلیمات اور ان پر عمل درآمد کی وہ مثالیں پیش کی جاتی ہیں جن کا تعلق دوسروں کے مذہب و پرنسپل لار کی حفاظت سے ہے۔

(۱) مذہب کے بارے میں اعلان کیا گیا کہ "دین میں کسی قسم کی جبر و زبردستی نہیں ہے"

اس پر بعد کے زمانے میں بھی اس حد تک عمل درآمد باقی رہا کہ ہندوستان میں تقریباً

آٹھ سو سال مسلم حکومت کے باوجود یہاں مسلمان اقلیت میں ہیں۔

(۲) تمام مذاہب کے ماننے والوں کو آپس میں بھائی اور ایک امت کے افراد قرار دیا

گیا۔

(۳) ہر مذہب کے عبادت خانے عبادت کے طریقوں اور مذہبی پیشواؤں اور ان کے عہدوں

کی حفاظت کا انتظام کیا گیا۔

۱۱۔ میں خلیفہ ہارون الرشید کے زمانہ حکومت میں مصر کے گورنر موسیٰ بن عیسیٰ تھے،

انہوں نے نہدم شدہ گرجوں کی حکومت کی جائے تعمیر کرانے کا اعلان کیا، اس وقت علماء کے

سرکردہ لیث بن سعد اور عبداللہ بن اسمعیل تھے، ان حضرات نے گرجوں کے تعمیر کرانے کا اعلان

فتویٰ دیا اور جواز میں یہ دلیل پیش کی تھی من عمارات البلاد واحتجابان الکناش

التي بمصر لہ ثبن الا في الاسلام في زمن الصحابة والتابعين یہ تو

شہر کی عمارتیں ہیں جو صحابہ و تابعین کے اسلامی زمانہ میں تعمیر کی گئیں۔

خود ہندوستان میں بکثرت مندریں اور ان کے نام پر دی ہوئی جاگیریں شہادت کے

لیے کافی ہیں۔

(۴) عبادت کے علاوہ اور دوسرے مذہبی امور کی ادائیگی کی پوری آزادی دی گئی، کسی میں

۱۔ القرآن ۲۔ مسلم شریف و ابوداؤد و سیتر ابن ہشام ج ۱، والاموال لابی عبیدہ ص ۲۰۴ و ۵

۳۔ الخضرانج لابی یوسف ص ۷۲ و ۱۲۳ ۴۔ تاریخ مقریزی



کسی قسم کی رکاوٹ نہیں ڈالی گئی۔

۱۔ اقراہلہا تبہا علی مللہم یہ سب (غیر مذہب والے) اپنے اپنے مذاہب  
و شرائعہم لہ اور شریعتوں پر باقی رکھے گئے۔

اسلام میں شراب اور خنزیر کی جو حرمت ہے وہ ظاہر ہے لیکن اگر مسلمان کسی غیر مسلم  
کی شراب اور خنزیر کو ضائع کرے تو اس کی قیمت ادا کرنی پڑے گی۔

(۵) ہر ایک کے پرسنل لار (عائلی قوانین) اور کلچر کے حفاظت کی ضمانت دی گئی چنانچہ یہ  
عام اعلان تھا۔

۲۔ فہم احرار فی شہادۃ التہم یہ سب (غیر مسلم) اپنی شہادت کے احکام، نکاح کے  
و مناکحاتہم و مواریشہم طریقے، وراثت کے قوانین اور دوسرے تمام پرسنل  
و جمیع احکامہم لہ معاملات میں آزاد ہوں گے۔

"شام" کی فتح کے پندرہ سال بعد حضرت عمر رضی اللہ عنہ کے زمانے میں ایک نسٹوری پادری نے  
اپنے دوست کے نام جو خط لکھا تھا وہ موجود ہے اس میں لکھا ہے:

"یہ طائی (عرب) جنہیں خدا نے آج کل حکومت عطا فرمائی ہے وہ ہمارے  
بھی مالک بن گئے ہیں لیکن وہ عیسائی مذہب کے مطلق برسرِ پیکار نہیں  
ہیں بلکہ اس کے برخلاف وہ ہمارے دین کی حفاظت کرتے ہیں اور ہمارے  
گرجاؤں، کلیساؤں کو جاگیریں عطا کرتے ہیں" ۳۔

(۶) ہر ایک کو اپنے اپنے مذہب کی پوری آزادی دی گئی جیسا کہ اس فرمان سے ظاہر ہے۔  
ولا یحال بینہم و بین ان کے اور ان کی شریعتوں کے درمیان حال  
شرائعہم لہ نہ بنا جائے۔

۳۔ کتاب الاموال ص ۱۰۱ لہ در المختار لہ دخو بے کی فرہسی یادداشت فتوح الشام  
لہ طبری جزا بے ذکر الجبر عن وقفۃ المسلمین والفرس بنہا وند



دوسری جگہ ہے۔

ولا یکرھون علی دینھما لہ ان پر دین کے معاملہ میں کسی قسم کی زبردستی نہ کی جائے۔  
ان تمام احکام پر سختی کے ساتھ عمل درآمد کا نتیجہ یہ ہوا کہ دوسرے مذاہب والے  
"خود مختار وحدت" میں تبدیل ہو گئے جس کا اعتراف انھوں نے خود کیا ہے۔  
پادرکی کارالفسکی (C. Karaleaus Ki) نے لکھا ہے۔

"علاوہ یہودیوں کے جن پر سخت مظالم ہو رہے تھے، یقیناً عیسائیوں  
نے بھی عربوں کو اپنے نجات دہندوں کی حیثیت سے ہاتھوں ہاتھ لیا، مسلمانوں  
کی سب سے اہم جدت جس کا یقیناً عیسائیوں نے دلی خوشی سے استقبال کیا  
یہ تھی کہ انھوں نے ہر مذہب کے پیروں کو ایک "خود مختار وحدت" قرار دیا  
اور اس مذہب کے روحانی سرداروں کو ایک بڑی تعداد میں دنیاوی اور الٰہی  
اختیارات دیے۔"

جدید دور کی سیکولر وغیر سیکولر حکومتیں ہزار ترقی کے باوجود اقلیتوں اور دوسرے  
مذاہب کے ماننے والوں کو "خود مختار وحدت" قرار دینے کے تصور تک اب تک نہیں پہنچ سکیں  
اسلام کی یہی وہ غیر معمولی فتح ہے کہ ہندوستان کی آزادی سے پہلے جب گاندھی جی سے  
پوچھا گیا کہ آزاد ہونے کے بعد ہندوستان میں آپ کیسی حکومت قائم کرنا چاہتے ہیں تو انھوں  
نے ۱۹۳۵ء کے ہرجن اخبار میں جواب دیا تھا کہ "ابو بکر رضہ و عمر رضہ جیسی حکومت۔"

س:۔ اسلامی قانون جزیہ کے بارے میں یہ اعتراض کیا جاتا ہے کہ وہ مذہبی ٹیکس تھا جو  
ان لوگوں سے وصول کیا جاتا تھا جو اسلام نہ قبول کرتے تھے؟۔ چودھری راحت، نئی دہلی  
ج:۔ جزیہ فوجی ٹیکس تھا مذہبی ٹیکس نہ تھا اس زمانہ میں جان و مال کی حفاظت کے لیے



مقامی طور پر مستقل فوج رکھنے کی ضرورت ہوتی تھی جس کے اخراجات کے لیے مقامی لوگوں سے جزیہ نام کا ٹیکس وصول کرنے کا دستور قدیم زمانہ سے چلا آ رہا تھا اسلام نے بھی اسی دستور کو حالات کی مجبوری سے برقرار رکھا اور اگر کسی وجہ سے حفاظت نہ ہو سکی تو وصول کیا ہوا ٹیکس (جزیہ) واپس کر دیا گیا۔

جیسا کہ حضرت ابو عبیدہؓ (گورنر) نے شہر کے حاکموں کو یہ فرمان لکھا تھا۔

ان یردوا علیہم ما جی لہم جزیہ اور خراج کی رقم جو وصول کر چکے وہ  
من الجزیۃ والخراج واپس کر دیں

اور یہ کہہ دیں کہ

انکم قد اشتراطتم علینا ان ہم اس شرط کو نہ پورا کر سکیں گے جس کا تم سے  
نمنعکم وانا لا نقدر علی ذلک وعدہ کیا گیا تھا کہ تمہاری حفاظت ہمارے  
وقتار دونا علیکم ما اخذ ذمہ ہے اب اس کی قدرت نہیں رکھتے ہیں اس  
منکم ونحن لکم علی الشروط لیے جو کچھ وصول کیا تھا وہ واپس ہے اور تم  
بدستور شرائط کے پابند ہیں۔

اسی طرح جو لوگ فوج میں شریک ہوتے ان سے جزیہ نہ لیا جاتا تھا، خود حضرت عمرؓ نے فوج میں شرکت کرنے والوں کے بارے میں عراق کے افسران کو لکھا تھا  
ویرفعوا عنہم الجزاء ان سے جزیہ ہٹا دیا جائے

کلب پاشا نے ٹیکس (جزیہ) کی اس واپسی کا ذکر کرنے کے بعد اپنی حالیہ کتاب میں لکھا ہے۔  
”مجھے تاریخ میں یہ واقعہ یاد نہیں ہے کہ کسی حکومت نے جمع کیے ہوئے ٹیکس کو واپس کر دیا ہو جب کہ وہ اپنے فرائض ادا کرنے سے قاصر رہی ہو“

۱۰ کتاب الخراج ط ۱۰ طبری جزرابع فتوح المدائن قبل الکوفہ



ان تصریحات سے ظاہر ہے کہ جزیہ مذہبی ٹیکس نہ تھا بلکہ فوج میں بھرتی نہ ہونے کی صورت میں فوجی اخراجات کے لیے ان لوگوں سے ایک ٹیکس وصول کیا جاتا تھا جو فوج میں شرکت نہ کر سکتے تھے جب کہ ان کے لیے فوج رکھنا ناگزیر ہوتا تھا۔

ص:۔ مرتد (جو اسلام سے پھر جائے) کو اسلامی قانون میں سزا دینے کا حکم ہے جس سے مذہب میں جبر و زبردستی کا شبہ ہوتا ہے براہِ کرم اس کی وضاحت کیجئے۔ (ایضاً)  
ج:۔ مرتدگی سزا کے بارے میں مشہور ہے کہ یہ کفر و شرک اور اختلاف مذہب کی بنا پر سختی حالانکہ ان عبارتوں سے ظاہر ہے کہ ظلم و زیادتی اور بغاوت کی بنا پر ہے۔ فقہ کی مستند کتابوں میں ہے۔

ان القتل باعتبار المحاربة ۱۰  
دوسری جگہ ہے:

فیقتل لدفع المحاربة ۱۱  
ایک اور جگہ ہے:

لان القتل ليس بجزاء على  
الرواة ۱۲  
اس وجہ سے کہ قتل مرتد ہونے کی سزا نہیں ہے۔

بلاشبہ اسلام میں کفر اور مذہب کی تبدیلی بڑا گناہ ہے لیکن یہ معاملہ اللہ اور اس کے بندوں کے درمیان ہے (ایضاً) حکومت سے اس کا کوئی تعلق نہیں ہے۔ حکومت صرف بغاوت کی بنا پر سزا دے سکتی ہے جس میں مسلم و غیر مسلم کی خصوصیت نہیں ہے بلکہ جس کی طرف سے بھی بغاوت پائی جائے گی اس کے خلاف کارروائی ضروری ہوگی جیسا کہ تاتاری اور مانین زکوٰۃ اگرچہ مسلمان تھے لیکن ان کے خلاف جنگ کی گئی۔



وقتل المتارولوکان مسلمین      "ماتاریوں سے جنگ اگرچہ وہ مسلمان ہیں ایسی  
هو قتال الصديق ما نھی      ہی ہے جیسی حضرت ابو بکر صدیق رضی کی جنگ مانعین  
الزکوة له      زکوة سے تھقی۔

بین کے اکثر مانعین زکوة نے صرف زکوة سے انکار نہیں کیا تھا بلکہ مرکز کو حوالہ کرنے سے  
کیا تھا جو بغاوت کی ایک شکل ہے اس بنا پر مسلمان ہونے کے باوجود ان سے جنگ کی گئی۔  
جب دین میں جبر و زبردستی نہ ہونے کا اصول مسلم ہے تو تبدیلی مذہب کی بنا پر مرتد کو سزا  
دینے کا سوال ہی نہیں پیدا ہوتا۔ (مزید وضاحت کے لیے ملاحظہ ہو "احکام شرعیہ میں  
حالات و زمانہ کی رعایت")۔

س: کیا "اجتہاد" کے اس دروازے کو جسے صدیوں پیشتر بند کر دیا گیا تھا آج کھولنے کی  
شدید ضرورت نہیں ہے؟

(۱) حکومت اس صورت حال سے کس طرح نیپے گی جب کہ ہر طبقہ فکر یعنی (SUB SECTS)  
کے پیرو اپنے اپنے اجتہادی احکام کو بدلنے کے خلاف ہیں اور نہایت شد و مد سے آج کے  
مسائل کے لیے بھی انہی کی تشریح و توضیح کر کے فیصلہ کرنے کے حق میں ہیں؟  
(ب) اگر ہر مکتب فکر کے علماء کو کثرت آراء سے اجتماعی طور پر "اجماع" کے لیے مامور کیا جائے تو کیا جو "اجتہاد"  
اس طرح کیا گیا ہو وہ تمام مسلمانوں کے لیے قابل قبول ہوگا؟ ایم محی الدین، سرگودھا، پاکستان  
ج: یقیناً شدید ضرورت ہے۔ عموماً تین قسم کی صورتوں میں اجتہاد کی ضرورت ہوگی۔

(۱) موقع و محل کی تعیین میں اجتہاد۔

(۲) نئے مسائل کی تحقیق کے لیے اجتہاد۔

(۳) حکم اور مسئلہ کی صورت موجود ہے لیکن اس میں لوگوں کو واقعی مشقت پیش آتی ہے یا اس  
کا مقصد فوت ہو چکا ہے اس لیے اجتہاد کے ذریعہ اس میں سہولت پیدا کرنا یا اس کو مفید مقصد بنانا۔



ملکی قانون کے نام سے قانون کی نئی ترتیب و تنظیم کی جائے گی جس میں بڑی حد تک فروعی اختلاف کی حیثیت ثانوی درجہ میں ہوگی اور خاص عبادات وغیرہ کے احکام میں ہر فرقہ کو سہولت دی جائے گی۔

ملکی قانون کے بورڈ میں ہر فرقہ کے بیدار مغز و روشن دماغ علماء اور فنی ماہرین کو شامل کرنا بھی ضروری ہوگا اس بورڈ کو 'اجماع' کا درجہ بھی دیا جاسکتا ہے۔

یہ اجماع مجموعی حیثیت سے ہدایت الہی کی کلی پالیسی اور بنیادی اصول کے ماتحت ہوگا، یہ ضروری نہیں کہ ہر ہر جزیہ کے لیے قرآن و سنت میں مستقل سند ہی موجود ہو۔ اس کے اختیارات درج ذیل قسم کے ہوں گے۔

۱۔ حالات و تقاضے کی مناسبت سے نئے قوانین وضع کرنا۔

۲۔ پرانے اجماعی فیصلے جو حالات و مصلحت کے تحت کھنکھانے میں موجودہ حالات و مصلحت کے پیش نظر مناسب ترمیم کرنا۔

۳۔ وہ احکام جو بتدریج نازل ہوئے ہیں معاشرتی حالات کے لحاظ سے انھیں مقدم و مؤخر کرنا۔

۴۔ وہ احکام جن میں مقامی حالات، رسم و رواج، خصائل و عادات ملحوظ ہیں ان کی روح اور پالیسی برقرار رکھتے ہوئے جدید حالات کے پیش نظر ان کے لیے نیا قالب وضع کرنا۔

۵۔ وہ احکام جو وقتی تقاضہ اور مصلحت کے تحت ہیں موجودہ تقاضہ اور مصلحت کے تحت ان میں مناسب ترمیم کرنا۔

۶۔ رسول اللہ صلی اللہ علیہ وسلم کے اصحاب جن احکام میں مختلف رائے ہیں مقول دہل کی بنا پر ان میں میں کسی ایک کو ترجیح دینا۔

۷۔ فقہاء کی مختلف رایوں میں حالات و تقاضہ کی مناسبت سے ترمیمی صورت پیدا کرنا اور ان میں کسی ایک کو ترجیح دینا وغیرہ۔



سے :- کیا "اجتہاد" جو کیا جائے گا وہ قرآن و حدیث سابقہ اجتہادی احکام و قوانین جو خلفائے راشدینؓ کے عہد میں نافذ کیے گئے تھے ان کے محض الفاظ پر ہی زور دے کر عمل کیا جائے گا یا آیت و حدیث کی صحیح اسپرٹ کو مد نظر رکھ کر کہ کن اور کب و کونسے حالات و ماحول و رجحان کے تحت وہ جاری ہوئے تھے ؟ (ایضاً)

ج :- قرآن و حدیث کی صحیح اسپرٹ خلفاء کے فیصلے و فتوے اور مختلف فقہاء کے اجتہادی اصول ہر ایک سے مدد لینے میں وسعت ہوگی، یہ اصول بھی بڑے کارآمد اور دور رس نتائج کے حامل ہیں اس میں بصیرت نہ ہونے کی بنا پر مختلف شکوک و شبہات پیدا ہوتے ہیں۔ یہ اصول قرآن و سنت کی صحیح اسپرٹ کو مد نظر رکھ کر وضع ہوئے ہیں اور "اسپرٹ" ہی کی روشنی میں مذکورہ تین قسم کی اجتہادی صورتیں اوپر ذکر کی گئی ہیں۔

موجودہ دور میں ان اصولوں کی بھی نئی ترتیب و تہذیب کی ضرورت ہے تاکہ افادہ و استفادہ عام ہو سکے۔ نئی ترتیب میں درج ذیل باتوں کا لحاظ ہونا چاہیے۔

- (۱) موجودہ تقاضے کے مطابق مسائل میں باہمی ربط و نظم پیدا کیا جائے۔
- (۲) فقہاء کے درمیان اختلافات کے وسیع سلسلے کو حتی الامکان کم کیا جائے۔
- ۳۔ جو مثالیں اور وضاحتیں قدیم زمانے کی ہیں اور اب ان کی ضرورت باقی نہیں رہ گئی ہے انہیں جدید ضرورتوں میں لایا جائے۔

۴۔ حالات و تقاضے کے مطابق اس میں اگر وسعت کی ضرورت ہو تو اس کی توثیق بھی قدیم اصولوں سے ہو سکتی ہے۔ اجتہاد کے سلسلے میں درج ذیل اصول سے کافی مدد ملے گی۔

- (۱) قرآن حکیم کے موقع و محل کی تین بیسیں تہجیری نبویؐ اور عہد صحابہؓ سے استفادہ۔
- (۲) حدیث کے سلسلے میں روایت اور درایت دونوں سے کام لینا بالخصوص غیر قطعی چیزوں میں درایت کا معیار مقرر کرنا ضروری ہوگا۔

(۳) قیاس (۴) استحسان (۵) استصلاح یا مصالح (۶) استدلال (۷) تعامل



(۸) عرف و رواج (۹) مسئلہ شخصیتوں کی رائے (۱۰) ملکی قانون (جن سے کسی اصول کیلئے پر زور نہ پڑتی ہو)

مجموعی حیثیت سے یہ اس قدر جامع ہیں کہ ان کی مدد سے قانون کی بہترین جدید ”تدوین“ ہو سکتی ہے، ہر ایک کی تفصیل کتب اصول میں ملاحظہ کرنی چاہیے۔

مسلم معاشرہ میں ابھی اس درجہ وسعت نہیں پیدا ہو سکی کہ وہ قانونی طمع جزئیات و شروع میں ”آفاقیت“ کے تصور کو جذب کر سکے اس لیے بین الاقوامی فقہ کو بروئے کار لانے کے لیے ماحول سازگار ہے نہ مفید نتیجہ کی توقع ہے۔

موزوں صورت یہی ہے کہ ملک میں مکاتب فقہ جو رائج ہوں انہیں کو سامنے رکھ کر ملکی قانون مرتب کیا جائے البتہ جن مسائل میں حالات و تقاضہ کے مطابق تبدیلی کرنی پڑے یا نئے مسائل حل کرنے کی صورت ہو تو ایسے مواقع میں دوسری فقہ نیز اختلاف فقہاء سے ضرور مدد لی جائے۔

اس طریق کار میں قومی فقہ کے غلط نظریہ کو کسی درجہ میں تقویت پہنچنے کا اندیشہ ہے لیکن بڑے اور اہم مقصد کی خاطر ایسی چھوٹی چھوٹی باتوں کو نظر انداز کیے بغیر موجودہ دور میں کوئی اہم دینی خدمت نہیں ہو سکتی۔

۵۔ اس برصغیر میں چونکہ تمام قانونی ضابطہ ہائے دیوانی، فوجداری، مالیاتی اور عدل آرڈر *Procedural* وغیرہ عرصہ سے ہر عدالت میں جاری و ساری ہیں اور چونکہ ڈیڑھ صدی سے تمام لوگ بالخصوص جج و کلا وغیرہ نہ صرف ان قوانین سے پوری طرح مانوس بلکہ اس کا وسیع علم رکھتے ہیں اس لیے بھی اسلامی مملکت کے قیام سے یہاں برطانوی دور کے نظام عدل ( *British rule of law* ) کا سامنا ڈھانچہ بدلنا ممکن نہ ہو گا تو کیا پھر بھی عدلی ریفرم لائی جائیں گی جب کہ اسلامی قانون کسی پہلو سے جامع مرتب یا مکمل اور مدون ( *codified* ) نہیں ہے۔



(۱) اسلامی عدالتی نظام میں وکلاء کی حیثیت کیا ہوگی؟ کیا اس طرح Procedural

حکمہ کے تحت انھیں مقدمات لڑنے اور مقدمہ بازی Litigation کو طول

دینے کا اختیار ہوگا؟

(ب) کیا اس موجودہ ترقی یافتہ دور میں بھی چور کے ہاتھ کاٹنے اور زانی کو سنگسار کرنے

کی سزائیں دی جائیں گی؟

(ج) پھر بین الاقوامی قسم کے ادارے مثلاً اقوام متحدہ United Nations کی جزل

اسمبلی، سیکورٹی کونسل، بین الاقوامی عدالت انصاف یا کمرشل ٹریبونل اور لیبر قوانین وغیرہ

کی عملداری، دخل اندازی یا انٹرنیشنل لارپر عمل پیرا ہونے اور ان کے من وعن قبولیت کے

لیے اسلامی حکومت کا کیا رویہ ہوگا؟ (ایضاً)

ج :- یہ کام بھی بتدریج کرنے کا ہے۔ ابتدائی مرحلہ میں قانون کی "جدید تدوین" ہے پھر

اس کے مطابق تعلیم و تربیت کا انتظام ہے اور اس کے بعد نفاذ کا درجہ ہے۔ قانون کے

نفاذ میں بھی مختلف مراحل سے گزرنا لازمی ہے، نہ بیک وقت سارے قانون نافذ ہو سکتے

ہیں اور نہ ہی معاشرتی زندگی ان کی متحمل بن سکتی ہے۔

اسلامی قانون کی اہم خصوصیت یہ ہے کہ معاشرتی احوال کے پیش نظر ان میں لچک

اور حالت کی مناسبت سے قانون موجود ہے، چوری وغیرہ کی ابتدا میں وہی سزائیں نافذ

ہو سکیں گی جو ابتدائی مراحل کے لیے مقرر ہیں۔

معاشرتی اصلاح اور اسلامی قانون کے نفاذ کے بعد "وکلاء" کی حیثیت خود بخود

متعین ہو جائے گی اور بڑی حد تک یہ ان ضروریات کے حامل بن جائیں گے جن کو معاشرہ

کی ضرورت ہوگی۔ فریقین کی رہنمائی "محنتار" کی حیثیت سے مقدمہ کی پیروی وغیرہ کا کام پھر

بھی باقی رہے گا، جیسا کہ مسلم حکومتوں کے زمانہ میں "وکیل الخصمۃ" کے نام سے اس قسم کے

کام انجام دیتے رہے ہیں۔ البتہ عدالت کی سمتوں کی تئیں کے بعد ان کے کام کی موجودہ نوعیت



میں لازمی طور سے تبدیلی ہو جائے گی اور حکومت کا مزاج بدلنے کے بعد ان کے مزاج بھی بدل جائیں گے۔

بین الاقوامی ادارے اور اس قسم کی تمام وہ کوششیں جو دنیا کو ایک مرکز پر لائے، انصاف کو عام کرنے، مظلوم ملکوں اور قوموں کو نجات دلانے وغیرہ کاموں کے لیے ہوں گی۔ اسلامی حکومت ان کی حوصلہ افزائی کرے گی لیکن اپنے مقصد اور جدوجہد کو ایک لمحہ کے لیے بھی وہ فراموش نہ کرے گی۔ ”میشاق فصول“ محدود پیمانہ پر اسی قسم کا معاہدہ تھا۔ رسول صلی اللہ علیہ وسلم نے نہ صرف اس میں شرکت فرمائی بلکہ اس کے لیے سرمایہ سرخ اوٹوں سے بھی زیادہ پیارا ہے۔

س ۱۰۔ دسمبر ۱۹۶۱ء میں آپ نے تحفہ لوجیکل سوسائٹی کی طرف سے سلم یونیورسٹی میں تین توجہی لکچر دیے تھے ان میں ایک لکچر فقہ کے اجتماعی مسائل پر تھا جس میں حل طلب اجتماعی مسائل کی قسمیں بیان کی گئی تھیں براہ کرم صرف وہ قسمیں بھیج دینے کی زحمت دہی کی معافی چاہتا ہوں (ایضاً) ج ۱۔ حالات کا جائزہ لینے کے بعد تین قسم کے اجتماعی مسائل ہوں گے جن میں غور و فکر کے بعد فقہ کو ضروریات زندگی کے ہم آہنگ بنانا پڑے گا وہ یہ ہیں۔

۱۔ حکم اصولی اور کلی شکل میں موجود ہے لیکن حالات کی تبدیلی کی بنا پر اس کے موقع و محل میں تبدیلی لازمی بن گئی ہے۔

۲۔ حکم موجود ہے لیکن اس پر عمل درآمد سے قومی و ملی نقصان کا یقین ہے یا حالت و مصلحت بدل جانے کی وجہ سے اب اس کا اصل مقصد فوت ہو رہا ہے۔

۳۔ زمانہ کی کروٹوں اور نئی ضرورتوں نے نئے حالات و مسائل پیدا کر دیئے ہیں جن کا تذکرہ فقہ میں نہیں ہے لیکن اصولی اور عمومی رنگ میں ہدایت الہی ان سب کو شامل ہے۔



ان مسائل کو حل کرنے کی تائید میں فقہ کی درج ذیل تصریحات ہیں۔

(۱) موقع و محل کے تعین کی صورت یہ ہے کہ مثلاً محنت اور سرمایہ میں توازن برقرار رکھنے کا مسئلہ یا حق اور فرض کے حدود متعین کرنے کا سوال ہے۔

اس سلسلے میں موجودہ دینا نے بڑی ترقی کر لی ہے۔ ادھر معاشرہ و اجتماع کی حالت بہت بدل چکی ہے۔ آبادی اور اس کے گونا گوں مسائل بڑی حد تک ”پریپچ“ بن گئے ہیں۔ قدیم زمانے میں جو کام ”پرائیوٹ“ کہیے جاتے تھے اب ان کا سرکاری سطح پر کیا جانا ناگزیر بن گیا ہے اور جو ”پرائیوٹ“ باقی بھی رہیں گے ان کے لیے نئے نئے حالات و مسائل درپیش ہوں گے۔ اس بنا پر قرآن و سنت کی روح اور اس کے مقصد کے پیش نظر مذکورہ مسائل کی از سر نو ترتیب دینے کی ضرورت ہوگی۔

اس بارے میں قرآن و سنت اور فقہی جزئیات سے کافی رہنمائی مل سکتی ہے لیکن ان جزئیات کی اصل روح اور مقصد پر نظر ہونی چاہیے نہ کہ ان کی موجودہ شکل پر کیونکہ حالات کی تبدیلی کی بنا پر ان کے موقع و محل بدل گئے ہیں اور مجسم شکلوں کے باقی رکھنے کا زمانہ تقریباً ختم ہو چکا ہے۔ اسلام نے صاحب حق اور محنت کش طبقہ کا معیار بہت بلند کیا ہے ان دونوں کو نہایت اونچی نظر سے دیکھا ہے۔ ہر جگہ ذکر ہے۔

لَا تَظْلِمُونَ وَلَا تُظْلَمُونَ نہ کسی پر ظلم کرو اور نہ کوئی تم پر ظلم کرے۔

”ظلم“ کے پیمانہ کی تشکیل ہر دور میں معاشرتی زندگی اور اس کے معیار کے لحاظ سے ہوگی، اس بنا پر حق اور محنت سے متعلق قوانین میں موجودہ معیار نظر انداز نہ ہونا چاہیے ورنہ ظلم سے سختی کی کوئی ضمانت نہ ہوگی۔

اس سلسلے کی چند بنیادی باتیں یہ ہیں۔

(۱) محنت اور سرمایہ کے درمیان تعلق کی نوعیت آقا اور غلام جیسی نہیں ہے بلکہ برادرانہ

اور مساویانہ ہے۔



(ب) محنت کا ثمرہ اتنا ملنا چاہیے کہ ضروری اخراجات کی حد تک معاشی سطح میں زیادہ تفاوت نہ ہو۔

(ج) محنت کش طبقہ پر اتنا بوجھ نہ ڈالا جائے جو اس کی برداشت سے زیادہ ہو یا انتہائی مشقت جھیلنی پڑے، وقت اور کام کی نوعیت دونوں میں اس کا لحاظ رکھنا ضروری ہے۔

(د) تنخواہ اور اجرت کے علاوہ حتی الامکان منافع میں بھی شرکت کی کوئی صورت نکالنا چاہیے۔

غرض اس بات میں ایسی کوئی صورت قابل قبول نہ ہوگی جو ایک دوسرے پر بیجا تفوق یا معاشرتی و معاشی زندگی میں غیر فطری ناہمواری کو فروغ دے یہ ہدایت الہی کی روح اور مقصد کے سراسر خلاف ہے۔

حکومت و سیاست کا معاملہ بھی موقع و محل سے تعلق رکھتا ہے، ہدایت الہی نے اس کی نوعیت اور پالیسی متین کر دی ہے کہ وہ زمین میں اللہ کی "نیابت و امانت" ہوگی اور زیادہ سے زیادہ الہی صفوں کو اپنے اندر جذب کر کے عدل و مساوات کے اصول پر خلق کے مادی و روحانی فوائد کا بندوبست کرے گی اور یہ بات بھی بتا دی کہ حکومت کا انتظام چلانے کے لیے "شورائی نظام" ہونا چاہیے، اسکے علاوہ اور اس سلسلے میں جو باتیں بنیادی حیثیت کی تھیں ان کی وضاحت کر دی۔

لیکن تفصیل نہیں بتائی کہ شورائی نظام کا انعقاد کس طرح ہو، طریق کار کی جزئیات سے اسلام نے تعرض نہیں کیا کیونکہ اس کو اصل بحث مقصد تک پہنچنے کے بنیادی اصول سے ہے، ذرائع اور طریق کار چونکہ موقع و محل کی تبدیلی سے بدلتے رہتے ہیں اس بنا پر اس کا فیصلہ حالات و زمانہ پر چھوڑ دیا ہے۔



موجودہ زمانے میں حکومت و سیاست کے نظریات ”بہت بدل گئے ہیں اس کے باوجود“ خلافت و نیابت “ کے اس بلند مقام پر اب تک نہیں پہنچے ہیں جس بلندی پر اسلام نے پہنچایا ہے۔

فقہ کی مروجہ کتابوں میں یہ باب وقت کے لحاظ سے نہ ہونے کے برابر ہے البتہ نظام حکومت و سیاست پر جو مستقل کتابیں ہیں ان میں اکثر بڑے مفید مباحث موجود ہیں ان کو سامنے رکھ کر اس نظام کو از سر نو مرتب کرنے کی ضرورت ہے۔

بدقسمتی سے اس دور کے نظام میں ”سیاست“ کو ”مذہب“ سے جدا کر دیا گیا ہے اور اگر کچھ ”مخود“ بھی ہے تو وہ ”سیاسی مذہب“ کی ہے نہ کہ حقیقی مذہب کی۔

اس بنا پر جب تک مذہب و سیاست کا ”آئینہ“ نہ تیار ہوا اور جو مقام آج سیاست کو دیا جا رہا ہے کم از کم وہ مذہب کو نہ حاصل ہو، نیز حکومت و شریعت کے قوانین میں <sup>بوقت</sup> نہ پیدا کی جائے، اس وقت تک ہدایت الہی کی رہنمائی قبول کرے کی ضمانت کیسے حاصل ہو سکتی ہے۔

(۲) قومی و ملی نقصان کی صورت یہ ہے کہ مثلاً ذرائع پیداوار کی تنظیم اور پیداوار کی تقسیم کا مسئلہ ہے۔ موجودہ دنیا نے نظری اور عملی حیثیت سے اس میں کافی پیشرفت کر لی ہے پھر بھی اس کو ابھی بہت کچھ کرنا باقی ہے اور اس میں غالباً اس وقت تک پوری کامیابی نہ حاصل ہو جب تک زاویہ نگاہ تبدیل نہ ہو اور ضمیر و وجدان کی بیداری کی کوئی متغیر صورت نہ پیدا ہو۔

اسلام نے تنظیم و تقسیم کے معاملے میں مقصد پر زیادہ زور دیا ہے اور طریق کار میں حسب معمول موقع و محل کے لحاظ سے گنجائش رکھی ہے۔

مقصد یہ ہے کہ اللہ کی مخلوق کو رزقِ حلال میسر ہو اور اس کی ساری ضرورتیں عدل و انصاف کے ساتھ پوری ہوں نیز تنظیم و تقسیم میں تخصیص و ترجیح کی کوئی صورت نہ پیدا



کی جائے۔

افراد کو ذرائع پیداوار دینے سے یہ مقصد پورا ہوتا ہے تو افراد کے حوالے کر دینا چاہیے اور اگر اجتماعی طور سے ذرائع پیداوار کو استعمال کرانے میں کامیابی کی زیادہ توقع ہو تو اس کے لیے بھی کوئی روک نہیں ہے۔

”ذرائع“ خواہ افراد کے سپرد ہوں یا جماعت کے ہوں اسلامی نظام میں سب کی حیثیت محض امین کی ہوگی اور اسی وقت تک استعمال کا حق برقرار رہے گا جب تک وہ حصول مقصد میں ہاتھ بٹاتے رہیں گے اور ایسی فضا پیدا کرتے ہیں میں مددگار بنیں گے جو عام مخلوق کی ترقی و خوش حالی کی ضامن ہو۔

یہ ”ذرائع“ نہ ذاتی وقار و اقتدار بڑھانے کے لیے کسی کے پاس رکھے جائیں گے اور نہ حق خود اختیاری کے طور پر کسی کے سپرد ہوں گے کہ مفاد عامہ کی رعایت کیے بغیر من مانی کارروائی کرنے کے وہ ہر طرح مجاز ہوں بلکہ جملہ تصرفات میں ”نیابت و امانت“ کے بنیادی تصور کا ابھرنے والا لازمی ہوگا۔

”اصل مقصد“ کو مقصود بالذات قرار دینے کے بعد انفرادی و اجتماعی ملکیت کی کوئی خاص اہمیت نہیں باقی رہتی ہے اسلام نے انفرادی یا اجتماعی کسی ایک کو مخصوص کر کے حصول مقصد کی راہ کو تنگ نہیں بنایا ہے بلکہ حالات و موقع کے لحاظ سے دونوں کی گنجائش رکھی ہے۔

واقعہ یہ ہے کہ اسلام نے خدمتِ خلق پر زیادہ زور دیا ہے اس کی نظر میں ”فرائض“ کی اہمیت زیادہ ہے اور ”حقوق“ اس سے متعلق ہیں یعنی جس طرح ہر شخص کو یہ حق ملتا ہے کہ وہ زندہ رہے اور ضروریات زندگی سے مستفیع ہو اس سے زیادہ اس بات کی تاکید ہے کہ وہ دوسروں کو زندہ رہنے دے اور ایثار و قربانی میں ایک دوسرے پر سبقت لے جانے کی کوشش کرے۔ اس نخیل کے بروئے کار آنے کے بعد ظاہر ہے کہ انفرادی و اجتماعی



کی بحث کوئی اہم مقام نہیں حاصل کر سکتی ہے۔

برہمنی سے ”ذرائع“ کی تنظیم میں سب سے زیادہ اہمیت مسئلہ ”ملکیت“ کو دیدی گئی ہے۔ چنانچہ انفرادی و اجتماعی، عارضی و دائمی وغیرہ قسم کے مسائل ایسے تباہ کن بن گئے ہیں کہ ان کی وجہ سے اصل مقصد دور ہو گیا ہے اور اللہ کی مخلوق کی حقیقی خوشحالی و فارغ ابالی بڑی حد تک اس کش مکش کی نذر ہو کر رہ گئی ہے۔

حالاں کہ عالمگیر انقلابات و طبقاتی فسادات کی جڑ ہمیشہ اسی قسم کے مسائل رہے ہیں اور انھیں کے غلط تصور نے اکثر ایسے ”انسانیت سوز“ نتائج پیدا کیے ہیں کہ ایک طرف بغیر ہاتھ پاؤں ہلائے دولت و سامانِ عیش کی ناقابلِ تصور فراوانی ہے تو دوسری طرف محنت و مشقت کے باوجود ذلت و نکبت سے اموات کا بھیانک اور لرزا دینے والا منظر ہے۔

تاریخ کے اسی تجربے کے بعد اسلام نے ایسی بحثوں کو ”نیابت و امانت“ کا تصور دے کر ہمیشہ کے لیے ختم کر دیا ہے کہ ہر چیز کا حقیقی مالک اللہ ہے اور ساری چیزیں اللہ کا نائب ہونے کی حیثیت سے انسان کو بطور ”امانت“ استعمال کے لیے دی گئی ہیں اور ہر نائب و امین کو ان کے استعمال کا حق اسی وقت اور اسی حد تک ہے جب تک مفاد عامہ میں خلل نہ پڑے ورنہ بصورت دیگر اسلامی حکومت اس کا جائز حق پائمال کیے بغیر ہر قسم کے تعارف کی مجاز ہے۔

اس محدود حق استعمال اور موقت حق انتفاع کو ”ملکیت“ سے تعبیر کرنے میں بھی کوئی مضائقہ نہیں ہے بلکہ مجموعہ ہدایت میں جہاں کہیں بھی شخصی و اجتماعی ملکیت کا ذکر ہے اس سے اسی قسم کی ملکیت مراد ہے اور اسی پر متعلقہ مسائل متفرع ہوتے ہیں۔

رہی یہ بات کہ پیداوار کی تقسیم کس طرح کی جائے تو اس کے لیے بھی ”ہدایت“ نے

بنیادی طور پر دو اصول مقرر کیے ہیں (۱) عدل اور (۲) حسنِ عمل کی جزائر



ضرورت و صلاحیت کے لحاظ سے تقسیم پیداوار میں عدل ہو اور حسن عمل و کارکردگی کی نوعیت کے لحاظ سے انعام و اکرام ہو، تاکہ ایک طرف ہر شخص کو اس کی ضروریات زندگی فراہم ہوتی رہیں اور دوسری طرف جدوجہد اور سعی و عمل کے میدان میں ایک دوسرے سے آگے بڑھنے کا جذبہ بھی سرد نہ ہونے پائے۔

اس سلسلے کی مزید بحث اور دلائل کے لیے راقم الحروف کی کتاب ”اسلام کا زرعی نظام“ دیکھنا چاہیے۔

فقہاء کرام نے مذکورہ روح اور مقصد کے پیش نظر وقتی لحاظ سے نہایت نفیس جزئیات کی تشریحات کی ہیں اور اس طرح فقہ کو ضروریات زندگی کے ہم آہنگ بنایا ہے اب حالات و زمانہ کی تبدیلی سے جو جزئیات ناقابل عمل ہو گئی ہیں یا ان سے قومی و ملی ضرر کا یقین ہے اسی روح اور مقصد کے پیش نظر ان کو جدید حالات و تقاضے کے مطابق ڈھالنے اور از سر نو ترتیب و تدوین کی ضرورت ہے۔

مسائل کی ترتیب و تدوین میں اگر مذکورہ تصور کو ٹھیک ٹھیک سمجھ دیا گیا اور اس کو بروئے کار لانے کی جدوجہد برابر جاری رہی تو ایک طرف انسان کو ”روٹی اور ملکیت“ کے وحشیانہ تصور سے نجات مل جائے گی، نیز فطری حسن و جمال اور جوہر افادیت نمایاں کرنے کے کافی مواقع فراہم ہوں گے اور دوسری طرف ”ملکیت“ کی آڑ میں نہ جو رو استبداد کی گنجائش باقی رہے گی اور نہ ہی ”روٹی“ کی خاطر غیر اللہ کی غلامی پر وہ مجبور ہو سکے گا۔ (۳) اصل مقصد فوت ہونے کی صورت یہ ہے کہ مثلاً سرمایہ اور زمین کی نئی تنظیم کے بعد تجارت و زراعت کے بہت سے مسائل ایسے ہوں گے جن میں فقہاء کی تشریحات اور جزئی تفصیلات بڑی حد تک اپنے مقصد میں ناکام رہیں گی اور ان کو ”من و عن“ قبول کرنے میں شارع کا اصل مقصد فوت ہو جائے گا، اس بنا پر لازمی طور سے نئی تنظیم کے مطابق نئی ترتیب و تدوین کرنی ہوگی۔



اسی طرح قیام و بقا کے سلسلے میں "جہاد" کا مسئلہ خاص اہمیت رکھتا ہے  
حضرت ابو بکر صدیقؓ نے خلافت کی سب سے پہلی تقریر میں فرمایا تھا۔

لاھدی ع قوم الجہاد فی سبیل اللہ جو قوم اللہ کی راہ میں "جہاد" کو چھوڑ دے گی  
الاحذ لہم بالذل۔ اللہ تعالیٰ اس کو ذلیل و خوار کر دے گا۔

"جہاد" کہتے ہیں "ایمانیات کو بروئے کار لانے کے لیے ہاتھ، پاؤں، زبان و  
قلم، عقل و دماغ وغیرہ ہر قوت کے ذریعہ ہر قسم کی انتہائی جدوجہد کرنا اس طرح کہ قانون  
زندگی کا رشتہ نہ ٹوٹنے پائے حتیٰ کہ اگر جان کی بازی لگانے کا وقت آجائے تو اس میں  
بھی دریغ نہ کرنا۔

ظاہر ہے کہ "جہاد" کا یہ مفہوم قتال سے بہت زیادہ وسیع اور عام ہے۔ بعض لوگوں  
نے اس کو قتال کا ہم معنی سمجھ کر "مدافعت" اور "جارحانہ" کی تقسیم کی ہے نیز مدافعت  
کی اجازت تسلیم کی ہے اور جارحانہ سے انکار کیا ہے، حالاں کہ اس تقسیم کی قطعاً ضرورت  
نہیں ہے، یہ تو ایسی فطری حقیقت ہے کہ دنیا کی ہر قوم قیام و بقا کی جدوجہد میں بہم وجہ  
اس کو اپناتی ہے اور جو کچھ حاصل کرتی ہے وہ اسی کی بدولت کرتی ہے۔

اسلام نے مطلق جہاد کا نہیں بلکہ "جہاد فی سبیل اللہ" کا حکم دیا ہے کہ اس سلسلہ  
کی ساری جدوجہد فتنہ و فساد کے ختم کرنے اور رحمت الہی کو عام کرنے کے لیے کی جائے نہ کہ  
زاتی و قومی اقتدار اور ملک گیری کے لیے جیسا کہ دنیا کی قوموں اور حکومتوں میں ہوتا ہے۔  
تکون کلمۃ اللہ ہی العلیا (حلیہ) (جہاد کرو) تاکہ اللہ کی بات غالب ہو کر رہے  
یعنی صرف "اعلائے کلمۃ اللہ" مقصود ہو، نفسانی جذبات اور انتقامی جوش کا اس  
میں "شائبہ" بھی نہ پایا جائے۔ مزید وضاحت کے لیے راقم کی کتاب "عروج و زوال کا  
الہی نظام" دیکھنا چاہیے۔



فقہاء کہتے ہیں:

انما فرض لا عزاز دین اللہ و دفع جہاد دین کے غلبہ اور بندوں سے شر کو دفع  
الشر عن العباد لہ کرنے کے لیے فرض کیا گیا ہے۔

فقہ میں "کتاب السیر" کے نام سے جہاد پر مستقل بحث ہے اس میں اس روح  
اور مقصد کی نشاندہی موجود ہے جو جہاد کے انداز اور طریق کار میں ملحوظ ہونی چاہیے اور جس  
کے ذریعہ جہاد فی سبیل اللہ عام دنیاوی جدوجہد سے ممتاز ہو کر رحمت الہی کے عام کرتے کا  
وسیلہ بننا ہے۔

اس ضمن میں جو جزئیات بیان ہوئی ہیں ان میں بہت سی ایسی جزئیات بھی ہیں جن پر  
موجودہ دور میں عمل درآمد سے اصل مقصد فوت ہو جاتا ہے، اس بنا پر اصول و کلیات کی روشنی  
میں حالات و تقاضے کے مطابق جدید صورت اور نیا "قالب" تیار کرنے کی ضرورت ہے  
تاکہ جہاد زندگی میں متحرک اور رواں دواں بن سکے۔

معاشرتی زندگی میں "صنف نازک" کا مسئلہ بڑی نزاکت اختیار کیے ہوئے  
ہے اور موجودہ دور میں خاص توجہ کا مرکز بنا ہوا ہے۔

یہ کوئی نئی بات نہیں ہے بلکہ تاریخ کے ہر دور میں یہ مسئلہ اپنی نوعی کیفی خصوصیات  
کی بنا پر نازک ہی رہا ہے اور جذبات کی ماری ہوئی دنیا نے اکثر اس کے ساتھ بے انصافی  
کی ہے "افلاطون" تک نے اس کو مشترک تصور کیا تھا۔

چھٹی صدی عیسوی کی مزدک ایرانی تحریک جسے مزدک نامی مجوسی پیشوائے شروع کی  
تھی اس نے بھی اپنے فلسفے میں زر، زمین، زن تینوں کو ہوا پانی کی طرح مشترک اور  
کے لیے مباح قرار دیا تھا۔



ادھر مذہب کی بگڑی ہوئی شکلوں اور اس کے نمائندوں نے بھی اس کے ساتھ کچھ اچھا سلوک نہیں کیا ہے۔

زمانے کی ستم ظریفی اس سے زیادہ اور کیا ہوگی کہ تقریباً ہر دور میں "صنف نازک" کی قسمت کے فیصلے مردوں ہی کے ہاتھ میں رہے ہیں اور وہی اپنے خود غرضانہ اور نفس پرستانہ جذبات کے مطابق اس سے متعلق جملہ مسائل طے کرتے رہے ہیں۔

شائد اسی کا "رد عمل" ہے کہ اب وہ آزاد اور تمام حدود و قیود سے بے نیاز ہو کر اپنا مقام تلاش کرنے میں سرگرداں ہے لیکن آج بھی اس کے رہنما مرد ہی ہیں، انھیں کی بے لگام عقل و ہوس کی ٹوٹکائیوں اور مستریوں نے اس کو اصلی مقام کی تلاش میں ناکام بنا رکھا ہے۔ اور بات یہاں تک پہنچ چکی ہے کہ مایوسی اور انتہائی جھنجھلاہٹ کے عالم میں یہ آگیتے "اب چکنا چور ہونے پر آمادہ ہیں اور وہ "آن" جو زندگی کا جوہر اور چہرہ انسانیت کا "غازہ" تھی حسن کی نمائش میں آکر اس قدر بے وقعت بن گئی ہے کہ ہر بازاری اور سفلہ اس کا سودا کرتا دکھائی دیتا ہے۔

تاریخ میں صنف نازک پر مظالم کی داستان نہایت لرزہ خیز ہے لیکن اس چودھویں صدی (انیسویں صدی) نے اپنے سیاسی انداز میں ظلم کی ایسی حسین و پر فریب شکل اختیار کر رکھی ہے کہ نظیر ملتا تو درگزر اس کا سمجھنا بھی نہایت مشکل ہے۔

اگر اس کے تدارک کا مناسب بندوبست نہ ہوا اور انسان کی "نورانی اصل" کو پھر سے ابھارنے کی منظم کوشش نہ کی گئی تو قومی اندیشہ ہے کہ معاشرتی و خاندانی زندگی بالکل تباہ و برباد ہو جائے اور "ترقی محکوس" کے ذریعہ پھر وہی مزدک ایرانی تحریک والی راہ اختیار کر لی جائے۔

اسلام نے حسبِ تصور اس سلسلے میں بڑی فراخ حوصلگی اور عمیق نظری سے کام لیا ہے اس نے صنف نازک کی مستقل حیثیت تسلیم کی ہے اور دو زندگیوں کو ملا کر ایک زندگی قرار



دی ہے۔

چنانچہ انسانی سرگزشت کے ابتدائی مرحلے میں ٹرننگ کے لیے جب حضرت آدمؑ کو جنت میں رکھا گیا تو باوجود اس کے کہ وہاں ہر قسم کا ساز و سامان موجود تھا پھر بھی حضرت حواؑ کے بغیر زندگی "زندگی" نہ بن سکتی تھی۔ نیز دنیا میں نیابت الہی کے فرائض انجام دینے کے لیے وہاں کے جس نظام کو سمجھنے اور تعمیر و ترقی کی اسکیم میں غور و خوض کی ضرورت تھی اس کی تکمیل اس "صنف" کے بغیر نہ ہو سکتی تھی۔

تمام انبیاء علیہم السلام بواسطہ ہدایت اس ابتدائی بندوبست کو عملی جامہ پہناتے اور دونوں کو زندگی کی جدوجہد میں حسب حیثیت شریک ٹھہراتے رہے، حتیٰ کہ حضرت محمد صلی اللہ علیہ وسلم کا زمانہ آیا اور آپؐ نے بھی گزشتہ دستور کے مطابق "کارزار حیات" میں دونوں کو شریک ٹھہرایا اور ہر ایک کی شخصیت و حیثیت کو ملحوظ رکھتے ہوئے علیحدہ تعلیم و تربیت کا انتظام کیا، حالاں کہ آپؐ سے پہلے تعمیر و ترقی صرف مردوں کی مرہون منت سمجھی جاتی تھی اور معاشرتی زندگی میں عورتوں کا کوئی مقام نہ تھا۔

رسول اللہ صلی اللہ علیہ وسلم کے انتظام اور مجموعہ ہدایت کی تعلیم میں جس بنیادی بات کی رعایت ہے وہ یہ ہے کہ جو ذمہ داریاں صنف نازک کے سپرد ہیں اور جو مقام اس کو دیا گیا ہے اس میں اس کی فطری ساخت اور ذاتی تشخص کا لحاظ کیا گیا ہے نہ کہ مردوں کے خود غرضانہ جذبات کا۔

چنانچہ فطری نقشہ میں جو "لیکرس" مشترک تھیں ان میں دونوں کو یکساں حیثیت دی گئی ہے اور جو الگ الگ تھیں ان میں کچھ امتیاز سے کام لیا گیا ہے۔

اس بنا پر لازمی طور سے کچھ باتیں دونوں میں مشترک ہیں اور کچھ دونوں کے لیے الگ الگ مخصوص ہیں مگر زندگی کی تکمیل کے لیے دونوں کی یکساں ضرورت تسلیم کی گئی ہے اور دونوں ہی نیابت الہی کے فرائض انجام دینے اور تعمیر و ترقی کی اسکیم کو بروئے کار لانے میں ایک



دوسرے کے محتاج ہیں۔

ظاہر ہے کہ صنف نازک اپنی انفرادی خصوصیات کی بنا پر ہمہ وقت اس قابل نہیں رہتی کہ زندگی کی جدوجہد کی متحمل بن سکے اس بنا پر دونوں کے کام کے دائرے اور اس کی راہوں میں فرق کرنا ناگزیر ہے۔ اسی طرح اپنے دماغی و جسمانی ساخت و پرداخت اور قوت توانائی کے لحاظ سے ہر قسم کی جدوجہد کے وہ لائق نہیں ہے اس لیے ایک حد تک کام کی تقسیم ضروری ہے۔

غرض اسلام نے دونوں کی انفرادیت اور اشتراکیت کو ملحوظ رکھ کر جو ”آئینہ“ تیار کیا ہے حقیقی معنوں میں اسی سے زندگی خوشگوار بنتی اور معاشرہ نشوونما حاصل کرتا ہے۔

موجودہ دنیا نے بہت سے ایسے گوشے ”پیدا کر دیے“ ہیں کہ قیام و بقا کی جدوجہد میں صنف نازک کا معاملہ بڑی حد تک ”پرپیچ“ بن گیا ہے اور اس سے متعلق اجتماعی مسائل پر از سر نو غور و خوض کی ضرورت لاحق ہو گئی ہے، اس کی تعلیم و تربیت کا علیحدہ انتظام، معاشی ضروریات کی حد تک صنعت و حرفت کا بندوبست، قومی و ملی خدمات کے لیے سہولتوں کی فراہمی وغیرہ قسم کے مسائل ایسے ہیں کہ جن کو ایک لمحہ بھی نظر انداز نہیں کیا جاسکتا ہے۔

ابتن ان مسائل کے حل میں ”عفت و عصمت“ کے گراں قدر اصول اور شرعی حدود و قیود کو ملحوظ رکھنا نہایت ضروری ہے ورنہ موجودہ دنیا کی طرح مضر اثرات سے تحفظ کی کوئی ضمانت نہ ہوگی۔

ازدواجی زندگی میں کفو (پیشہ و خاندان میں مساوات) وغیرہ کے مسائل اس قسم کے ہیں کہ اب حالات و تقاضا ان کے متحمل نہیں رہ گئے ہیں۔ اسی طرح بعض صورتیں ایسی بھی ہیں کہ ان پر عمل درآمد سے اصل مقصد فوت ہو رہا ہے اس بنا پر ایسے فقہی مسائل کو



ہدایت الہی کی روشنی میں از سر نو مرتب و مدون کرنے کی ضرورت ہے۔

س:۔ یاد پڑتا ہے کہ اسی لکچر میں کچھ نئے پیش آمدہ حالات و مسائل کا ذکر بھی تھا  
براہِ کرم وہ بھی بھیج دیجئے؟ (ایضاً)

ج:۔ موجودہ دور میں مایاتی نظام بہت وسیع اور بڑی حد تک پروج بن گیا ہے جس کی  
بنا پر نئے نئے مسائل پیدا ہو گئے ہیں، ان کے بارے میں کوئی "متوازن صورت" نکالنے  
بغیر کوئی نظام چل ہی نہیں سکتا ہے۔

اسی طرح یہ نظام بڑی حد تک "سود" پر قائم ہے جس کو یک بیک ختم کر دینا یقیناً  
ریشواری اور بظاہر مالی خسارہ کا باعث ہے، اس کی صحیح صورت یہ ہے کہ اندرون ملک جو  
سودی کاروبار چل رہے ہیں پہلے ان پر دیانتداری کے ساتھ قابو حاصل کیا جائے پھر  
بین الاقوامی کاروباری معاملات پر غور کیا جائے اور رفتہ رفتہ ان کی متوازن صورت  
نکالی جائے، اس پورے نظام میں اگر کوئی پہلو ایسا بھی ہے کہ جس پر "سود" کا اطلاقی  
حقیقہ نہیں ہوتا ہے تو اس کو "سود" سے خارج کر دینے میں بھی تامل نہ ہونا چاہیے۔  
بشرطیکہ اس کی تائید نصوص شرعیہ سے ہوتی ہو۔

"اکمرشل انٹرسٹ" اور "انشورنس" وغیرہ کے مسائل میں بھی ہدایت الہی  
کی روشنی میں غور کرنے کی ضرورت ہے کہ ان کے فوائد و نقصان کے پیش نظر کس حد تک انھیں  
"جذب" اور کب تک انھیں نظر انداز کیا جاسکتا ہے؟

دراصل "سود" کے اثرات صالح محاشرہ میں نہایت دور رس ہیں اس لیے  
بہت سوچ سمجھ کر بندرتج قدم اٹھانے کی ضرورت ہوگی نیز اس قسم کے تمام مسائل میں اہل فن  
کی رائے و مشورہ کے بغیر چارہ نہیں ہے کہ وہی اصل حقیقت کو پوری طرح سمجھ سکتے ہیں۔

اضافہ آبادی روکنے (ضبط تولید) کے مسئلہ میں غور و فکر کا اصل محل سرمایہ و زمین  
کی صحیح تنظیم و تقسیم کے بعد ہی ہو سکتا ہے اس کو دراصل دولت و تعیش کی حرص نے پیدا کیا ہے



اور حکومت کی نااہلی اس کی پشت پناہی کر رہی ہے جب تک اس ذہنیت کو ختم نہ کیا جائے  
 اسکا مسئلہ کی اصل ضرورت بے نقاب نہ ہو سکے گی (اس کی قانونی حیثیت آگے آرہی ہے)  
 پیدائش کے مصنوعی طریقوں وغیرہ قسم کے مسائل میں ہدایت الہی کی روشنی میں اس  
 بنا پر غور نہیں کیا جاسکتا کہ یہ سوال اس "محاذ" کا پیدا کیا ہوا ہے جس محاذ سے کھینچ کر  
 ہدایت الہی معاشرہ کو لائی جاتی تھی جب تک اس "محاذ" کو بند نہیں لگایا جائے گا اس قسم  
 کے بے شمار مسائل فطرت انسانی کو چیلنج دیتے رہیں گے۔

بہر حال مسائل کے حل میں بنیادی حیثیت سے تین باتوں کی رعایت ضروری ہے۔  
 (۱) اصول تدریج (۲) الا قدم فالاقدم (۳) نمائندہ الہی حکومت کے فرائض و  
 اختیارات۔

اس طریق کار کے اختیار کرنے سے بہت سے مسائل خود بخود حل ہو جائیں گے  
 اور بہت سول کے لیے راہیں پیدا ہو جائیں گی اور بہت سے ایسے نکلیں گے جن کے حل کرنے  
 کی ضرورت ہی نہ ہوگی

فقہائے کرام نے نہایت گراں قدر سرمایہ جمع کر دیا ہے، ان سے کام لیے بغیر اس  
 راہ کی کوئی جدوجہد کامیابی کی منزل تک نہیں پہنچ سکتی ہے اور نہ ہی ہدایت الہی سے  
 مطابقت کی کوئی ضمانت حاصل ہو سکتی ہے۔



# اسلامی نظام

س: کیا واقعی دنیا کی رہنمائی کی صلاحیت اسلام میں موجود ہے؟ اگر ہے تو کونشیں کیوں نامکام ہو رہی ہیں؟ - ایم محی الدین، ایل ایل بی، سرگودھا، پاکستان

ج: - مذہبی خوش اعتقادی کی بنا پر ہمیں بلکہ اپنی بساط بھر دنیا کے مختلف نظاموں، ازموں اور فلسفوں کا مطالعہ کرنے کے بعد نہایت وثوق، ذمہ داری اور اعتماد کے ساتھ کہنے کے لیے تیار ہوں کہ جدید دنیا کی رہنمائی کی صلاحیت جس قدر اسلام میں ہے وہ کسی اور میں نہیں ہے۔ اسلام کسی دور کے افکار و خیالات یا معاشرہ و سماج کا نام نہیں ہے بلکہ ان تعلیمات کا نام ہے جو اللہ نے اپنے بندوں کی ہدایت و رہنمائی کے لیے اپنے افضل ترین بندے (صلی اللہ علیہ وسلم) کے ذریعہ اتارا ہے۔ یہ افکار و خیالات یا معاشرہ و سماج خود انسانوں کے وضع کردہ اور پیدا کردہ ہیں جن میں خوبیاں اور خامیاں خیر اور شر دونوں موجود ہیں۔ تجربہ اور مشاہدہ سے ثابت ہے کہ افکار و خیالات پیدا کرنا یا معاشرہ و سماج وجود میں لانا تو انسان کے قابو میں ہے لیکن خوبیوں اور خامیوں میں امتیاز کرنا اور خیر و شر میں حد فاصل قائم کرنا انسان کے بس سے باہر ہے۔

یہ بڑی خوشی کی بات ہے کہ اسلام کی نشر و اشاعت کے کام میں کافی ترقی ہو رہی



ہے اور مسلم ممالک میں اسلامی نظام قائم کرنے کی کوششیں بھی عام ہو رہی ہیں لیکن غور کرنے کی بات یہ ہے کہ حکومتی سطح پر جہاں بھی اسلامی نظام کی بات ہوتی ہے علماء اور دانشوروں میں ایک کشمکش شروع ہو جاتی ہے اور وہ کشمکش معمولی نہیں ہوتی بلکہ نہایت شدید ہوتی ہے۔ کسی طبقے کے خلوص و دیانت پر حملہ کرنا یا کسی کو مرتد و بددین قرار دینا آسان ہے لیکن صورت حال کی اصل تہ تک پہنچنا بہت مشکل ہے اور اس کے بغیر کوششوں کی ناکامی کی ایک "بڑی وجہ" سمجھ میں آنا اور زیادہ مشکل ہے۔ بات ذرا سخت ہے ممکن ہے بعض حلقوں کو اس سے ناگواری ہو لیکن اظہار رائے کی آزادی کا حق دوسروں کی طرح راقم الحروف کو بھی حاصل ہے۔ یہ کشمکش اسلامی نظام کے برحق ہونے یا اس کے قائم کرنے نہ کرنے میں نہیں ہوتی بلکہ اس کی تعبیر و تشریح اور اس کو موجودہ صنعتی و جمہوری دور میں قابل قبول بناتے میں ہوتی ہے۔

مسلم دانشوروں کے سامنے صنعتی و جمہوری دور کا نقشہ و خاکہ ہے جو غیر مذہبی دنیا سے حاصل کیا ہوا ہے اور جس میں وہ اسلامی نظام فٹ کرنا چاہتے ہیں اور علماء (مذہبی نمائندے) کے سامنے شاہی و جاگیرداری دور کا نمونہ ہے جو مذہبی دنیا سے لیا گیا ہے اور جس کو کچھ معمولی رد و بدل کے ساتھ وہ فٹ کرنا چاہتے ہیں۔

غیر مذہبی دنیا سے حاصل کیے ہوئے نقشے و خاکے کو اسلامیانے (نہ کہ قومیانے) کے لیے جس مجتہد از بصیرت کی ضرورت ہے افسوس ہے کہ اس کا کوئی منظم اور سنجیدہ ثبوت اب تک پیش نہیں کیا گیا۔ حالاں کہ اس کے بغیر اسلامی نظام قائم ہونے کی بظاہر کوئی شکل سمجھ میں نہیں آتی ہے ویسے اللہ کے اختیار میں سب کچھ ہے۔

مذہبی دنیا سے حاصل کیا ہوا نمونہ انھیں پسماندہ ممالک میں اپنی کچھ جھلک دکھا سکتا ہے جو ابھی صنعتی و جمہوری دور سے عملاً آشنا نہیں ہیں (یہ ممالک اس وقت زیر بحث نہیں) اصل مسئلہ تو ان ممالک کا ہے جو شعوری طور پر فیصلے کر کے صنعتی و جمہوری دور میں قدم



رکھ چکے ہیں اور علماء و دانشوروں کی کشمکش بھی انھیں ممالک میں زیادہ شدت اختیار کیے ہوئے ہے۔ دانشوروں کی دست درازیوں سے انکار نہیں لیکن ساقی اپنی ذمہ داری سے یکسے سبکدوش ہو سکتا ہے جب کہ جام حیات پیش کرنے میں نہ شور کی بیداری کا لحاظ کیا ہو اور نہ دور کی تبدیلی کی رعایت سے نئے ساغر و مینا تیار کیے ہوں، یہ واضح رہے کہ اس تیاری میں اب زاہدانہ ہمت اور واعظانہ مصلحت سے کام نہ چلے گا بلکہ مجتہدانہ بصیرت اور زندانہ جرأت کے بغیر چارہ نہیں رہے گا۔ اسی طرح یہ بھی واضح رہے کہ اگر کسی طبقے یا حلقے کو اپنی کارکردگی دکھانی ہے تو اس کے لیے تیاری کا عملی ثبوت پیش کرنا ہوگا، کام کی نوعیت دکھانی ہوگی، کتابوں کی فہرست پیش کر دینے یا حلقوں کی تعداد گنا دینے سے کام نہ چلے گا۔

س: کیا اسلامی حکومت موجودہ دور میں جب کہ ایک ملک دوسرے ملک سے قطع تعلق کر کے ترقی نہیں کر سکتا غیر ممالک سے مطلق اقتصادی، فوجی، ٹیکنیکل امداد یا بین الاقوامی بنک سے شرح سود پر قرض لینا بالکل حرام قرار دے گی؟

(۱) پھر مادی، صنعتی، زراعتی و سائنسی ترقی وغیرہ کی جو عظیم خلیج مغربی ترقی یافتہ ممالک اور مشرق وسطیٰ بالخصوص اسلامی ممالک کے درمیان حائل ہے کس طرح پُر ہو سکے گی؟

(ب) نیز کیا اندرون ملک یکنگ دانشورنش سسٹم ترک کرنے کا حکم دیا جائے گا؟ (ایضاً)

ج:۔ جدید ضروریات کے تحت جو جدید حالات و مسائل درپیش ہوں گے ان میں مقصد برقرار رکھتے ہوئے بتدریج متوازن راہ مکالمے بغیر چارہ نہ ہوگا۔ ابتدا میں لازمی طور سے مقصد تک پہنچنے کے لیے بہت سی ایسی چیزیں قبول کرنی یا نظر انداز کرنی ضروری ہوں گی جو آگے چل کر اپنی موجودہ پوزیشن میں نہ باقی رہ سکیں گی، اس طرح بڑی چیز کی خاطر چھوٹی چیزوں کو نظر انداز کرنے کی گنجائش ہوگی۔

صلح حدیبیہ کے موقع پر رسول اللہ صلی اللہ علیہ وسلم نے جو کڑی شرطیں منظور فرمائی

تھیں اس میں اسلامی سیاست خارجہ اور بیرونی ممالک سے تعلقات استوار رکھنے کے



سلسلے میں واضح مثالیں موجود ہیں۔

اسی طرح ترک و قبول کے مرحلے میں معاشرتی احوال و کوائف پر نظر رکھنا ضروری ہے۔ اس کا ثبوت درج ذیل واقعہ میں ہے۔ عظیم خانہ کعبہ کا ایک حصہ تھا اور کعبہ سے علیحدہ تھا اس کے باوجود رسول اللہ صلی اللہ علیہ وسلم نے اس کو کعبہ کے ساتھ نہیں شامل کیا اور اس کی وجہ یہ قرآنی ہے۔

لولا حدیثۃ عهد قومک یا اللہ  
لنقضت الکعبۃ ولجعلتها علی  
اساس ابراہیمؑ

اگر تمھاری قوم نئی نئی کفر سے اسلام کی طرف نہ آئی ہوتی  
تو میں کعبہ کو توڑ کر اساس ابراہیمؑ پر اس کی تعمیر کرتا  
اور عظیم کو اس میں شامل کرتا۔

لیکن اس کا یہ مطلب ہرگز نہیں کہ اندرون ملک جو بہت سے کاروبار چل رہے ہیں اور ان کی وجہ سے اسلامی اقدار پائمال ہو رہے ہیں مرعوبانہ ذہنیت یا سہل پسندی کی بنا پر ان کی طرف سے کوئی توجہ نہ دی جائے نہ ان میں متوازن صورت نکالنے کی کوشش ہو اور یہی بہت درج ختم کرنے کی راہیں نکالی جائیں۔

اگر یہ صورت حال اسی طرح جاری رہی جس طرح مسلم ممالک میں ہے کہ بہت حالات و مسائل پر قابو پانے کے باوجود ان کی طرف کوئی توجہ نہیں دی جا رہی ہے بلکہ مزید حوصلہ افزائی ہو رہی ہے تو موجودہ دور کے قاموس نگاریہ سمجھنے پر مجبور ہوں گے کہ ان کی حکومتوں نے مذہب کو "سیاسی مذہب" کی حیثیت میں اختیار کیا ہے نہ کہ حقیقی مذہب کی۔

۱۔ اگر بیسویں صدی میں بھی اسلام قابلِ نفاذ ہے تو موجودہ مسلم حکومتوں کے بارے میں ہمارا رویہ کیا ہونا چاہیے (جو اس میں رکاوٹ بنی ہوئی ہیں) اطاعت کا یا بغاوت کا پھر اسلامی رجحانات و نظریات کو موجود رکھنا و نظریات کی جگہ لینے میں جو مشکلات یا رکاوٹیں



میں ان کا حل کیا ہے؟ (ایضاً)

ج۔ کسی نظام کے قابلِ نفاذ ہونے کا یہ مطلب ہرگز نہیں ہے کہ ان واقعہ میں سارے جزئیات و فروع نافذ ہو کر معاشرتی زندگی میں اپنے اثرات مرتب کرنے لگیں۔

اور اگر معاشرتی ناہمواری یا فریب خوردگی کی بنا پر ایسا ہوتا نہ نظر آئے تو فیصلہ کر دیا جائے کہ موجودہ دور میں یہ نظام ہی نفاذ کے قابل نہیں ہے۔

پھر اسلام اوپری سطح کی چند خرابیاں دور کر کے انہیں اعمال و اخلاق پر زیادہ زور نہیں دیتا ہے جو قومی ترقی و سر بلندی کے لیے محض قومی پیمانے پر اپنائے جاتے ہیں اور ان کا اثر مادی ترقیات کی حد تک محدود رہتا ہے بلکہ اس کی اولین توجہ اندرونی قوتوں کی اصلاح پر ہوتی ہے اور اسی کے ذریعہ زندگی میں ایسا ”کردار“ پیدا کرتا ہے جو روحانی و پاکیزگی کی راہ سے ابھرتا اور نشوونما حاصل کرتا ہے۔

یہ کردار قوم و جماعت کے دائرہ تک محدود نہیں رہتا ہے بلکہ دنیا کے تمام انسانوں تک وسیع ہوتا ہے اور اس حدیث تخلقوا باخلاق اللہ (اللہ کے اخلاق کو اپنے اخلاق بناؤ) کی ترجمانی کرتا ہے۔

اللہ کے اخلاق میں جس انداز کی عالمگیر افادیت اور عمومی رحمت ملحوظ ہوتی ہے اس کا اندازہ ان تصریحات سے ہو سکتا ہے۔

المخلق کلہم عیال اللہ ۱  
تمام مخلوق اللہ کی عیال ہیں

ان العباد کلہم اخوة اللہ ۲  
تمام بندے اللہ کے بھائی ہیں۔

دنیا عمومی و عالمگیریت کے خواب دیکھنے کے باوجود زندگی کے اس نظریہ کے لیے ابھی ابتدائی وسائل بھی فراہم نہیں کر سکی ہے۔



موجودہ دور میں جس قسم کی رہنمائی ہے اور بالخصوص مسلم معاشرہ جس انداز سے اس رہنمائی کو قبول کرتا جا رہا ہے اس کے پیش نظر راہ کی مشکلات کو سمجھنا کچھ زیادہ مشکل نہیں ہے۔ مسلم حکومتیں اس سلسلے میں نہایت اہم پارٹ ادا کر سکتی ہیں، یہ حکومتیں محض اس بنا پر نظر انداز نہیں کی جاسکتی ہیں کہ ان میں بڑی حد تک انسانوں کے بنائے ہوئے قانون نافذ ہیں یا ارباب حکومت اصحاب دعوت و عزیمت نہیں ہیں۔

ان حکومتوں کے ساتھ ہمارے رویہ کے بارے میں رسول اللہ صلی اللہ علیہ وسلم کے تمام وہ ”فرمودات“ دلیل راہ کی حیثیت رکھتے ہیں جن میں آپؐ نے اس دور کے احکام بیان فرمائے ہیں جب کہ خلافت کا اصلی نظام درہم برہم ہو کر اس کی جگہ ملوکیت کے طرز کی حکومت قائم ہو جائے گی اور ارباب حکومت احکام شرعیہ میں من مانی کا رروانی کرنے لگیں گے۔

چونکہ ملت کے قیام و بقا کے لیے حکومت کا وجود ناگزیر ہے اس لیے رسول اللہ صلی اللہ علیہ وسلم نے اصلاح کی کوششوں کے ساتھ اس کی اتباع کا حکم دیا ہے چونکہ حکومت خلافت کے طرز پر نہیں قائم ہے اور اللہ کی حکمت عملی کے مطابق قوانین کا نفاذ نہیں ہو رہا ہے اس بنا پر ”اقتدار“ سے منع فرمایا ہے۔

”حدیث“ کی تقریباً تمام کتابوں میں اس مضمون کی روایتیں بکثرت ملتی ہیں اور ان میں دو قسم کے احکام دو مختلف دور سے متعلق بیان ہوئے ہیں۔

(۱) خلافت راشدہ میں امت کو خلفائے راشدین کی اطاعت و اقتدار دونوں کا

حکم دیا گیا ہے۔

(۲) اس کے بعد ہونے والے خلفاء و سلاطین کو صرف اطاعت کا مستحق بنایا گیا ہے۔

اقتدار اور اطاعت میں فرق ہے۔

اطاعت :- کسی کو اپنا قومی فرماں روا تسلیم کر کے رعایا جیسی فرماں برداری کرنا



اور اس کے خلاف کوئی ایسی بات نہ کرنا جس سے یہ ثابت ہو کہ اس کو حاکم نہیں مان رہے ہیں بلکہ اس کے خلاف بغاوت کر رہے ہیں۔ ”اطاعت“ ایک عام حالت ہے اور ”اقتدار“ اس سے زیادہ خاص ہے دونوں کے فرق کو نظر انداز نہ ہونے دینا چاہیے ورنہ احادیث کا محل متین کرنے میں بڑی دشواری پیش آئے گی۔

موجودہ دور کی مسلم حکومتیں چونکہ اسلام کے مطلوبہ نظام کے مطابق نہیں ہیں، ارباب حکومت بھی اس نظریہ زندگی کے مطابق پورے نہیں اترتے ہیں اس لیے صرف ان کی اطاعت کا حکم ہے، ان کے طور طریقوں کی پیروی (اقتدار) اور ان کے کاموں کو شرعی حیثیت دینے کا حکم نہیں ہے بلکہ ہر شخص کا فرض ہے کہ جس کی طاقت جہاں تک کام دے حکومت و ارباب حکومت کو اسلام کے سانچے میں ڈھالنے کی کوشش کرے اور اس طرح اسلام کو بتدریج بروئے کار لانے کے لیے جدوجہد کرتا رہے۔ حکومت کی چالپوسی و خوشامد نہ کرے کہ اس کی وجہ سے حق بات کہنے اور حق کے لیے جدوجہد میں رکاوٹ ہو۔

جن رجحانات و نظریات کی طرف سوال میں اشارہ معلوم ہوتا ہے اس میں شک نہیں کہ بحیثیت مجموعی وہ ایسے معاشرہ کی تشکیل کر رہے ہیں کہ جس کی سمت اسلام کے ”معاذ“ میں واقع ہے اور اس کو بروئے کار لانے میں بڑی حد تک وہ رکاوٹ بنے ہوئے ہیں۔ لیکن ان میں بہت سے رجحانات و نظریات معاشرتی فلاح و بہبود کے بارے میں ایسے ہیں جن کو صحیح زاویہ نگاہ دینے کے بعد اپنایا اور قبول کیا جاسکتا ہے اور یہ بڑی حد تک اسلام سے متاثر یا اس سے حاصل کیے ہوئے ہیں۔

دنیا میں ہمیشہ یہی ہوتا چلا آیا ہے کہ ہر آنے والی قوم و حکومت جانے والی سے صد ہا باتیں سیکھتی اور نظام حکومت کی تشکیل میں اس کی پیروی کرتی ہے جب کہیں جا کر اپنی حکومت کو وہ مضبوط کر پاتی ہے۔

موجودہ دور کی ساری حکومتیں اسلام کے بعد وجود میں آئی ہیں اور ان کی تشکیل میں



نہ معلوم کفنی باتیں اسلام سے لی ہوئی ہیں محض افراد و اشخاص کے بدل جانے سے ان سب کو غیر اسلامی سمجھ کر نظر انداز کر دینا دور اندیشی اور خوش آئند مستقبل کا کوئی اچھا ثبوت نہیں ہے۔

در اصل دنیا رجحانات و خیالات کے لحاظ سے بتدریج ترقی کرتی چلی جا رہی ہے ان میں معاشرتی فلاح و بہبود کے بارے میں بہت سے وہ رجحانات و نظریات ہیں جو دوسری شکلوں اور ناموں سے دنیا کو "اسلام" کے قریب لارہے ہیں۔ اس بنا پر اسلام کی کوشش اور جدوجہد میں ان کو ہرگز نظر انداز نہ ہونے دینا چاہیے۔ قرآن حکیم کی تعلیمات اور پیغمبرانہ طرز عمل سے اس کا ثبوت ملتا ہے۔

قرآن حکیم میں ہے۔

يَا مَعْزُومًا بِالْمَعْرُوفِ وَيَنْفَرُهُ  
عَنِ الْمُنْكَرِ (الاعراف، ۱۵۷)

وہ پیغمبر لوگوں کو "معروف" کا حکم دیتا اور "منکر" سے روکتا ہے۔

"معروف" کی تعریف میں مفسر قرآن ابو جبر جصاص نے نہایت دقیق اور نکتہ کی بات کہی ہے۔

والمعروف ما احسنه الشرع والعقل له  
معرفة وہ ہے جس کی شرع اور عقل تحسین کرے۔

اس تصریح کے مطابق ہر دور و زمانہ کے وہ رجحانات و نظریات جو عقل و شرع کے خلاف نہ ہوں "معروف" میں داخل ہوں گے۔

قرآن حکیم کی اس تعبیر میں بڑی وسعت و گنجائش ہے اس سے معاشرتی فلاح و بہبود سے متعلق ہر اچھے رجحان و قوانین کی قدر شناسی و حوصلہ افزائی کا ثبوت ملتا ہے۔

البتہ "معروف و منکر" کی شناخت میں اسلام کی عطا کی ہوئی روشنی ہی میار بن



سکتی ہے کہ اس کے بغیر قوی اندیشہ ہے کہ "جراثیم و جواہر" میں امتیاز نہ پاتی رہے گا۔ اور لاعلمی کی حالت میں بہت سے "جراثیم" جواہر کے روپ میں معاشرتی زندگی کی ہونیش صلاحیت پر اثر انداز ہوتے رہیں گے۔

غرض ان رجحانات و نظریات کو اصلاحی و انتفاعی نقطہ نگاہ سے دیکھنے کی ضرورت ہے ان میں سے بعض بعینہ اختیار کرنے کے لائق ہوں گے اور بعض میں ترمیم و اصلاح کی ضرورت ہوگی اور بعض کو بتدریج ختم کیے بغیر چارہ نہ ہوگا۔

ہر زمانہ کے رجحانات اور پسندیدہ چیزوں کے بارے میں انبیاء علیہم السلام کے طرز عمل سے استفادہ کرنا چاہیے۔ یہ حضرات اپنے زمانے کے رجحانات و مرغوبات کے سلسلے میں شمشیر بے نیام نہ تھے کہ جو بات بھی موجود دیکھی اس کو غیر آئینی قرار دے دیا، یا جو چیز لوگوں کی پسندیدہ ہوئی اس سے روک دیا، بلکہ لوگوں کی نفسیات اور معاشرتی احوال کے پیش نظر "خُذْ مَا صَفَا وَ دَعْ مَا كَدِرُ" (ہر اچھی چیز کو قبول کرنا اور خراب چیزوں کو چھوڑ دینا) کے اصول پر عمل کرتے رہے۔

اس طریق سے ہر دور میں بہت سے رجحانات "پسندیدہ چیزیں" اسلام کا جز بنتے رہے اور بدستوران پر عمل درآمد باقی رہا۔ البتہ یہ حضرات ترک و قبول کے ہر مرحلہ میں دو باتوں کا لحاظ ضروری سمجھتے تھے۔

(۱) معاشرہ کی حالت اور عوامی شعور کی کیفیت کا ٹھیک ٹھیک اندازہ۔

(۲) ان میں ہدایات الہی کی روح پھونکنا اور اسلام کے سانچے میں اس طرح ڈھالنا کہ وہ اس میں فٹ ہو جائیں۔

موجودہ رجحانات و نظریات جو معاشرتی زندگی میں رائج ہیں اور ان سے بہتر نتائج برآمد ہو رہے ہیں ان سب سے قطع نظر کہ اسلام کی "محبوبہ روزگار" تعبیر و توجیہ کرنا یا اس انداز سے پیش کرنا کہ اس کا نفاذ عملاً ناممکن نظر آئے میرے نزدیک اسلام کی یہ کوئی اچھی



خدمت نہیں ہے۔

تزک و قبول کے مرحلے میں حضرت شاہ ولی اللہ محدث دہلوی کا وہ بیان بالخصوص مفید رہے گا جس میں انھوں نے مروجہ مراسم و قوانین کا تذکرہ کر کے انبیاء علیہم السلام کے طرز عمل کی نشاندہی کی ہے۔

حاصل یہ کہ خلافت کو مقصد کے درجہ میں اور حکومت کو وسیلہ و ذریعہ کی حیثیت میں رکھا جائے اور بتدریج بہتر صورت کی جدوجہد جاری رہے۔

اسی طرح موجودہ رجحانات و نظریات میں اسلامی روح و مقصد کے پیش نظر فراخ حوصلگی سے کام لیا جائے، نیز بتدریج مختلف تدریعوں (تعلیم و تربیت وغیرہ) کے ذریعہ اعتدال و توازن پیدا کرتے کی کوشش ہوتی رہے تو بآسانی مشکلات پر قابو پانے کی راہیں نکل سکتی ہیں اور رکاوٹیں دور ہو سکتی ہیں۔

رسول اللہ صلی اللہ علیہ وسلم نے فرمایا:

الحکمة ضالة المؤمن حیث وجدھا حکمت و دانائی مومن کی گمشدہ چیز ہے جہاں  
فرہوا حق بہا (المحدثین) بھی اس کو پائے وہ سب زیادہ مستحق ہے۔

اس حدیث میں جس طرح ”مومن“ کی طرف اضافت سے اس نکتہ کی طرف اشارہ ہے کہ وہ قبول کرنے سے احساس کمتری میں مبتلا نہ ہو کہ وہ اسی کی چیز ہے، اس سے زیادہ اس بات کی رعایت ہے کہ مومن کو فراخ حوصلہ اور وسیع النظر ہونا چاہیے۔

معنی :- اسلامی نظریہ حکومت کی افادیت بین الاقوامی طور پر عوامی جمہوریت کی شکل میں تسلیم کر لی جائے تو بالخصوص مسلم ممالک میں یکساں سربراہ حکومت (THE HEAD OF THE STATE) ایک مسلمان کے علاوہ ایک غیر مسلم بھی (خواہ وہ قائم مقام سربراہ ملک کی حیثیت سے ہی ہو) عہدہ سنبھال سکے گا؟ (ایضاً)

ج :- جو حکومتیں اصول و نظریات کی بنیاد پر قائم ہوتی ہیں ان میں بنائے کار اصول و نظریات



ہوتے ہیں، حکومت کا مزاج انہیں سے بنتا ہے اور انہیں سے اخذ کی ہوتی وہ روح و پالیسی ہوتی ہے جو حکومت کے ذریعہ فروغ حاصل کرتی ہے اس میں قوم و وطن، رنگ و نسل اور فرقہ و پوزیشن نہیں اختیار کرتے ہیں کہ ان کی وجہ سے اصولی حکومت کی نوعیت میں تبدیلی کی جائے۔

”سربراہ حکومت“ کئی حیثیتوں سے مرکز توجہ ہوتا ہے اگر وہ اصول و نظریات کا حامل نہ ہو تو حکومت کی حفاظت کے لیے فطری طور پر جس قسم کی حمیت و غیرت درکار ہے وہ اس میں برقرار نہیں رہ سکتی ہے شخصی مفاد کی خاطر جس طرح قوم و وطن کو قربان کرنے کی مثالیں موجود ہیں، اسی طرح قوم و وطن کی خاطر شخصی مفاد کو قربان کرنے کی مثالیں بھی بکثرت پائی جاتی ہیں۔

تاریخ شاہد ہے کہ اصول و نظریات پر ایمان سے جو حمیت و غیرت پیدا ہوتی ہے اور قیام و بقا کی جدوجہد میں جس حیثیت سے وہ اثر انداز ہوتی ہے اس کا مقابلہ اور کسی وجہ سے پیدا ہونے والی حمیت و غیرت نہیں کر سکتی ہے۔

اسی طرح حکومت کی مضبوطی و استواری کے لیے ضروری ہے کہ عوام میں اس کا احترام برقرار رہے، یہ اسی صورت میں ہو سکتا ہے کہ سربراہ حکومت اصول و نظریات پر ایمان رکھتا ہو ورنہ بصورت دیگر عوام پر سے حکومت کی گرفت ڈھیلی ہونے کا اندیشہ رہتا ہے۔

غرض داخلی و خارجی متحدہ وجوہ کی بنا پر تاریخ کے ہر دور میں اور آج بھی ہر اصولی و نظریاتی حکومت میں سربراہ کے لیے اصول و نظریات کا حامل ہونا ضروری قرار دیا جاتا ہے جیسا کہ روس میں کسی غیر کمیونسٹ کلم علی ترین منصب نہیں دیا جاتا ہے۔

مسلم حکومت اگر قوم و وطن کی بنیاد پر نہیں بلکہ اصول و نظریات کی بنیاد پر قائم ہوتی ہے اور بتدریج اس کو خلافت کے عالمگیر اصول اور عمومی رحمت کو بروئے کار لانا



لانا ہے تو سربراہ حکومت کا مسلم (اصول و نظریات پر ایمان والا) ہونا ضروری ہے کہ یہ بھی اس کی قابلیت میں شامل ہے۔

قرآن حکیم میں ہے:

يَا أَيُّهَا الَّذِينَ آمَنُوا اطِيعُوا  
اللَّهَ وَاطِيعُوا الرَّسُولَ وَ  
أُولِي الْأَمْرِ مِنْكُمْ (نساء: ۵۹)

اے ایمان والو! اللہ کی اطاعت کرو، اللہ کے  
رسول کی اطاعت کرو اور ان کی اطاعت کرو  
جو تم میں صاحب حکم و اختیار ہوں۔

یہ خطاب ایمان والوں سے ہے اور ”کم“ ضمیر مخاطب کی ہے جس سے اہل ایمان  
مراد ہیں۔

”حکومت“ کے مرحلہ میں ”سربراہ“ کے لیے ضروری ہے کہ وہ حکومت کے معاملات  
و کاروبار سے بخوبی واقف ہو اور صاحب حیثیت و غیرت ہو کہ جس کی بنا پر عوام میں اس کا  
احترام برقرار رہے۔ نیز مزاحمت و مدافعت کے وقت پر جوش اور مضبوط قدم اٹھانے  
میں جھجک نہ محسوس کرے۔

اس مرحلہ میں یہ ضروری نہیں ہے کہ پورے معاشرے میں وہ سب سے افضل و اعلیٰ  
اور کردار کے لحاظ سے سب سے بلند ہو۔ قرآن حکیم میں جالوت و طالوت کا واقعہ مذکور ہے  
(بقرہ ۲: ۲۴۹) طالوت کو حکومت و فرماں روائی کے لیے منتخب کیا گیا حالانکہ حضرت  
سموئیل نبیؑ جو سب سے اعلیٰ و افضل اور کردار کے لحاظ سے سب سے بلند ہیں۔ اس واقعہ میں  
حکومت و فرماں روائی کے لیے اصولی قسم کی دو صلاحیتوں کا ذکر ہے۔ فی العلم  
والجسم (بقرہ ۲: ۲۴۹) یعنی دماغی و جسمانی قابلیت کہ اس کے بغیر حکومت کے کاروبار  
بخوبی انجام نہیں پاسکتے ہیں نہ کہ مال و دولت اور خاندان کا شرف۔

البتہ خلافت کے مرحلہ میں ”سربراہ“ کی حیثیت معاشرہ میں مقتدار اور پیشوا  
کی ہوتی ہے اس لیے اس کو ہمہ صفات کے ساتھ متصف ہونا اور سب سے اعلیٰ و افضل ہونا



ضروری قرار دیا جائے جیسا کہ کتب متداولہ میں مذکور ہے۔

سج :- اسلامی مملکت میں اقلیتی فرقوں کو مثلاً عیسائی، یہودی، بدھ، جین، پارسی، ہندو وغیرہ کو دیگر مسلمانوں کی طرح پورے حقوق حاصل ہوں گے؟

کیا ان کو اپنے مذہب کی تبلیغ بھی اسی طرح کرنے کی اجازت ہوگی جیسا کہ آج کل پاکستان اور دیگر ممالک میں کھلے بندوں پر چار ہوتا ہے؟

کیا اسلامی مملکت میں ایسے مذہبی یا نیم مذہبی ادارے ملکتی فوج (SALVA  
ION ARMY) یا کیتھڈرل، کانونٹ، سینٹ جان و سینٹ فرانسز وغیرہ جیسے ادارے  
کیا قانوناً بند کر دیئے جائیں گے (جیسا کہ حال میں سیلون میں ہوا یا ایک دو ممالک میں  
ہو چکا ہے؟)۔ (ایضاً)

ج :- تمام اقلیتی فرقوں کو مساوی حقوق حاصل ہوں گے، ملکی حقوق میں کسی قسم کی تخصیص  
و ترجیح کی صورت نہ پیدا کی جائے گی، جس قانون کی بنیاد نوع انسان کی فلاح و بہبود پر ہو  
"الناس کلہم اخوة" (تمام انسان بھائی بھائی ہیں) اس میں تخصیص و ترجیح کا  
سوال ہی نہیں پیدا ہوتا ہے۔ خلافت راشدہ کی بے شمار شاہیں ثبوت کے لیے موجود ہیں۔  
حالات اگر اجازت دیں اور وہ "خود مختار وحدت" کی شکل میں آنا چاہیں تو اس کا بھی  
ثبوت موجود ہے۔

دراصل موجودہ دور کی اقلیتوں کی حیثیت معاہدین جیسی ہے اور تقریباً وہی پوزیشن  
ہے جو مدینہ میں رسول اللہ صلی اللہ علیہ وسلم کے محبت کرنے کے بعد دیگر مذاہب والوں  
کی تھی اور رسول اللہ صلی اللہ علیہ وسلم نے ان سے فرمایا تھا "انہم امة واحدة واحدة"  
(یہ سب لوگ جن سے آپس میں معاہدہ ہوا ہے ایک ہی امت سمجھے جائیں گے)



مذہب مختلف قبیلوں اور مختلف مذہبوں کا مجموعہ تھا، معاہدہ کے مطابق ہمیشہ ان کے ساتھ مساویانہ برتاؤ کیا گیا، ان سب لوگوں کو زمانہ خلافت میں عدالتی و قانونی خود مختاری حاصل تھی، البتہ انھیں اس بات کی اجازت تھی کہ اپنی خوشی سے چاہیں تو اسلامی عدالت میں مقدمہ پیش کر سکتے ہیں، چنانچہ اس قسم کے بعض مقدمات کی سہمت رسول اللہ صلی اللہ علیہ وسلم نے خود فرمائی تھی اور آپ نے ان کے قانون شخصی کے مطابق فیصلہ دیا تھا۔

مذہبی مراسم و احکام کی بھی اقلیتوں کو پوری آزادی حاصل ہوگی، اس کے ثبوت میں بھی بے شمار مثالیں موجود ہیں، ان اقلیتوں کی حیثیت تو معاہدین کی ہے، اسلام نے جن پر غلبہ سے فتح حاصل کی تھی ان کے ساتھ جو سلوک کیا وہ ضرب المثل ہے۔

اقلیتوں کو اپنے اپنے مذہب کی تبلیغ کی اجازت ہوگی اور ان کے ہر قسم کے تعمیری خدمات کی حوصلہ افزائی کی جائے گی ان میں مذہبی و نیم مذہبی ادارے بھی شامل ہیں البتہ جارحانہ طرز عمل کی اجازت کسی مذہب والے کو نہ دی جائے گی۔

اسلامی نظام میں "لا اکراہ فی الدین" کے عام اعلان میں مذہبی افادہ و صلاحیت اس کی طرف خود بخود آنے پر مجبور کرے گی۔

معاہدات میں درج ذیل الفاظ پائے جاتے ہیں جن سے تبلیغ کی اجازت کا ثبوت ملتا ہے "ولا یحال بینہم و بین من ائمتھم" ان کے اور مذہبی امور کے درمیان حائل نہ بنایا جائے گا۔

۵ :- کیا اسلامی ملک میں ان مغربی مستشرقین، غیر مسلم اسکالر اور پروفیسروں کو تعلیم یا تقریر کے لیے مدعو کیا جاسکتا ہے جنہوں نے اپنے نقطہ نظر سے اسلام کے موضوعات پر کتابیں



لکھتے ہوئے نہ صرف اسلام پر بے جا تنقید تبصرے کیے ہیں بلکہ عمداً یا کم علمی و تعصب سے اسلامی تاریخ لکھنے میں حضور اکرم صلی اللہ علیہ وسلم، اہل بیتؑ، خلفائے راشدینؓ، صحابہ کرامؓ و ائمہ کرامؓ (جن پر اسلام اور مسلمانوں کو فخر ہے) کی شان میں نازیبا فقرات لکھ کر ہدف ملامت بنایا ہے؟ (ایضاً)

ج :- اسلامی مذاکرات، اس کی افادی حیثیت کی روحانی، تعلیمات کی نشر و اشاعت افادہ و استفادہ کے مواقع فراہم کرنا حکومت کے فرائض میں داخل ہوں گے کہ اس کے بغیر وہ اپنی حکومتی پوزیشن برقرار ہی نہیں رکھ سکتی ہے۔ مشنری طرز کی تنظیم و رفاہ عام کے کاموں کا بندوبست بھی ضروری ہوگا۔

اسی طرح اس سلسلے میں لوگوں کے جو شکوک شبہات ہوں گے ان کو دور کرنے کی تدبیریں کرنا اور ایسی سہولتیں فراہم کرنا کہ آزادانہ غور و فکر کے ذریعہ اصلی حقیقت تک وہ پہنچ سکیں یہ بھی حکومت کے لیے ضروری ہوگا البتہ کسی مذہب و ملت کی ایسی جارحانہ پوزیشن نہ برداشت کی جاسکے گی کہ جس سے توہین لازم آتی ہو یا افادی حیثیت مجروح ہو، علم و عقل کی روشنی میں جائز اور مہذب تنقید برداشت کر کے افہام و تفہیم کی صورتیں ضرور نکالی جائیں گی۔

س :- موجودہ آزاد ممالک کی دور میں بھی کیا غریب و مساکین کے لیے امداد و رواسا سے زکوٰۃ، فنڈ جبراً وصول کیا جانا مناسب ہوگا جب کہ وہ دیگر کئی ٹیکسوں کے علاوہ انکم ٹیکس بھی حکومت وقت ہی کو ادا کرتے ہوں؟ (ایضاً)

ج :- جس روح اور مقصد کے پیش نظر "زکوٰۃ" فرض ہوئی ہے اور غیر شعوری طور پر اس کے ذریعہ جذبات کی جس انداز سے تربیت ہوتی ہے "انکم ٹیکس" کی ادائیگی سے نہ وہ روح پیدا ہوتی ہے اور نہ وہ مقصد حاصل ہوتا ہے۔ "زکوٰۃ" موجودہ دور کے ٹیکس کی حیثیت میں نہیں ہے بلکہ زندگی کی تربیت و خاص ساچمے میں ڈھالنے کے لیے اس کی حیثیت بالکل



دوسری ہے جس طرح نماز کی حیثیت ہے۔

کل کو نماز کا بھی کوئی بدل مقرر کر کے سوال ہو گا کہ اب اس کی کیا ضرورت ہے؟ زکوٰۃ کا ایک نظم بہر حال ضروری ہے۔

میں :- مسلمانوں کے جذبہ جہاد کو زندہ رکھنے کے لیے آج بیسویں صدی میں کیا طریق کار اختیار کیا جائے گا جب کہ آج کی جنگ شمشیر و سنان سے یا میدان جنگ میں آزاد ہو کر دست برد آرمائی سے نہیں ہوتی بلکہ سائنسی ہتھیار اور دماغوں سے لڑی جاتی ہے۔ (ایضاً)

ج :- ایسا معلوم ہوتا ہے کہ جہاد و قتال کے مفہوم میں باہمی فرق ذکر کرنے کی وجہ سے یہ مغالطہ ہو رہا ہے۔ جہاد ایمانیات و معتقدات کو بروئے کار لانے کے لیے ہر قسم کی انتہائی جدوجہد کرنا، ہاتھ پاؤں سے اس کے لیے دوڑ دھوپ کرنا، زبان و قلم سے اس کی تبلیغ کرنا، عقل و دماغ سے اس کے لیے تدبیریں سوچنا، غرض ہر امکائی و سائل اس راہ میں صرف کرنا اور ہر مزاحمت کی پوری قوت کے ساتھ مدافعت کرنا اور جب اس راہ میں جان کی بازی لگانے کا وقت آجائے تو بھی کسی طرح دریغ نہ کرنا۔ امام راغب صفہانی جہاد کی تعریف میں کہتے ہیں۔

استفراغ الوسع فی مدافعة  
العدو اظاہرًا و باطنًا

شمن کی مدافعت میں اپنی قوت و وسعت لگا دینا  
یہ دشمن ظاہری ہو یا باطنی (نفس و شیطان)

رسول اللہ صلی اللہ علیہ وسلم نے فرمایا:

جاہدوا اہواءکم ما تجاہدون  
اعداءکم

اپنی خواہشات کے خلاف جہاد کرو جیسا کہ دشمنوں  
کے خلاف جہاد کرتے ہو۔



دوسری جگہ ہے :

جَاهِدُوا الْمُشْرِكِينَ بِأَنْفُسِكُمْ وَأَمْوَالِكُمْ  
وَالسَّخْتَكُمُ لَهُ

مذکورہ تصریحات سے ثابت ہوتا ہے کہ جہاد کا مفہوم قتال سے بہت زیادہ وسیع اور عام ہے اور یہ جہاد ایسی فطری حقیقت ہے کہ دنیا کی ہر قوم قیام و بقا کے جدوجہد میں بہم وجہ اس کو اپناتی ہے اور اس پر عمل کر کے وہ عروج و بقا کی منزلیں طے کرتی ہے چنانچہ حضرت ابو بکر صدیقؓ نے خلافت کی سب سے پہلی تقریر میں فرمایا تھا۔

”اے لوگو! غور سے سن لو دنیا کی جو قوم جہاد ترک کر دیتی ہے اللہ تعالیٰ

اس کو ذلیل و خوار اور رسوا کر دیتا ہے“

البتہ قرآن حکیم نے مطلق جہاد کا نہیں بلکہ ”جہاد فی سبیل اللہ“ کا حکم دیا ہے کہ مذکورہ قسم کی ساری جدوجہد فتنہ و فساد کو ختم کرنے اور رحمت الہی کو عام کرتے کے لیے اس طرح کی جائے کہ قانون زندگی کا رشتہ برقرار رہے۔

حَتَّىٰ لَوْ كُنْتُمْ فِتْنَةً ۖ وَلَئِنْ لَمْ يَكُنْ  
الْيَوْمَ فِتْنَةً ۖ لَآتَيْنَاكَ الْبَاقِيَ ۚ

یہاں تک کہ فتنہ و فساد نہ رہے اور اللہ کا راج قائم ہو جائے۔

۱۹۲ - ۲ - ۱۹۲

رسول اللہ صلی اللہ علیہ وسلم نے فرمایا :

لَتَكُونَ كَلِمَةً اللَّهُ هُوَ الْعَلِيَّ (الحديث)

”اے اللہ کی بات غالب ہو کر رہے۔“

جن مستتب مورخوں نے جہاد کو وحشت و بربریت کا مظاہرہ قرار دیا ہے وہ دراصل

اس کی حقیقت سے ناواقف ہیں۔ اور بقول فرانسیسی مصنف ”موسیو سیدیو“ انھوں نے

حق سے کان بند کر لیا اور قلب کی بنیائی سے وہ محروم ہو گئے ہیں۔

موجودہ دور میں وطنیت و قومیت کے نام پر بھی جذبہ جہاد کو بیدار کیا جاتا ہے اور



اس سلسلے میں جرمی وغیرہ سے ایشیاء و قربانی کی عجیب و غریب مثالیں پیش کی جاسکتی ہیں۔ لیکن مذہبی جذبہ کی بیداری ان سب میں زیادہ موثر اور خاص نتائج کی حامل ہے۔ کیونکہ وہ تین بنیادی عناصر جو زندگی میں ہم آہنگی اور روح پیدا کرتے ہیں اس جذبے میں زیادہ عمدگی کے ساتھ پائے جاتے ہیں اور وہ تینوں یہ ہیں۔

(۱) عقائد میں عمومیت

(۲) قواعد میں عمومیت

(۳) احساس میں عمومیت

اسی بنا پر فلسفہ تاریخ کا یہ مسلم فیصلہ ہے کہ دنیا میں بڑی بڑی سلطنتوں کے قیام اور تاریخ کی انقلاب کے پس پشت مذہبی جذبہ ہی کار فرما رہا ہے۔ ماضی قریب میں یورپ کی نشاۃ ثانیہ کی تاریخ اس کا بہن ثبوت ہے۔

کبھی حیرت انگیز نظریہ اور وہ خیال جو عوام کی توجہ اپنی طرف مبذول کرے وہ بھی ”معبود“ کی قائم مقامی حاصل کر لیتا ہے۔ بشرطیکہ عوام کوئی ”مغنی طاقت“ اس میں محسوس کریں، یا عام سطح سے کوئی اونچی چیز عوامی ضرورت کی ہو جیسا کہ موجودہ دور میں ”کیونززم تحریک“ اس انداز میں کام کر کے کامیابی حاصل کر رہی ہے۔

غرض مذہبی جذبہ بیدار ہونے سے جذبہ جہاد خود بخود بیدار ہو کر اپنے ”کاز“ کو آگے بڑھانے لگے گا اور سائنسی ایجادات و نزقیات کو بڑی حد تک مفید کاموں کے لیے استعمال کرنے کے مواقع فراہم کرے گا۔

مذہبی جذبے کے بارے میں ڈاکٹر ”مرسیر“ کا یہ قول بے بنیاد ہے کہ:

”جذبہ مذہبیت محض آرائش و تکلف کا کام دیتا ہے اور جماعت کے لیے

کوئی افادہ حیثیت نہیں رکھتا ہے“ لہ



ڈاکٹر موصوف کے اس خیال کا محل سیاسی اور مفاد پرست لوگ بے شک ہیں کہ وہ مجلس آرائش و مقصد برابری کے لیے اس جذبہ کے ساتھ کھیلتے ہیں لیکن اس کی اصل نوعیت کے بارے میں ان کا یہ خیال تاریخ و فلسفہ تاریخ کے مسلح حقائق سے انکار پر مبنی ہے۔

ب۔ کیا اسلامی حکومت خواتین کی بڑھتی ہوئی آزادی کو سختی سے روکے گی جیسے کہ ان کی زیبائش اور نیم عریاں لباس زیب تن کرنے اور فیشن کا رجحان اور جیسے آج کل نوجوان لڑکیاں نہایت تنگ و دل فریب سینٹ سے معطر لباس اور غمازہ و سرخی سے مزین اپنے ہر خدو خال و نشیب و فراز کی نمائش برسر عام کرتی ہے اور آج کل نوجوان لڑکے بھی ہالی وڈ فلموں سے متاثر ہو کر ٹیڈی بوائز بن رہے ہیں تو کیا حکومت قانون کے ذریعے ہر مسلم و غیر مسلم لڑکے و لڑکی کے آزادانہ رجحان کو روکے گی، کیا خواتین اسلامی عدلیے کے خود طلاق لینے کی مجاز ہوں گی؟

ج۔ ایسی ہر قسم کی آزادی و پابندی ناقابل برداشت ہوگی جس میں خواتین معاشرہ پر بار بنیں یا بے قابو ہو کر اخلاق و شرافت کے گراں قدر اصول پامال کریں۔

موجودہ دور کے نئے نئے فیشن جسٹن اور خدو خال کی نمائش وغیرہ جو جذبات کو برانگیختہ کرنے والے ہیں اور وہ تحریک و تنظیم جو ان چیزوں کو تقویت پہنچانے والی اور فروغ دینے والی ہو صالح معاشرہ ان کو کیسے برداشت کر سکتا ہے؟ اسلامی حکومت بتدریج مختلف تدبیروں کے ذریعہ ان کو ختم کرے گی اور اس سے اسلامی شہری آزاد میں فرق نہ آئے گا۔

خواتین اسلامی عدلیے کے معقول وجوہ کی بنا پر طلاق لینے کی مجاز ہوں گی۔



# مسلم پرسنل لار

س: ۱۹۶۳ء میں مسلم پرسنل لار کے لیے مسلم زعماء کی جو مٹینگ اس وقت کے نائب صدر جمہوریہ ہند ڈاکٹر ذاکر حسین کی صدارت میں ہوئی تھی اس کی کارروائی اگر آپ کے علم میں ہو تو براہ کرم مطلع کیجئے۔ پھر اس کے بعد ہی آپ نے مولانا عبد الماجد صاحب دریا بادی کو کوئی خط لکھا تھا جس میں آپ نے اس کام کے لیے ایک مجلس قائم کرنے کی تحریک کی تھی اور علماء کے متوجہ نہ ہونے کی صورت میں خود آپ نے مجلس قائم کرنے کا ارادہ کیا تھا براہ کرم اس کی تفصیل بھی دیجئے۔ پروفیسر ضیاء الحسن فاروقی، ذاکر حسین انسٹی ٹیوٹ، نئی دہلی۔

ج: ۱۹۶۳ء میں مسلم زعماء کی مٹینگ کی کارروائی تو اب یاد نہیں رہی البتہ اس کے بعد ہی مولانا دریا بادی صاحب کو جو خط لکھا تھا اور ۲۶ جولائی ۱۹۶۳ء کے ”صدق جڈ“ میں شائع ہوا تھا اور مولانا صاحب نے اس پر جو نوٹ لکھا تھا دونوں بھیج رہا ہوں۔

خط یہ ہے:

محترم ایڈیٹر صاحب، صدق جدید۔

۱۸ جولائی ۱۹۶۳ء کو نائب صدر جمہوریہ ہند کی صدارت میں مسلم زعماء کی جو مٹینگ ہوئی ہے اس کی تجویز سے امید ہے کہ حکومت پرسنل لار میں



کوئی مداخلت نہ کرے گی۔ حکومت کی مداخلت اس قسم کے معاملات میں بہر حال ناقابل برداشت ہے۔ لیکن میرے خیال میں بات اس پر ختم نہیں ہوتی بلکہ نتائج کے لحاظ سے صورت حال اور زیادہ قابل توجہ بن جاتی ہے جن لوگوں نے مسلم ممالک کے حالات کا گہری نظر سے مطالعہ کیا ہے وہ غالباً اس حقیقت سے انکار نہ کر سکیں گے کہ اگر علماء اور مسلم جماعتوں نے مستقبل قریب میں کوئی مثبت قدم نہ اٹھایا تو اس کا رد عمل نہایت شدید ہوگا اور اس سے مذہبی کا ز کو سخت نقصان پہنچے گا۔ جیسا کہ آپ کو معلوم ہے کہ پچھلے چند سالوں میں بعض قدیم و جدید مسائل حل کرنے کے لیے کافی مواد فراہم کر دینے کے باوجود کسی مسئلے میں بھی اپنی رائے ظاہر نہیں کی اس کی وجہ یہ تھی کہ یہ کام علماء کی ایک جماعت کے کرنے کا ہے تنہا میرا نہیں ہے لیکن آپ مجھ سے زیادہ واقف ہیں کہ ہمارے علماء کو اس قسم کے کاموں سے کوئی دلچسپی نہیں اور مذہبی جماعتیں اپنے اپنے مشاغل میں اس قدر منہمک ہیں کہ انھیں ادھر توجہ کرنے کی فرصت نہیں ہے۔ ایسی حالت میں مناسب یہی معلوم ہوتا ہے کہ کچھ دن اور انتظار کر لیا جائے، اگر مذہبی قائدین اس کام کے لیے تیار ہوں تو بہتر ہے ورنہ چند مبیدار منخر علماء پر مشتمل ایک کمیٹی تشکیل کر دی جائے اور اس کے بھروسے پر کام شروع کر دیا جائے، آپ اپنی رائے سے مطلع فرمائیں۔

(محمد تقی امینی صدر دارالعلوم معینیہ اجیر)

مولانا دریا بادی صاحب نے اس پر یہ نوٹ لکھا تھا:

”صدق“ مولانا کی یہ رائے سو فی صدی اتفاق کے قابل ہے اور یہ کام آج تو خیر کیا برسوں قبل کر ڈالنے کا تھا جب حضرت خٹکھانوی، مولانا



کفایت اللہ، مولانا شبیر احمد عثمانی رح، مولانا سید یحیٰ ان ندوی، مولانا  
 مناظر احسن گیلانی کے سے صاحب نظر فضلاء امت موجود تھے۔ اب  
 ضرورت اس وقت سے بھی شدید تر ہو گئی ہے۔ کئی سال ہوئے اس کا  
 ذکر افضل العلماء ڈاکٹر عبدالحق کر نلووی سے آیا تھا جو ایسی مجلس کے داعی  
 کی حیثیت سے موزوں ترین شخص تھے وہ اس کے لیے آمادہ بھی ہو گئے تھے  
 اللہ نے انھیں جلد ہی اکٹھا کیا۔ اب نظر مولانا ابوالحسن علی ندوی پر پڑتی ہے  
 اسی ندوہ میں پہلے مثلاً پچاس فاضلوں کو جمع کریں اور پھر اس میں سے انتخاب  
 کر کے ایک چھوٹی مجلس (مثلاً دس ممبروں) کا کر کے اصل تصنیف کا کام  
 اس کے سپرد کریں جو برابر اس بڑی مجلس سے مشورہ کرتی رہے۔ بد قسمتی  
 سے ٹھوس تعمیری کاموں کی عادت ہم لوگوں سے بالکل چھوٹ گئی ہے  
 اور اس کا خمیازہ قدم قدم پر اٹھا رہے ہیں۔

س۔ مجلس تحقیقات شرعیہ کب اور کس طرح قائم ہوئی، اس کے قائم کرنے کا مقصد  
 کیا تھا؟ احقر ایم نور الحق جاوید، میسوراسٹیٹ۔

ج۔ یکم ستمبر ۱۹۶۳ء کو ندوۃ العلماء لکھنؤ میں چودہ فضلاء جمع ہوئے اور انھوں نے  
 مجلس تحقیقات شرعیہ کے نام سے ایک مجلس قائم کی، میسر پیش نظر اس کا مقصد فقہ کی  
 جدید تدوین تھا۔ مسلم پرسنل لا اس کا ایک جز تھا جیسا کہ میں نے اس وقت جو مقالہ پڑھا تھا اس  
 سے ظاہر ہے۔

صورت یہ ہوئی کہ ۲۶ جولائی ۱۹۶۳ء کے صدقہ جدید میں راقم الحروف کا مراسلہ  
 شائع ہونے کے بعد مولانا ابوالحسن ندوی صاحب نے مجھے خط لکھا تھا۔ میرا قیام اس وقت  
 اجیر میں تھا، خط ملنے کے بعد مقررہ تاریخ پر لکھنؤ پہنچا ادھر مولانا ابوالحسن ندوی نے  
 اکابر فضلاء کو بھی مدعو کیا اور یکم ستمبر کو یہ مجلس قائم ہو گئی۔ مولانا ندوی صاحب کا پہلا



بِسْمِ تَعَالٰی

محبت گرامی: حفظ

السلام علیکم ورحمۃ اللہ وبرکاتہ

امید ہے کہ آپ بخیریت ہوں گے۔ ۲۶ جولائی ۱۹۶۳ء کے صدق جڈ  
میں تدوین فقہ جدید کے عنوان سے آپ کا فکر انجیزم اسلڈ پڑھا، جزاک اللہ  
خیراً۔ عرصے سے یہ خیال آ رہا تھا کہ اس کام کے لیے ندوۃ العلماء ایک مناسب  
و موزوں مرکز ہے، محترم مولانا عبدالماجد صاحب کے نوٹ نے اس  
کی تائید کر دی لیکن یہ کام جب ہی ہو گا جب آپ جیسا ایک فاضل جس کا  
ذہن اس موضوع پر کام کر رہا ہے اس کام کے لیے فارغ ہو جائے، میں  
سمجھتا ہوں کہ اس کام میں اب مزید تاخیر کی گنجائش نہیں آپ جلد اپنے  
متعلق فیصلہ کر لیں کہ آپ کب یہاں اس کام کے لیے منتقل ہو سکتے  
ہیں، بے تکلف یہ بھی لکھ دیں کہ آپ کے موجودہ حالات میں کس قدر انتظام  
ضروری ہو گا، چونکہ یہ ایک مشترک دینی ضرورت ہے اور آپ کی حیثیت  
ایک صاحب فکر اور داعی کی بھی ہے، اس لیے یقیناً اس میں اس طرز پر  
سوچنے کی ضرورت نہ ہو گی جیسا کہ اس زمانہ میں سوچنے کا رواج ہے، پھر  
بھی یقین کے ساتھ لکھ دیں کہ ادارہ کو کس قدر انتظام کرنا ہو گا۔ میری  
خواہش ہے کہ آپ کا ندوۃ العلماء سے یہ تعلق برقرار رہے، آپ کے لیے  
بھی اس سے زیادہ مناسب جگہ شاید مشکل سے پائی جاسکے۔  
مجھے آپ کے جواب کا شدت سے انتظار رہے گا، بعد کی تنظیمات



جن کی طرف مولانا عبد الماجد صاحب نے اشارہ فرمایا ہے بعد کا مرحلہ ہے  
امید ہے کہ مزاج بالکل بخیر ہوگا۔

والسلام  
مخلص ابوالحسن علی ریکم الاست ۱۹۶۳ء  
دارالعلوم ندوۃ العلماء،  
بادشاہ باغ، لکھنؤ۔

میں نے جواب پر مولانا ندوی صاحب کا دوسرا خط یہ ہے :

لکھنؤ، ۱۰/۸/۶۳

محبت مکرم محترم

السلام علیکم ورحمۃ اللہ وبرکاتہ، عنایت نامہ عین انتظار و اشتیاق کی  
حالت میں پہنچا۔ میرا دوسرا عریضہ جس میں یکم ستمبر کے جلسہ مذاکرات کی  
اطلاع دی گئی ہے اب پہنچ گیا ہوگا اور امید ہے کہ آتے کا ارادہ فرمایا  
ہوگا، اس مجلس میں ابتدائی خاکہ اور طریق کار طے کیا جائے گا اس  
میں آپ کی شرکت ناگزیر ہے۔

اس سے بڑی مسرت ہوئی کہ آپ نے آنے کے لیے آمادگی ظاہر  
کی ہے، جس نے تکلفی کے ساتھ آپ نے تفصیلات لکھ دیں اس کا شکر گزار  
ہوں، آپ نے جتنا مشاہرہ لکھا ہے اس سے مجھے اختلاف نہیں ہے۔ حقیقتاً  
آج کل اس سے کم میں ضروریات کا پورا ہونا مشکل ہے۔ انشاء اللہ ندوۃ العلماء  
کی طرف سے یہی پیش کش ہوگی اور یہ ایک علیحدہ شعبہ کے لیے ایک خصوصی  
انتظام ہوگا ورنہ ہمارے یہاں اس وقت سب بڑی تنخواہ مولانا محمد اویس

سے غالباً دو توڑو پیسہ لکھا تھا۔



کی ہے اور ابھی تک ان کو بھی اس سے کم ہی پیش کیا جاتا رہا ہے۔ بہر حال اس سلسلے میں مزید کسی گفتگو کی ضرورت نہیں اس کو آپ طے شدہ سمجھیں۔

البتہ دو سکرام کے متعلق مجھے شکال ہے، یہ کام پوری ذہنی یکسوئی اور انہماک چاہتا ہے اور اس کے لیے ضروری ہے کہ کوئی دوسری ذمہ داری اور فکر نہ ہو اس لیے میں اس پر اصرار کروں گا کہ ادارہ کی ذمہ داری اور مشغولیت بالکل نہ ہو۔ میری رائے یہ ہے کہ آپ اس کے ختم ہونے کا کوئی اعلان نہ کریں ابھی وہ کوئی زیادہ متعارف بھی نہیں ہے۔ آپ فی الحال یہاں آجائیں، آپ کو یہاں اگر اطمینان حاصل ہوا اور آپ اس کو اپنی علمی سرگرمی کا میدان بنانا طے کریں تو فہماور نہ اس کو دوبارہ شروع کر سکتے ہیں۔ میں مخلصانہ طریقہ پر آپ سے یہ عرض کرنا چاہتا ہوں کہ قدیم وسیع اور معروف ادارہ سے آپ کی وابستگی اور تعلق اور اس کے وسائل کا حصول آپ جیسے صاحب صلاحیت عالم کے بہت مفید اور اس کے علمی منصوبوں کی تکمیل کے لیے معاون۔ شاید اللہ تعالیٰ آپ سے کوئی ایسا بڑا کام لے جو نہ صرف ہندوستان کے مسلمانوں کے لیے مفید ہو بلکہ ملت اسلامیہ کے لیے مفید اور وقت کا ایک اہم کام ہو۔

بہتر تو یہ ہوتا کہ اس ابتدائی مجلس سے پیشتر آپ یہاں آجائے تاکہ گفتگو کے لیے بنیاد اور خاک تیار کر لیتے، لیکن اگر ایسا ممکن نہ ہو تو آپ اس میں شرکت ضرور کریں اور ذرا تفصیل سے لیکن منضبط اور اصولی طریقہ پر کام کا تخمیل اور خاکہ لکھ کر لیتے آئیں تاکہ گفتگو بغیر کسی روشنی اور نشاندہی



کے شروع ہو کر تاریکی و ابہام میں ختم نہ ہو جائے۔

آپ کے جواب اور نظام کا انتظام کروں گا، بہتر یہ ہے کہ آپ اس پتہ پر جواب دیں۔

ابوالحسن علی ندوی، تکیہ کلاں، رائے بریلی۔

میں ۲۹ اگست تک وہیں رہوں گا، امید ہے کہ مزاج بخیر ہوگا۔

فخلص

ابوالحسن علی

مس:۔ معلوم ہوا کہ کہ مجلس نے پہلی ہی میٹنگ میں مسلم پرسنل لا کے مسئلے کو لینا مناسب نہیں سمجھا اور جدید مسائل پر کام شروع کرنے کی بات طے کی۔ کیا یہ صحیح ہے؟ جب مجلس نے اس کو نظر انداز کر دیا تو پھر آپ نے وہ مجلس کیوں نہیں قائم کی جس کا ارادہ آپ نے ۲۶ جولائی کے صدقہ جدید میں ظاہر فرمایا تھا۔ (ایضاً)

ج:۔ جی ہاں! یہ بات صحیح ہے۔ میں نے مجلس اس بنا پر نہیں قائم کی کہ ہمارے علماء کا ذہن اس کے لیے تیار نہ تھا اور وہی بات کھل کر سامنے آگئی جس کا اظہار میں نے اپنے مراسلہ میں اور مولانا دریابادی نے اپنے نوٹ میں کیا تھا کہ "کھوس تعمیر می کاموں کی عادت ہم لوگوں سے بالکل چھوٹ گئی ہے" پھر مجلس قائم کرنے کے لیے جن مسائل و ذرائع کی ضرورت تھی ان کی توقع بھی نہ رہ گئی تھی۔

مس:۔ مجلس تحقیقات شرعیہ کی کارروائی اگر محفوظ ہوں تو براہ کرم بھیج دیجیے (ایضاً)

ج:۔ کارروائی اگر نوٹ کی گئی ہو تو ندوۃ العلماء لکھنؤ سے منسکالیجے، اس میں ایک مقالہ مولانا ابوالحسن علی ندوی صاحب نے پڑھا تھا اور دوسرا مقالہ راقم الحروف نے پڑھا تھا مولانا کے مقالہ کا عنوان تھا "مسلم ممالک میں پرسنل لا اور جدید تمدن کے پیدا کیے ہوئے قابل غور مسائل" اور میرے مقالے کا عنوان "تدوین فقہ کی تاریخ اور موجودہ



حالات کا جائزہ“ تھا، یہ دونوں سہ ماہی کے افرقان میں شائع ہو چکے ہیں۔

ستمبر ۱۹۶۲ء میں مولانا کا مقالہ اور اکتوبر ۱۹۶۳ء میں میرا مقالہ موجود ہے وہیں دیکھ لیا جائے اس سے کچھ اندازہ ہو جائے گا۔ ابتدا کی چند سطریں حذف کر کے میرا مقالہ ”فقہ کی جدید تدوین میں موجودہ حالات کی رعایت“ کے نام سے ”مقالات امینی“ میں بھی شائع ہو چکا۔ یہ مجموعہ یونیورسٹی پبلیکیشنز مسلم یونیورسٹی علی گڑھ سے مل سکتا ہے۔

مس: ۵:- ۲۸، ۲۷ دسمبر ۱۹۶۲ء کو بمبئی میں مسلم پرسنل لا رکنیشن کے بعد ہی حکومت کے نمائندے نے اعلان کیا کہ مسلمانوں کی مرضی کے بغیر حکومت ”پرسنل لا“ میں کوئی مداخلت نہ کریگی کیا اس بات کی توقع کی جاسکتی ہے کہ حکومت آئندہ کوئی قدم نہ اٹھائے گی؟۔ نیازمند فرحت احساس ج: :- بمبئی رکنیشن نے صورت حال کی نزاکت کا اندازہ کر کے ایک بورڈ قائم کیا ہے جس سے بڑی توقعات وابستہ ہیں کہ وہ مسلمانوں کی پریشانیوں کا کوئی حل تجویز کرے گا اور پرسنل لا کی مخالفت میں حکومت کے اقدام کو برداشت نہ کرے گا۔ اس میں دو رائے کی گنجائش نہیں ہے کہ معاشرتی فساد کی وجہ سے یا معاشرہ کی سطح بلند نہ ہونے کی وجہ سے مسلمانوں کو بعض مسائل کے عملدرآمد میں دشواریاں پیش آرہی ہیں اگر ان پر قابو پانے کی جلد از جلد کوشش نہ کی گئی تو یہ مسئلہ اسی طرح اٹھتا رہے گا اور مسلم زعماء اپنی ساری توانائی اسی کی نذر کرتے رہیں گے۔

دراصل قانون کی دو قسمیں ہیں (۱) اصلی اور (۲) ذیلی۔ اصلی وہ ہیں جو شارع کی طرف مستقل عمل کے لیے مقرر ہوتے ہیں۔ ان میں تبدیلی نہیں ہوتی بلکہ حالات کے لحاظ سے ان کے موقع و محل کی تعیین ہوتی ہے۔ ”ذیلی“ وہ ہیں جو قوت نافذہ کی طرف سے ”اصلی“ پر عمل درآمد کے لیے وقتاً فوقتاً مقرر کیے جاتے ہیں اور حالات کے لحاظ سے ان میں تبدیلی ہوتی رہتی ہے۔ اگر قوت نافذہ نہ ہو تو علماء کو اس قسم کے قوانین وضع کرنے کا



اختیار ہے۔

اصلی قانون کی مثال ماہر طبیب کے نسخے کی ہے جس کو وہ مریض کی حرکت، مریض کی حرارت مرض اور مزاج کی کیفیت، قویٰ، عمر اور موسم کو ملحوظ رکھ کر تجویز کرتا ہے اور پھر مریض، مرض اور موسم میں تبدیلی کے ساتھ نسخہ میں بڑھانا گھٹانا کرتا ہے اور اگر سابقہ حالت پھر واپس آجاتی ہے تو سابقہ لکھی ہوئی دوائیں دوبارہ استعمال کرانے لگتا ہے۔

بہینہ اس کا یہی طرز عمل تجویز کی ہوئی غذا کے بارے میں ہوتا ہے۔ ذیلی قانون کی مثال ان تدبیروں اور ضابطوں کی ہے جو ہر طبیب دوا اور غذا کو کارآمد بنانے کے لیے تجویز کرتا ہے، جن میں جوانی، بڑھاپا اور گرمی سردی کی رعایت ناگزیر ہوتی ہے۔ مثلاً گرم و سرد ہوا سے بچنے کی تاکید، زیادہ کھانے سے روکنا، دھوپ میں چلنے اور برف کا پانی پینے سے منع کرنا وغیرہ۔

ایسی حالت میں نسخہ کی کسی دوا کو نظر انداز کیا جاسکتا، نہ طبیب کے اختیار تمیزی کو سلب کیا جاسکتا ہے اور نہ ضرورت کے وقت مناسب تدبیروں اور ضابطوں کے اختیار کرنے سے اس کو روکا جاسکتا ہے۔

اسی طرح اصلی قانون ذخیرہ سے نہ کسی قانون کو نظر انداز کیا جاسکتا ہے نہ قوت نافذہ کے اختیار تمیزی کو سلب کیا جاسکتا ہے جس کو وہ موقع و محل کی تمیین میں استعمال کرتا ہے اور نہ حالات کے لحاظ سے ذیلی قانون کو وضع کرنے سے روکا جاسکتا ہے۔

ذیلی قانون وضع کرنے کی ضرورت دو وجہوں سے ہوتی ہے۔

(۱) معاشرتی فساد کی وجہ سے اصلی قانون پر عمل درآمد دشوار ہوتا ہے۔

(۲) اصلی قانون پر عمل کے لیے معاشرہ کی جس قدر بلند سطح درکار ہے وہ نہیں ہوتی۔

اس وقت دونوں وجہیں موجود ہیں اور دینی معاملات کی ذمہ دار حکومت موجود



نہیں ہے اس لیے علماء کو ذیلی قانون کی طرف خصوصی توجہ کرنی چاہیے۔ مثلاً معاشرتی فساد کی وجہ سے جہیز، تنک، شادی بیاہ کی غلط رسوم، دولہا کی ناجائز فرمائشیں، جہر کی زیادتی، ذات برادری کی تفریق وغیرہ، مسلم معاشرہ کے لیے لعنت ہیں جن سے زہم و کشتی بچیاں زندہ درگور بنی ہوئی ہیں۔

اسی طرح تعدد ازواج کا رواج اگرچہ کم ہے لیکن بعض صورتوں میں دوسری بیوی کی حق تلفی سے انکار کی گنجائش نہیں ہے۔ معاشرتی سطح بلند نہ ہونے کی وجہ سے طلاق کا استعمال نہایت غلط طریقے سے ہو رہا ہے اور بسا اوقات تین طلاقوں کے نفاذ سے پورا خاندان تباہ ہو جاتا ہے۔ یتیم پوتے کی کفالت چچا کے ذمہ تھی، اگر وہ مفلس ہو تو حکومت ذمہ دار تھی۔ اب کوئی حکومت ذمہ داری قبول کرنے کے لیے تیار نہیں اور کوئی طاقت چچا کو مجبور نہیں کر سکتی۔ یہ اور اس قسم کے بہت سے مسائل ہیں جن سے مسلم معاشرہ کرب و اذیت میں مبتلا ہے۔ اگر علماء کرام نے ان مسائل سے غفلت برتنی تو مجبور ہو کر مسلمان حکومت کا دروازہ کھٹکھٹائیں گے اور پھر "پرسنل لار" کی حفاظت کے لیے گٹے بچھاڑ بچھاڑ کر تقریریں کی جائیں گی۔ مذہب زندگی کے لیے ہے اور زندگی مذہب کے لیے ہے۔ اگر مذہب زندگی کے مسائل حل کرنے میں ناکام رہا تو غلط و تقصیر کی محفل گرم کرنے سے اس کی حفاظت نہ ہو سکے گی۔ کنونشن میں صرف "پرسنل لار" کے ایک پہلو سے بحث ہوئی ہے۔ اس کے علمی اور عملی پہلو کی طرف کوئی توجہ نہیں دی گئی۔ "بورڈ" کا دائرہ کار اگر صرف ایک پہلو تک محدود رہتا ہے تو ہم بلا تامل کہنے کے لیے تیار ہیں کہ یہ مسئلہ جس جگہ پہلے تھا اسی جگہ اب بھی ہے۔ اور اگر اس نے کچھ علمی و عملی قدم اٹھایا تو یہ بے شک ایک بڑا کارنامہ ہو گا جس پر ملت جس قدر بھی فخر کرے کم ہے۔ لیکن اس قدم کے لیے جس قدر ذہنی و فکری تبدیلی کی ضرورت ہے، ہمارے علماء سر درست اس کے لیے تیار نہیں ہیں۔



مس:۔ مسلم پرسنل لار سے متعلق کس قسم کے کام آپ کے پیش نظر ہیں؟۔ طفری یا جیلانی  
ج:۔ ۱۔ مسلم پرسنل لار سے ان نظائر کو علیحدہ کرنا جو انگریزی راج میں اس کے  
جزو بن گئے ہیں۔

۲۔ ان مسائل کی فہرست تیار کرنا جن پر عمل درآمد سماجی خرابیوں کی وجہ سے دشوار ہو رہا  
ہے۔

۳۔ پرسنل لار پر عمل درآمد کے لیے سماجی خرابیوں کے ازالہ کی تدبیروں پر غور کرنا اور  
ان کے خلاف عملی قدم اٹھانا۔

۴۔ ان غلط رسوم کے متعلق حکم شرعی کا اظہار جنہوں نے مسلمانوں کی خانگی زندگی کو  
عذاب بنا دیا ہے۔

۵۔ ان رسوم کے ازالہ کے لیے شرعی اخلاقی اور قانونی کوشش کرنا۔

۶۔ پرسنل لار کی تدوین جدید اور اس کو منظور کرانے کی کوشش کرنا۔

۷۔ پرسنل لار کو نافذ کرانے کے لیے مؤثر جدوجہد کرنا، چوں کہ اس مسئلے سے ایک  
عرصہ تک راقم الحروف کا تعلق رہا ہے اس لیے وقت ضرورت اور باتیں بھی عرض  
کی جاسکتی ہیں جو شاید اس مسئلے پر غور و فکر کرنے کے لیے مفید ہوں۔

مس:۔ یقیناً آپ کے علم میں ہوگا کہ ہندوؤں، مسلمانوں، عیسائیوں اور پارسیوں کے جداگانہ  
پرسنل لار کے علاوہ ہندوستان میں ازدواج اور وراثت کا ایک سیکولر قانون بھی  
موجود ہے جو کہ ۱۹۵۴ء کے اسپیشل میرج ایکٹ اور ۱۹۲۵ء کے انڈین سیکشن  
ایکٹ پر مشتمل ہے۔ کوئی دوا شخص خاص مرد و عورت خواہ ان کا مذہب ایک ہی ہو یا مختلف  
بلا لحاظ مذہب ۱۹۵۴ء کے قانون کے تحت باہم شادی کر سکتے ہیں، اس صورت میں ان  
دونوں پر ان کے پرسنل لار کے بجائے ازدواج کے قانون مذکور کا اطلاق تو ہوگا ہی  
ان دونوں کی سنجی جائداد کی وراثت بھی ان کے پرسنل لار کے بجائے ۱۹۲۵ء کے ہندوستانی قانون وراثت



کے تابع ہوگی بشرعی لحاظ سے ایکٹ کے بارے میں آپ کی جو رائے ہو اس سے مطلع فرمائیں؟  
 احقر ولی الرحمن، بہرائچ۔

ج :- جیسا کہ آپ کو معلوم ہے کہ اسلام میں شادی بیاہ اور جائداد کی تقسیم کے جو اصول و ضوابط مقرر ہیں یہ ایکٹ کئی صورتوں میں ان کے خلاف ہے۔ مثلاً :

۱۔ اسلام میں غیر کتابیہ عورت سے شادی نہیں ہے جب کہ اس میں بلا لحاظ مذہب ہر ایک سے درست ہے۔

۲۔ مرد کتابی ہو اور عورت مسلمان تو بھی جائز نہیں ہے جب کہ اس میں کسی طرح کی کوئی قید نہیں ہے۔

۳۔ موجودہ حالات میں مفاسد کے اندیشہ سے کتابیہ کے ساتھ شادی بیاہ کرنے پر پابندی لگانے کا اسلامی قوت نافذہ کو اختیار ہے۔ جیسا کہ حضرت عمر رضی اللہ عنہ نے کیا تھا۔ غالباً مفاسد ہی کے تجربہ کے بعد علماء اس شادی کو نہ پسند کرتے اور نہ عام طور پر اجازت دیتے ہیں۔

۴۔ وراثت کے استحقاق میں اہم رکاوٹ اختلاف دینی ہے، جن صورتوں میں مرد و عورت کے درمیان دینی اختلاف کی بنا پر رشتہ ازدواج نہ قائم ہو سکے گا ان میں شرعی لحاظ سے کوئی ایک دوسرے کی جائداد کا وارث بھی نہ ہوگا۔

س :- کیا آپ نا انتخاباتی کمیشن کی اس دستخط سے واقف ہیں جو مسلم پرسنل لا کی تبدیلی کے لیے لیا جا رہا ہے اس کا انجام کیا ہوگا؟ (ایضاً)

ج :- خوشی کی بات ہے کہ مختلف مسلم جماعتوں کی متفقہ کوششوں کی بدولت اب پارلیمنٹ میں مسلمانوں کی آواز کا وزن محسوس کیا جانے لگا ہے اور اس راہ سے مسلم پرسنل لا میں تبدیلی کی سرِ دست زیادہ حوصلہ افزائی نہیں ہو رہی ہے۔ لیکن عدالت کی راہ سے تبدیلی کا سلسلہ پستور جاری ہے جس کی خبر بھی عام لوگوں کو نہیں ہو پاتی مسلم یونیورسٹی شعبہ قانون



کے چند اساتذہ قابلِ مبارکباد اور پوری ملت کی طرف سے شکر یہ کے مستحق ہیں کہ آزادی کے بعد سے اب تک عدالت نے مسلم پرسنل لا کے خلاف جس قدر فیصلے کیے ہیں ان کی فہرست تیار کر رہے ہیں امید ہے کہ وہ جلد ہی تیار ہو جائے گی جس سے لوگ فائدہ اٹھا سکیں گے۔ مسلم پرسنل لا میں تبدیلی کو روکنے کے لیے سب زیادہ مسلم معاشرہ کی طرف توجہ دینے کی ضرورت ہے لیکن اس میں محنت و جان فشانی زیادہ اور نام و نحو شہرت کم ہے۔ غالباً اسی لیے مسلم جماعتوں کی توجہ بس تجویزیں پاس کر دینے تک محدود ہے ویسے اس موضوع پر کسی جماعت سے بات کیجئے تو حسبِ معمول کام کی اتنی لمبی فہرست پیش کر دے گی تو پھر کیشانی کی ہمت نہ ہوگی، لیکن واقعہ یہ ہے کہ اس میدان میں کام نہ ہونے کی بڑی وجہ ہے اور کام کا اصلی میدان یہی ہے۔ ورنہ ناکھوانی کمیشن جس انداز سے دستخط لے رہا ہے اندیشہ ہے کہ کچھ دنوں کے بعد تبدیلی کی آواز خود مسلم معاشرہ کی آواز بن جائے گی اور اس کام پر جلسے جلوس اور کانفرنسیں حسبِ معمول پھر بھی ہوتے رہیں گے کہ مسلمانوں کا ایک طبقہ اپنی بقا کے لیے ان کا محتاج ہے اگرچہ ملت کا فائدہ ان میں زیادہ نہ ہو۔

۱۹۵۵ء پھر ۱۹۶۲ء کے بعد ۱۹۷۲ء اور اب ۱۹۷۸ء میں تبدیلی سے متعلق یہ کوشش ہے جو سر دست دب گئی ہے اب دیکھیے کہ مخالفین کو لب اس کا موقع ملتا ہے۔ دراصل یہ بڑی زبردست سازش ہے جو مسلمانوں کو تعمیری کام سے ہٹانے اور مدافعت میں سارا زور لگا دینے کے لیے وقتاً فوقتاً اختیار کی جاتی ہے۔

نہ ۵۔ عرصے سے آپ فقہ کی جدید تدوین کے داعی ہیں، مسلم پرسنل لا پر نظر ثانی کی ضرورت محسوس کر رہے ہیں اور جدید مسائل حل کرنے کی طرف توجہ دلا رہے ہیں، آپ کے سامنے ان تمام کاموں کے لیے طریق کار کا نقشہ کیا ہے؟ ذرا اس کو تفصیل کے ساتھ بتا دیجئے تاکہ ہم لوگوں کو سمجھنے میں آسانی ہو۔ (مولانا، تقی الرحمن، ریاض، سعودیہ عربیہ

ج:۔ جدید مسائل حل کرنا ہو یا سماجی خرابیوں کی وجہ سے مسلم پرسنل لا پر نظر ثانی ہو



اس قسم کے جلا شرعی امور کے لیے سب پہلا قدم یہ ہے کہ "اجماع" کو متحرک اور جاندار بنایا جائے۔

"اجماع" دراصل قانون کو قابلِ عمل و قابلِ نفاذ بنانے کے لیے ایک قسم کا اختیار ہے جو شارعِ اصلی اور مقتنِ حقیقی کی طرف سے ان لوگوں کو عطا ہوا ہے جو فکری و علمی حیثیت سے اس کی صلاحیت رکھتے ہیں۔

اجماع کی اہمیت کا اندازہ اس سے ہوتا ہے کہ قرآنی تعلیمات، ونبوی تشریحات اپنے اپنے رنگ میں جامع ہونے کے باوجود ہر دور کی سماجی خرابیوں اور نئے پیدائشی حالات و مسائل کے تذکرہ سے خالی ہیں۔ بلاشبہ ہدایتِ الہی کامل ہیں جیسا کہ قرآن حکیم میں ہے۔

"آج میں نے تمہارے لیے تمہارا دین پورا کر دیا اور تمہارے اوپر اپنی نعمت

تمام کر دی اور دینِ اسلام کو تمہارے لیے پسند کیا"

لیکن کامل ہونے کا یہ مطلب ہرگز نہیں کہ ہر قسم کی سماجی خرابیوں پر قابو پانے کی تدبیروں اور ہر دور کے پیش آمدہ مسئلوں کا تفصیلی نوکران میں موجود ہے۔ جیسا کہ فقہ کی کتابوں میں ہے۔ لا ادراج حکم کل حادثۃ فی القرآنؐ۔ یہ نہیں ہے کہ ہر جزئی حادثہ و واقعہ کا مراحۃً حکم قرآن میں موجود ہو۔

ایسی حالت میں فطری طور پر کسی ایسی شکل کی ضرورت ہے جو وقتِ ضرورت مسائل کا محل متعین کرتی رہے۔ نیز ہدایات کی روشنی میں نئے پیش آمدہ مسائل کا حل تلاش کر کے زندگی اور قانون میں ہم آہنگی پیدا کرتی رہے، ورنہ زمانہ کا مفتی، بہت سے مروجہ مسائل کو جھمل قرار دے دے گا اور پیش آمدہ مسائل میں اپنا رنگ بھر کر لوگوں کو عمل کے لیے مجبور کرے گا۔ اور پھر دین کے کمال کا دعویٰ باطل ہو جائے گا۔



اسلامی اصول قانون میں "اجماع" کو جس قدر اہمیت حاصل ہے۔ قسمتی ہے  
 اسلامی تاریخ میں اسی قدر بے توجہی برتی گئی ہے۔ شخصی حکومتوں کے زمانے میں اس  
 بنا پر حوصلہ افزائی نہیں کی گئی کہ حکومتیں عموماً ایسا کوئی "ادارہ" برداشت کرنے کے  
 لیے تیار نہیں ہوتی ہیں جو ایک طرف تو حالات و مسائل میں آزادانہ غور و فکر اور فیصلہ کا حامل  
 ہو اور دوسری طرف عوامی رجحان کو مائل کرنے کی اس میں طاقت و صلاحیت ہو۔

در اصل سیاسی مفاد کی وجہ سے "اجماع" جیسے اہم اصول کو بروئے کار آتے  
 رہنے کا موقع نہ مل سکا اور بعد میں یہ خیال عام ہو گیا کہ اجماع میں چونکہ جمیع امت کا اتفاق  
 ہونا چاہیے اور یہ صورت حال تقریباً ناممکن ہے۔ حالاں کہ حضرت شاہ ولی اللہ دہلوی  
 دہلوی فرماتے ہیں۔

"اصل ثالث از اصول شریعت اجماع امت باز جامعہ متخیل اہل زمان  
 است بمعنی اتفاق جمیع امت مرحومہ بحیثیت لا یشئذ منہم فرد واحد  
 منہم خیال محال است ہرگز واقع نہ شدہ"

اجماع کثیر الوقوع اہل حل و عقد است از فقیہان امصار این معنی  
 در مسائل مصرحہ فاروقی اعظم یافتہ می شود کہ اہل حل و عقد بران  
 اتفاق کردہ اند

اجماع کی ممکن الوقوع صورت یہی ہے کہ قانونی معاملات میں اہل حل و عقد کی ایک  
 اعلیٰ مجلس قائم کی جائے اور وہ حالات و مسائل میں غور و فکر کے بعد صحیح حل تجویز کرے  
 جو ایک طرف شرع و سنت کے خلاف نہ ہو اور دوسری طرف ضروریات زندگی سے ہم آہنگی  
 پیدا کرنے والا اور دشواریوں پر قابو پانے والا ہو۔

اجماع بحیثیت مجموعی ہدایت الہی کی کئی پالیسی اور بنیادی اصول کے تحت ہونا



چاہیے۔ علیحدہ علیحدہ قرآن و سنت میں اس کی سند ضروری نہیں ورنہ اجماع سے کوئی فائدہ نہ ہوگا۔ یعنی جس امر پر اجماع ہوا ہے یہ ضروری نہیں کہ قرآن و سنت میں اس کے لیے مستقل سند موجود ہو بلکہ اس کا اسلام کے بنیادی اصول اور اس کی کلی پالیسی کے تحت ہونا کافی ہے جیسا کہ فقہاء کی تشریحات سے واضح ہوتا ہے۔

البتہ جن لوگوں سے اجماع منعقد ہوتا ہے یا اس معاملہ میں اہل حل و عقد کہلانے کے مستحق ہیں ان کا علمی و علمی حیثیت سے میاری اوصاف کا ہونا ضروری ہے تاکہ قوم ان کے فیصلے کو سند کا مقام دینے میں حق بجانب ہو۔ علمی حیثیت سے مثلاً :

- ۱۔ قرآن حکیم میں علم و بصیرت کا درجہ حاصل ہو صرف معلومات کافی نہ ہوں گی۔
- ۲۔ سنت نبویؐ کو روایت و درایت کے معیار پر جانچنے کے طریقے سے واقفیت ہو اور اس کے صحیح مقام و محل کے تعین کی معرفت ہو۔
- ۳۔ صحابہ کرامؓ کی زندگی سے واقفیت اور ان کے اجماع و فیصلہ کا علم ہو۔
- ۴۔ قیاس کے ذریعہ استدلال و استنباط کے اصول و قواعد معلوم ہوں
- ۵۔ قوم کے مزاج و حالات و تقاضوں، رسم و رواج اور عادات و خصائل سے بھی واقفیت ہو۔

- ۶۔ جدید رجحانات اور تقاضوں سے واقفیت کے لیے ایسے حضرات کو شامل کیا جائے جو زیر بحث معاملات میں سنجیدگی کے ساتھ رائے دے سکیں۔
- علمی حیثیت سے مثلاً اونچے اخلاق و کردار کے حامل ہوں، مامورات پر عمل کرتے اور منہیات سے بچتے ہوں، اس کے لیے تقویٰ کا کوئی خاص معیار نہیں ہے، بلکہ فسق و فجور اور بری عادتوں سے پاک ہونا کافی ہے۔ اسی طرح زندگی کے عام حالات و معاملات میں غیر محتاط نہ ہونا چاہیے۔



اجماع کے انعقاد کے لیے صاحب صلاحیت کا کثیر تعداد میں ہونا ضروری نہیں بلکہ نہ ہمایا ہونے کی صورت میں کم از کم تین آدمی سے بھی کام چل سکتا ہے۔  
 نیز اجماعی فیصلے میں ہر حیثیت سے سب کا متفق ہونا ضروری نہیں بلکہ اکثریت کا اتفاق ضروری ہے۔ جیسا کہ صحابہ کرام رضی اللہ عنہم کی زندگی اور ان کے طرز عمل میں اس کا ثبوت ملتا ہے اور امام غزالیؒ فرماتے ہیں ”بیشک اقل کی مخالفت کے ساتھ اجماع منعقد ہوتا ہے۔“  
 قاعدہ کے مطابق اجماع منعقد ہونے کے بعد اسلام کے قانونی نظام میں اسے کافی اختیار حاصل ہیں۔ مثلاً:

- ۱۔ حالت اور تقاضوں کے مطابق قرآن و سنت کی روشنی میں نئے قوانین وضع کرنا۔
- ۲۔ پرانے اجماعی فیصلے جو حالات و مصلحت کے تابع تھے ان میں موجودہ حالات و مصالح کے پیش نظر مناسب ترمیم کرنا۔
- ۳۔ وہ احکام جو بتدریج نازل ہوئے ہیں مباشرتی حالات کے لحاظ سے انھیں مقدم و مؤخر کرنا۔
- ۴۔ وہ احکام جن میں عرب کے مقامی حالات، رسم و رواج، خصائل و عادات ملحوظ ہیں ان کی روح اور پالیسی برقرار رکھتے ہوئے جدید حالات کے پیش نظر ان کے لیے نیا قالب تیار کرنا۔
- ۵۔ وہ احکام جو وقتی تقاضوں اور مصلحت کے تحت ہیں۔ موجودہ تقاضے اور مصلحت کے تحت ان میں مناسب ترمیم کرنا۔
- ۶۔ رسول اللہ صلی اللہ علیہ وسلم کے اصحاب جن احکام میں مختلف رائے ہیں مقول و دلیل کی بنا پر ان میں سے کسی ایک کو ترجیح دینا۔
- ۷۔ فقہاء کی مختلف رایوں میں حالات و تقاضے کی مناسبت سے ان میں ترجیحی صورت



## صورت پیدا کرنا وغیرہ۔

جن لوگوں نے ہدایت الہی کا وقتِ نظر سے مطالبہ کیا ہے۔ نیز مروجہ احکام و مراسم کے باب میں انبیائی طرزِ عمل سمجھنے کی کوشش کی ہے (جس کی تفصیل شاہ ولی اللہ کی کتابوں میں آسانی سے دیکھی جاسکتی ہے) وہ اس حقیقت سے انکار نہ کر سکیں گے کہ ہدایت الہی کے پیشِ نظر دو مقصد رہے ہیں (۱) قلبی و روحانی اصلاح اور (۲) معاشرتی و تمدنی فلاح۔ چنانچہ اس لحاظ سے "ہدایت" میں دو قسم کے قوانین پائے جاتے رہے ہیں (۱) ایک وہ جن کی روح اور قالب یا معنی اور صورت دونوں ہی متین اور مقصود ہیں۔

(۲) دوسرے وہ جن کی روح اور معنی مقصود ہیں قالب اور صورت مقصود نہیں ہیں۔ پہلی قسم کے قوانین غیر متبدل اور یکساں رہنے والے ہیں اس میں کسی قسم کی تبدیلی نہ شکل و صورت میں ہو سکتی ہے اور نہ روح و معنی میں، اور دوسرے قسم کے قوانین چونکہ سماجی زندگی کے مختلف حالات و وقت اور موقع کی مناسبت کے تابع ہوتے ہیں اس لیے معاشرہ کی حالت کی تبدیلی اور تمدنی ترقی کے ساتھ ان کی شکل و صورت میں تبدیلی کی گنجائش ہے۔ شارع کی طرف سے ان کی صرف روح کی بقا کا مطالبہ ہے۔ حالات و زمانہ کے تقاضے کے لحاظ سے شکل و صورت جو بھی متین ہو اس سے بحث نہیں جیسا کہ قرآن کریم کی بعض آیات سے بھی اس بحث پر روشنی پڑتی ہے۔ مثلاً کُلُّ الطَّعَامِ كَانَ حِلاًّ لِّبَنِي إِسْرَءِیْلَ (۳-۹۳) اور فَبُظْلِمٍ مِنَ الذِّیْنِ هَادُوا وَحَرَّمْنَا عَلَيْهِمُ الْمَسٰحِیْمَ (۴-۱۱) وغیرہ۔

ہدایت الہی کی مذکورہ نوعیت و کیفیت کے پیشِ نظر ہر دور میں درج ذیل کاموں کی ضرورت رہتی ہے۔

(۱) حکمِ اصولی اور کئی شکل میں موجود ہے لیکن حالات کی تبدیلی کی بنا پر اس کے موقع



و محل میں تبدیلی لازمی بن گئی ہے تو روح اور پالیسی برقرار رکھتے ہوئے حال اور مقام کی رعایت سے اس کی صورت متعین کرنا، مثلاً محنت اور سرمایہ میں توازن برقرار رکھنے کا مسئلہ یا حق اور فرض کے حدود متعین کرنے کا سوال ہے وغیرہ۔

(۲) حکم موجود ہے لیکن اس پر عمل درآمد قومی و ملی نقصان کا یقین ہے یا حالت اور مصلحت کے بدل جانے کی وجہ سے اس کا اصل مقصد فوت ہو رہا ہے۔ مثلاً ذرائع پیداوار کی تنظیم اور پیداوار کی تقسیم کا مسئلہ ہے یا سرمایہ اور زمین کی نئی تنظیم کے بعد تجارت و زرعت کے بہت سے فقہی مسائل اپنے مقصد میں بڑی حد تک ناکام رہتے ہیں اور شارع کا جو اصل مقصد ہے وہ فوت ہو جاتا ہے۔

اسی طرح معاشرتی زندگی کے بعض فقہی مسائل ہیں جن کا زاب فقہی محل باقی رہا اور نہ ان پر عمل درآمد سے شارع کا اصل مقصد ہی حاصل ہوتا ہے۔

(۳) زمانہ کی کرڈٹوں اور نئی نئی ضرورتوں نے ایسے حالات و مسائل پیدا کر دیے ہیں جن کا فقہ میں کوئی تذکرہ نہیں ہے۔ البتہ اصولی اور عمومی رنگ میں ہدایت الہی ان سب کو شامل ہے۔ مثلاً موجودہ دور کے مالیاتی و سماجی نظام نے بہت سے مسائل (مثلاً انٹرسٹ انشورنس، کوآپریٹو سوسائٹیاں وغیرہ) ایسے پیدا کر دیے ہیں جن میں غور و فکر کے بعد کسی نتیجہ پر پہنچنا اور مذہبی نمائندہ ہونے کی حیثیت سے قوم و ملت کی رہنمائی کرنا ہے۔

ان کاموں کے لیے اجماع کے علاوہ دوسری ضروری چیز اجتہاد کا بند دروازہ کھولنا ہے۔ بدقسمتی سے موجودہ دور میں جو طبقہ اجتہاد کا پرزور حامی ہے وہ اس کے نشیب و فراز سے واقف نہیں اور جو طبقہ کچھ واقفیت رکھتا ہے اس کی نظر میں عملاً عرصہ سے اجتہاد کا دروازہ بند ہو چکا ہے اور اس کی کنجی بھی گم ہو چکی ہے۔ فقہاء نے ان دونوں افراط و تفریط کی راہوں کی جُرانی بیان کی ہے اور اجتہاد کو فوقہ کا اصل مدار و علیہ مقدار الفقہ



اور تکمیل ہدایت کا اہم باقیہ سرار دیا ہے چنانچہ اس میں شبہ نہیں کہ جو احکام صریح وحی سے ثابت ہیں وہ پیش آنے والے واقعات و حوادث کے مقابلے میں نہایت کم ہیں اگر ان کا حکم وحی صریح سے بذریعہ استنباط نہ معلوم کیا جائے تو یہ مہمل پڑے رہ جائیں گے اور دین کے کمال کا دعویٰ بیکار ہو جائے گا اس بنا پر ضروری ہے کہ مجتہدین کو احکام کے استنباط کا اختیار دیا جائے۔

اسی طرح دوسری جگہ ہے۔

"یہ ضروری بات ہے کہ ایسی نئی نئی صورتیں پیش آئیں جن کا صریح حکم نہ موجود ہو اور پہلے لوگوں نے ان میں اجتہاد کیا ہو، ایسی حالت میں اگر لوگوں کو آزاد چھوڑ دیا جائے کہ وہ من کا رد وانی کریں یا اجتہاد شرعی کے بجائے محض اکل کے تیر چلائے جائیں تو یہ سب خواہشات کی اتباع اور فساد کا موجب ہے۔"

جن لوگوں کا مسلک ہے کہ ائمہ اربعہ پر اجتہاد کا دروازہ بند ہو چکا ہے اب قطعاً اس کی گنجائش نہیں ہے فقہاء نے ان پر اس طرح ملامت کی ہے۔

"یہ باتیں نفسانی خواہشات سے تعلق رکھتی ہیں ان لوگوں کے پاس نہ کوئی دلیل ہے اور نہ ایسی نئی باتوں کی طرف توجہ کرنی چاہیے، یہ حضرات تو ان لوگوں میں سے ہیں جن کے بارے میں حدیث نبویؐ ہے کہ (بغیر جانے بوجھے فتویٰ دیتے ہیں جن سے خود بھی گمراہ ہوتے ہیں اور دوسروں کو بھی گمراہ کرتے ہیں)۔"

اسی طرح جو لوگ اجتہاد کے اس حد تک پر زور حامی ہیں کہ اس کے لیے مقررہ شرطوں اور صلاحیتوں کو ضروری نہیں سمجھتے وہ بالعموم وہی ہیں جن کے دل سے قدامت کی قدر و قیمت نکل چکی اور ماضی کی وہ عظیم شان رواہیں جن پر قومی زندگی کی تعمیر ہوتی ہے ان کی نظر میں فرسودہ اور غیر ترقی یافتہ بن چکی ہیں۔



در اصل یہ لوگ اسلام کا ایک جدید ڈیشن تیار کرنا چاہتے ہیں جن کی تقریباً ہر چیز باہر سے برآمد کی گئی ہو، یہاں ان لوگوں کے طریق کار و انداز فکر سے بحث نہیں ہے۔

کہنا صرف اس قدر ہے کہ مذہبی لوگوں میں اجتہاد کے سلسلے میں اب تک جو رد و قدح چلتی رہی اب اس کا زمانہ ختم ہونا چاہیے۔ صاحب صلاحیت افراد ہر دور میں موجود ہوتے ہیں۔ انھیں کام کی ضرورت کا شدید احساس نہیں ہوتا، یا اس کے مواقع میسر نہیں آتے جس کی بنا پر اجتہادی صلاحیتیں بروئے کار نہیں آتی ہیں۔

بہر حال مذکورہ کام کی انجام دہی کے لیے اجتہاد کا بند دروازہ کھولے بغیر چارہ نہیں ہے۔ فقہاء نے اجتہاد کے لیے کافی سامان فراہم کر دیا ہے۔ اصول و ضابطے مقرر کیے ہیں، کام کا انداز اور طریقہ بتایا ہے، کام کر کے دکھایا ہے۔ اجتہاد کے لیے جس قسم کی صلاحیت درکار ہے اس کی نہایت تفصیل کے ساتھ وضاحت کی ہے۔ اس سے زیادہ ہماری محسرومی اور بے بھری کیا ہوگی کہ اس ذخیرے سے فائدہ اٹھانے کو ہم جرم سمجھیں یا خود فسر ہی میں مبتلا ہو کر اس کی اہمیت محسوس نہ کریں۔

موجودہ حالات و ضروریات کے پیش نظر اجتہاد کے لیے اصرار کے باوجود ہماری رائے انفرادی اجتہاد کی نہیں بلکہ شورائی طرز کے اجتہاد کی ہے کہ علماء کی ایک صاحب صلاحیت مجلس زیر بحث مسائل میں ضابطے کے مطابق غور کر کے باہمی تعاون کے ذریعہ ان کا حل تلاش کرے۔

سر دست اس مجلس کو نہ اونچے پیمانے پر اجتہاد کی ضرورت ہوگی اور نہ کوئی راہ نکلنے کی اجازت ہوگی بلکہ فقہی اصطلاح کے مطابق مجتہد منتسب جس طرح فرائض انجام دیے تھے ویسے ہی یہ مجلس انجام دے گی۔

مثلاً اخذ و استفادہ کے باب میں یہ مجلس وسعت سے کام لے گی نہ بالکلیہ آزاد



و خود رائے ہوگی اور نہ وقت ضرورت دو سکرامام سے استفادہ کو حرام جانے کی بلکہ ہر مسئلہ کو دلیل و بصیرت کی روشنی میں قبول کرے گی اور اطمینان حاصل کرنے کے بعد فیصلہ کرے گی۔

اسی طرح مختلف اقوال میں جب ترجیحی صورت نکالنے کی ضرورت ہوگی تو حالات و زمانہ کی مناسبت سے مقررہ قاعدہ اور ضابطہ کے مطابق بعض اقوال کو بعض پر ترجیح دے گی۔

اگر کسی مسئلے میں نص صریح یا تعلیل صحیح متقدمین سے نہ ملے گی تو تحقیق و تلاش کر کے مسئلے کو دلیل سے آراستہ کرے گی اور اس بات کا مکلف اپنے آپ کو نہ سمجھے گی کہ مسئلے میں پہلے کی کبھی ہوئی ہر بات کی تقلید کی جائے خواہ اطمینان قلبی حاصل ہو یا نہ ہو، اور موجودہ حالت کے مطابق ہو یا نہ ہو۔ اور اگر کسی مسئلے کی سابقہ دلیل موجود ہے لیکن اسے قلب مطمئن نہیں ہے اور وہ مسئلہ جماعی نہیں ہے اجتہادی ہے تو یہ مجلس اجتہاد کے ذریعہ مسئلے کو مضبوط بنائے گی۔

ایسے ہی جب نئی صورت حال پیش آئے گی یا حالات و مقامات کی تبدیلی سے مسئلے میں تبدیلی کی ضرورت ہوگی تو یہ مجلس اس قسم کے فرائض انجام دے گی۔

مختلف مکاتب فکر کے ائمہ اور ان کے شاگردوں کے مختلف اقوال میں مذکورہ صورت حال کی بہت سی مثالیں پیش کی جاسکتی ہیں یہ مجلس اجتہاد کے طریقے میں بھی آزاد ہوگی بلکہ وہی طرز عمل اختیار کرے گی جس کی نظیریں اور مثالیں موجود ہیں۔ مثلاً پہلے زیر بحث مسئلے کی روح اور مقصد سمجھنے کی کوشش کرے گی، پھر اس پر غور کرے گی کہ شارع کے پیش نظر اس کے ذریعہ کس قسم کی مصلحت کا حصول اور مفرت کا دفعیہ ہے اور یہ دیکھے گی کہ اس کو مزاج اور ذہنیت کی تبدیلی سے کتنا دخل ہے، نیز محاسن شرعی حالت اور سماجی زندگی کس حد تک اس کی روح اور اصل کردار کو جذب و انگیز کرنے کی صلاحیت



رکھتی ہے۔

ان تمام مراحل سے گزرنے کے بعد حل طلب مسئلے کو اس کے مناسب باب سے متعلق کر کے نظرِ تلاش کرے گی۔ پھر اس کی روح اور مقصد کو سامنے رکھ کر مقررہ قاعدہ کے مطابق بالترتیب قرآن و سنت اجماع و قیاس سے اس کا تعلق جوڑے گی۔ بعض صورتیں ایسی ہوں گی جن کا حل آسان ہوگا، صرف اصول و کلیات اور ضرورت و مصلحت میں صحیح تطبیق سے ان کا حل نکل آئے گا اور بعض میں دشواری پیش آئے گی اور ایسی حالت میں مختلف ائمہ کے کسی منصب کے بغیر فائدہ اٹھانے کی ضرورت پڑے گی لیکن ہر حال میں روح اور مقصد سامنے رکھنا ضروری ہوگا، نیز ضابطہ سے انحراف جائز نہ ہوگا ورنہ شریعت ہوا و ہوس اور سہل پسندی کا "بازیحیہ" بن کر رہ جائے گی۔

مجلس کو درج ذیل قسم کے کام انجام دینے ہوں گے۔

۱۔ مسلم پرسنل لا کے ان مسائل کی فہرست تیار کرنا جن میں حالات کی تبدیلی اور سماجی خرابیوں کی بنا پر نظر ثانی کی ضرورت ہے۔

۲۔ مسلم پرسنل لا پر عمل درآمد کے ساتھ سماجی خرابیوں اور ان کے ازالہ کی تدبیروں پر غور و فکر کے عملی قدم اٹھانا۔

۳۔ ان رسوم کے متعلق حکم شرعی کا اظہار جنہوں نے مسلمانوں کی خانگی زندگی کو نہایت دشوار اور عذاب جان بنا رکھا ہے اور ان کے ازالہ کے لیے شرعی، اخلاقی اور قانونی کوشش کرنا۔

۴۔ نئے پرسنل لا کی تدوین اور اس کو منظور کرانے کی کوشش کرنا۔

۵۔ پرسنل لا کو نافذ کرنے کے لیے شرعی حاکم کے لیے جدوجہد۔

۶۔ جدید مسائل کو مرتب کر کے ترتیب وار ان کو حل کرنا۔

اگر جدید مسائل حل کرنے کی طرف فوری طور پر اجماعی قدم نہ اٹھایا گیا تو مذہبی طبقہ مذہب



سے مایوس ہو جائے گا اور یا پھر اپنے کو مذہب کی خود ساختہ تعبیر کے حوالے کرنے پر مجبور ہو جائے گا۔

آخر میں اتنی اور گزارش ہے کہ یہ کام بہت پہلے ہونے چاہیے تھے، لیکن افسوس ہے کہ مختلف وجوہ کی بنا پر اب تک نہ ہو سکے۔ یہ غالباً آخری وقت ہے، اگر اب بھی کام میں سابقہ وجوہ حائل بنے رہے تو قوم و ملت کا اتنا عظیم خسارہ ہو گا کہ اس کی تلافی کی کوئی امکانی صورت نظر نہیں آتی اور جب قیامت کے دن ہم سے باز پرس ہو گی تو ہماری خوش فہمیاں بے نتیجہ اظہارِ معذرت میں تبدیل ہو جائیں گی اور کوئی بات بنائے نہ بن سکے گی۔

**نوٹ :-** یہ مقالہ کسی بڑی علمی مجلس میں بھی پڑھا گیا تھا اب یاد نہیں کہ کس مجلس میں اور کہاں پڑھا گیا ہے اس میں چونکہ آپ کے سوال کا جواب ہے اس لیے بھیج رہا ہوں۔ (امینی)



# فقہی مسائل

س۔ : براہِ کرم مطلع فرمائیں کہ سنِ ہجری کا آغاز کس طرح ہوا اس پر بہت سے مسائل کی بنیاد ہے؟ محمد حسین قدوسی، کامٹی، ناگپور

ج۔ : مختلف ضرورتوں کے پیشِ نظر حضرت عمرؓ کے زمانہ خلافت میں یہ بحث پیدا ہوئی کہ سن کی ابتدا کیسے قرار دی جائے۔ حضرت علیؓ نے ہجرت نبویؐ کی رائے دی، پھر صحابہؓ کی مجلس شوریٰ میں اسی پر اتفاق ہو گیا۔ مکہ سے مدینہ کی طرف ہجرت اگرچہ ربیع الاول میں ہوئی ہے جس کے لحاظ سے اسی ہینہ سے سنِ ہجری شروع ہونا چاہیے لیکن چونکہ عرب میں محرم سے سال شروع ہوتا تھا اس بنا پر دو ماہ اور چند دن پیچھے ہٹ کر محرم سے سنِ ہجری قائم کیا گیا۔

س۔ : روپیہ اپنے کاغذی روپ میں تو کچھ قیمت و اہمیت نہیں رکھتا، اس سے زکوٰۃ کیوں کرا دیا ہوگی؟ (ڈاکٹر مولانا) محمد ظہور الحق، ریڈر شعبہ عربی، مسلم یونیورسٹی علی گڑھ

ج۔ : اب یہ بات صحیح نہیں رہی۔ معاشیات کی اصطلاح میں زراصل وہ ہے جس سے تبادلہ کیا جاسکتا ہو۔ ”نوٹ“ سے تبادلہ بخوبی ہوتا ہے اس لیے وہ زراصل میں



میں شامل ہے اس میں قیمت و ثمنیت موجود ہے۔

س ۵ :- روپیہ یا دو سکر ملک کے مختلف سکول کے اندر ثمنیت اس لیے پیدا ہو گئی ہے کہ وہ ہماری معلومات کی حد تک سونے کا مقابل ہیں، یعنی کوئی حکومت اپنا سکا تنہی مقدار میں چھاپ یا ڈھال سکتی ہے جتنا اس کے پاس زر موجود ہو۔ اشتیاق احمد رگڑت ج :- یہ بات بھی صحیح نہیں کہ جتنا "زر" موجود ہوتا ہے اتنا ہی سکے چھاپا یا ڈھالا جاتا ہے۔

س :- جب صورت حال یہ ہے تو روپیہ کی زکوٰۃ سونے کے اعتبار سے ادا کی جانی چاہیے نہ کہ چاندی کے اعتبار سے، یعنی کوئی صاحب نصاب اس وقت تک ہوگا جب اس کے پاس اتنا روپیہ ہو کہ وہ ساڑھے سات تولہ سونا خرید سکے تو پھر علماء کرام روپیہ کی زکوٰۃ چاندی کے اعتبار سے ادا کرنے کا حکم کیوں دیتے ہیں؟ (مولوی حمید اللہ، کانپور)

ج :- ثبوت کے لحاظ سے چاندی کے نصاب میں قوت زیادہ ہے، پھر سرمایہ داری (جو اسلامی مزاج کے خلاف ہے) کو ختم کرنے میں چاندی کا اعتبار زیادہ موثر ذریعہ ہے۔

س ۵ :- شادی بیاہ کے سلسلے میں ذات پات، حسب و نسب کی تعین عذاب جان بنی ہوئی ہیں ان کے بارے میں شرعی نقطہ نظر کیا ہیں؟ سردار عبدالصمد کرہان، اعظم گڑھ

ج :- ذات پات اور حسب و نسب کی لعنتیں، مسلم معاشرہ کا جزئی ہوتی ہیں جن کی وجہ سے بے شمار مسلم بچیاں زندہ درگور ہیں، کفور کا مسئلہ جس انداز سے فقہ کی کتابوں میں مذکور ہے وہ قرآن و حدیث کی روح کے خلاف ہے جس طرح ہندوستان کے بہت سے علماء و صوفیاء مقامی اثرات سے اپنے دامن کو نہ بچا سکے۔ اسی طرح پہلے زمانہ کے بعض فقہاء شوبہ تحریک اور عجیبی اثرات کی زد سے نہ محفوظ رہ سکے۔

کفور کی شرعی حیثیت پس اس قدر ہے کہ رہن سہن، بود و باش اور سماجی معاملات میں اس حد تک عورت مرد کے درمیان فرق نہ ہو کہ اس کی وجہ سے تعلقات کی خوش گوار می



فرق آجائے، اس سے زیادہ کا ثبوت قرآن و حدیث میں نہیں ہے۔ جن حدیثوں سے ذات پات اور پیشوں کی ذلت ثابت ہوتی ہے وہ سب موضوع اور گھڑی ہوئی ہیں۔ اس کے باوجود بعض علمائے ان سے استدلال کرتے ہیں اور یہ بھول جاتے ہیں کہ سماجی شوراب اتنا بیدار ہو رہا ہے کہ وہ اس قسم کی لہنتوں کو کسی قیمت پر برداشت کرنے کے لیے تیار نہیں ہے۔ کس قدر افسوس کی بات ہے کہ دو سکر مذاہب کے لوگ مختلف طریقوں اور تدبیروں کے ذریعے ان لہنتوں سے نجات حاصل کر رہے ہیں اور مسلمانوں کو اب تک ان باتوں کی طرف توجہ نہیں ہے۔ جن حضرات سے کچھ جدوجہد کی توقع ہے وہ خود شوری یا غیر شوری طور پر ان لہنتوں میں گرفتار ہیں اور جو حضرات قیادت و سیادت کے دعویدار ہیں وہ اس قابل نہیں کہ ایسے خبیثہ کام اپنے ہاتھ میں لیں جب تک خود عمل نہ ہو۔ اسلامی تعلیمات پر وعظ و نہی دینے سے نہ کچھ کام چلتا اور نہ ذمہ داری سے سبکدوشی ہوتی ہے۔

۵۔۔۔ بسی میں ایک جدید مذبح خانہ شروع ہوا ہے، جہاں بھیڑ، بکروں کو ذبح سے پہلے الیکٹرک شاک دیا جاتا ہے جس سے جان نہیں نکلتی ہے بلکہ جانور بے ہوش ہو جاتا ہے اور فوراً ملّا (ذبح کرنے والا مسلمان) تیز چھری سے جانور کو بے ہوشی کے عالم میں ذبح کر دیتا ہے اور ذبح کے بعد جانور کو ہک میں لٹکا دیا جاتا ہے اور لٹکتا ہوا ہک مشین کے ذریعہ چلتا ہے جس پر ہاتھ سے جانور کی کھال نکالی جاتی ہے اور اندر کی صاف صفائی کی جاتی ہے اس سلسلے میں چند باتیں قابل تفتیش ہیں۔

(۱) کیا مذہب اسلام اس جدید طریقے (یعنی بذریعہ الیکٹرک شاک) حلال کرنے کی اجازت دیتا ہے؟

(۲) کیا ذبح سے پہلے بسم اللہ اللہ اکبر کی آواز جانور کے لیے سننا ضروری ہے؟

(۳) کیا ذبح کے بعد جانور کا تڑپنا اور زمین پر پیر مارنا بھی ضروری ہے؟

(۴) کیا مذہب اسلام الیکٹرک شاک کے بعد ذبح کیے ہوئے جانور کا گوشت کھانے



اور اس کی تجارت کرنے کی اجازت دیتا ہے؟

(۵) کیا غیر مالک (یورپی مالک) کے عمار کے جاری کیے ہوئے فترے ہم پر عائد ہوتے ہیں جنہوں نے اس جدید طریقے کو جائز اور حلال قرار دیا ہے، ہندوستانی عمار کا اس بارے میں کیا فتویٰ ہے؟ نماز عید کبھی، بمبئی

نوٹ:۔۔ بمبئی میونسپلٹی کے حکام کا یہ کہنا ہے کہ جدید طریقے سے ذبح کرنے میں جانور کو کوئی تکلیف نہیں ہوتی اور یہ طریقہ انسانیت (HUMAN METHOD) ہے اس سے خون کا دوران بڑھ جاتا ہے اور پورا خون جسم سے نکل جاتا ہے مزید کہ گوشت کی قسم (کوالمٹی) اچھی ہوتی ہے اور دوسرے اسلامی مالک میں اس طریقے کو قبول کیا گیا ہے۔

ج: ۱، ذبح کا جو طریقہ رسول اللہ صلی اللہ علیہ وسلم کے زمانے میں رائج تھا اور اب تک اس پر عمل درآمد ہے یہ طریقہ اس کے خلاف ہے۔ اسی بنا پر بعض لوگوں نے اس کو خلاف سنت کہا ہے لیکن عدم جواز کی کوئی وجہ سمجھ میں نہیں آتی ہے جب کہ اکثر ک شاکیں نہ جان بچکنے کا اندیشہ ہوا ورنہ گوشت میں کسی ضرر و نقصان کا شائبہ ہو۔

(۲) ضروری نہیں ہے۔

(۳) ضروری نہیں ہے۔

(۴) گوشت کھانے اور تجارت کرنے کی اجازت ہے۔

(۵) فتنہ و فساد سے بچ کر عمل کرنے کی گنجائش ہے۔

جہاں تک میسر علم میں ہے ہندوستانی عمار ابھی اس سلسلے میں کوئی قطعی فیصلہ

نہیں کر سکے ہیں۔

س:۔ جو رقم ماہانہ تنخواہ سے کاٹ کر جمع ہوتی ہے اور جس کو "پراویڈنٹ فنڈ" کہتے ہیں

اگر نصاب کو پہنچ جائے تو اس پر زکوٰۃ واجب ہے یا نہیں؟ اور اسی طرح سے اگر کوئی

رقم بینک یا ڈاک خانے میں ہوا اور جو سود اس رقم میں جمع ہوتا ہے اس کے متعلق شریعت



کے کیا احکام ہیں؟ محمد نسان مسلم یونیورسٹی

ج:- پراویڈنٹ فنڈ کی جو رقم تنخواہ میں سے کاٹ لی جاتی ہے۔ یعنی ملازم کے قبضے میں آنے سے پہلے وضع کر لی جاتی ہے اس پر زکوٰۃ واجب نہیں جب قبضے میں آئے گی اس وقت زکوٰۃ واجب ہوگی۔ اس رقم پر جو رقم محکمہ کی طرف سے بڑھائی جاتی ہے اور پھر دونوں کے مجموعہ پر جو رقم انٹرسٹ کے نام سے دی جاتی ہے یہ سب ملازم کے لیے جائز اور حلال ہے بشرطاً سود نہیں ہے۔

ڈاک خانہ یا بینک میں جو رقم کہ خود مالک جمع کرتا ہے اس پر زکوٰۃ واجب ہے اور اس پر جو رقم ڈاک خانہ یا بینک انٹرسٹ کے نام سے دیتا ہے وہ سود ہے۔ اس رقم کو ڈاک خانہ یا بینک سے وصول کر لینا ضروری ہے اور وصول کر کے غریب و فقرا پر خرچ کر دینا چاہیے۔ حضرت مفتی کفایت السمرہ کا یہی فتویٰ ہے۔

(کتاب المفتی ج ۴ کتاب الزکوٰۃ والصدقات ص ۲۹۰)

س:- کیا گریبان کھول کر نماز پڑھنے سے نماز ہو جاتی ہے؟ محمد اسلم، سیو، بارہ بنکی  
ج:- گریبان کھول کر نماز پڑھنے سے نماز ہو جاتی ہے لیکن خلافِ اولیٰ ہے لیکن اگر کسی کو گریبان کھلار کھنے کی عادت ہے تو خلافِ اولیٰ بھی نہیں ہے۔

س:- ناروے (NORWAY) سے ایک مسلمان بھائی نے چند اہم مسائل پر فتویٰ طلب کیا ہے امید ہے کہ آپ قرآن و حدیث کی روشنی میں ان مسائل کا تشفی بخش جواب عنایت فرما کر وہاں کے مسلمانوں پر ایک عظیم احسان فرما دیں گے۔ ناروے سے جو خط آیا ہے اس کا اقتباس ذیل میں پیش کر رہا ہوں۔

اسلام کے نام لیوا اس وقت قطب شمالی سے قطب جنوبی اور مشرق سے

لے کر انتہائی مغرب میں پھیلے ہوئے ہیں۔ ناروے میں جو کہ دنیا کا شمالی

ترین ملک ہے تین ہزار سے زائد مسلمان ہیں، سوڈن میں بھی ایک ہزار



اوپر اور ڈنمارک میں پانچہزار مسلمان بستے ہیں۔ خط استوار کے  
 شمال میں ۲۳ جون کی رات سب سے چھوٹی ہوتی ہے۔ حتیٰ کہ ناروے کے  
 جنوبی ترین شہر اور صدر مقام اوسلو میں بھی سورج صرف چار گھنٹے اٹھو  
 سے اوجھل ہوتا ہے مگر اندھیرا نہیں پڑتا۔ جوں جوں شمالی ناروے کی  
 طرف جائیں رات مختصر ہوتی جاتی ہے اور اب سر پھرے لوگ رات کے  
 بارہ بجے سورج دیکھنے جاتے ہیں یعنی مکمل دن۔ یہ مقام اوسلو سے صرف  
 پانچ سو میل دور ہے۔ اب سوال یہ پیدا ہوتا ہے کہ ہم مسلمان کجائی بہا  
 پر نماز اور روزے کس طرح ادا کریں؟ قرآن کریم نماز کے اوقات  
 واضح طور پر بتاتا ہے اور تبیین سورج کے عروج و زوال سے ہے۔ اگر  
 سورج چڑھ رہا ہو، غروب پر ہو یا عروج پر ہو تو نماز پڑھنی گناہ بن  
 جاتا ہے۔ اگر کچھ دیر ہو جائے تو نماز قضا ہو جاتی ہے اور پھر نماز پڑھنے  
 کا طریقہ مختلف ہوگا۔ روزے کا مسئلہ اور بھی نازک ہے۔ اوسلو  
 میں گرمیوں میں رات نہیں پڑتی اور سردیوں میں دن نہیں ہوتا۔ ماہ  
 رمضان چاند کی نسبت سے ہوتا ہے اور روزے ۲۹ یا ۳۰ ہوتے ہیں  
 اور پھر سورج کے طلوع ہونے سے پہلے رکھا جاتا ہے اور غروب  
 ہونے کے فوراً بعد افطار کیا جاتا ہے۔ اگر چاند چڑھنے کے بعد ایک  
 روزہ ضائع کریں تو کفارہ کے طور پر ۶۰ مزید روزے رکھنے پڑتے ہیں  
 اگر صبح آنکھ نہ کھلے تو آٹھ پہر روزہ۔ اسلام کے فلاسفی کے لحاظ سے آٹھ  
 پہر یا ۲۴ گھنٹے کا روزہ ۴ پہر کے روزہ سے زیادہ فضیلت رکھتا ہے  
 اور جب چاند ہی نہ چڑھے، سورج غروب اور طلوع ہی نہ ہو تو پھر کیا کیا  
 جائے، کیا روزہ ایک یا دو تین گھنٹے کا جائز ہے۔ بات یہیں پر ختم نہیں



ہو جاتی۔ اسلام پورے قطعہ ارض کے لیے ہے مگر اس حساب سے  
 سوچا اور دیکھا جائے تو یہ صرف ان لوگوں کے لیے بنتا ہے جہاں سے  
 اس کا آغاز ہوا، پھر خدا کے علم سے قطب شمالی اور قطب جنوبی باہر تو نہ  
 تھے۔ اگر اسلام پوری کائنات کے لیے ہے اور خدا ہر چیز کا مالک ہے  
 تو کونسی مصلحت تھی جس کی بنا پر نماز اور روزے کو سورج اور چاند سے  
 منسلک کر دیا گیا۔ اس کا جواب آپ میں (اسلامک فاؤنڈیشن انگلینڈ)  
 لکھ کر بھیجیں ہم متعلقہ حضرات تک پہنچا دیں گے۔ پتہ یہ ہے۔

فقط والسلام۔

محمد مناظر حسن۔ ایڈمنسٹریٹر (اسلامک فاؤنڈیشن انگلینڈ)

ج :۔ جن مقامات پر سورج کئی کئی دن تک طلوع یا غروب نہیں ہوتا مثلاً ناروے، روس  
 اور کناڈا وغیرہ میں درج ذیل نشانات پر۔

No ۶۶ شمالی نصف کرہ ارض (۳ جون سے ۲۹ جون تک)

No ۶۸ " " " ۲۴ مئی سے ۱۴ جولائی تک

No ۷۰ " " " ۱۴ مئی سے ۲۴ جولائی تک

No ۷۲ " " " ۹ مئی سے ۲ اگست تک

سورج مسلسل افق کے اوپر رہتا ہے نہ دن میں ڈوبتا ہے نہ رات میں۔ اس کے بالمقابل سردی  
 کے موسم میں سورج تمام وقت افق سے نیچے رکھ رہتا ہے اور ۲۴ گھنٹے کی مدت میں کسی وقت  
 طلوع نہیں ہوتا اور قطبین پر دو دن (جب کہ سورج خط استوا کو قطع کرتا ہے) کے علاوہ  
 مسلسل چھ مہینے کی رات ہوتی اور چھ مہینے کا دن ہوتا ہے۔ غرض ان مقامات پر جہاں دن  
 رات کا الٹ پھیر ۲۴ گھنٹے کے اندر نہیں ہوتا وہاں نماز روزہ کے اوقات گھڑی کے حساب  
 سے مقرر کیے جائیں گے۔ اس سلسلے میں رسول اللہ صلی اللہ علیہ وسلم کی طرف منسوب دجال



وائی روایت سے مدد مل سکتی ہے جب آپؐ اس کے ٹھہرنے کے بارے میں استفسار کیا  
کیا تو جواب میں فرمایا۔

اور بعون یوم کسنتہ ویوم  
کشہر ویوم کجمعة و سائر  
ایامہ کا یا مکہ قلت یا  
رسول اللہ فذلک الیوم  
الذی کسنتہ یکفینا فیہ  
صلوۃ یوم قال لا اقدروا  
لہ قدرؤ لہ لہ

چالیس دن اس کا قیام رہے گا ایک دن  
مثل ایک سال کے ہوگا، پھر ایک دن مثل ایک  
ہینے کے ہوگا، پھر ایک دن مثل ہفتے کے ہوگا  
ان کے علاوہ اور بقیہ دن اپنی حالت پر ہوں گے  
صحابہ رض نے پوچھا کہ لے اللہ کے رسولؐ جو  
دن ایک سال کا ہوگا کیا اس میں ایک دن  
کی نماز کافی ہوگی؟ آپؐ نے فرمایا نہیں تم  
لوگ اندازہ کر کے وقت مقرر کرو۔

یہ اوقات پانچوں نمازوں کے مقرر ہوں گے جیسا کہ "اقدرو" سے ثابت ہوتا ہے  
پھر عام حالت میں پانچ ہی نمازیں پڑھی جاتی ہیں۔ البتہ اگر کسی نماز (مثلاً عشاء) کا وقت کہیں  
پایانہ جائے تو جب تک سورج کے طلوع و غروب سے اوقات کا حساب ہوگا عشاء کی  
نماز نہ پڑھنے کی گنجائش ہے۔ کیوں کہ اس حساب سے عشاء کا وقت ہی نہیں آیا جو سبب  
ہے۔ لیکن جب سورج کی بجائے گھڑی سے اوقات کا حساب ہونے لگے تو یہ گنجائش ختم  
ہو جائے گی اور بقیہ نمازوں کی طرح عشاء کی نماز کا وقت بھی گھڑی سے مقرر ہوگا اس کی  
تائید رسول اللہ صلی اللہ علیہ وسلم کی طرف منسوب اس روایت سے ہوتی ہے جس میں  
آپؐ نے فرمایا۔

"کہ جب سورج مغرب کی جانب سے طلوع ہوگا تو وسط آسمان تک پہنچ کر ٹوٹے

سکا اور پھر حسب سابق مشرق سے طلوع ہوگا۔"

مغرب کی جانب سے طلوع ہونے والی رات تین راتوں کے برابر قرار دی گئی جس کا اندازہ



گزر نے کے بعد ہوتا ہے) ایک اصلی رات اور دو زائد راتیں جن کو ایک دن اور ایک رات فرض کر کے پانچ وقت کی قضا لازم کی گئی ہے۔

انہ یلزم قضاء الخمس لان الزوا  
لیلتان فیقد ران عن یوم ولیلۃ  
دواجبھا الخمس۔

پانچ کی قضا لازم ہے کیونکہ دو راتیں زائد ہیں  
جس کا اندازہ ایک دن و ایک رات سے ہوگا  
اور ایک دن و رات میں پانچ نمازیں فرض ہیں

اسی طرح جن مقامات پر طلوع صبح صادق غروب شمس کے فوراً بعد ہو جاتا ہے یا اتنی  
دیر کے بعد ہوتا ہے کہ کھانے کا موقع نہیں ملتا وہاں روزہ کے لیے گھڑی سے حساب  
کیا جائے گا جیسا کہ شوافع کا خیال ہے۔

فان قلنا بوجوب الصوم یلزم  
القول بالتقدیر وھل یقدر  
لھم باقرب البلاد الیھم  
كما قالہ الشافعیۃ ہنا ایضاً

اگر ہم ایسے مقامات پر روزہ کے وجوب کے  
قائل ہوں تو اندازہ کرنے کی بات لازم آئے  
گی، ایسی صورت میں قریب ترین شہر کے ساتھ  
اندازہ کیا جائے گا جیسا کہ شوافع کا قول ہے  
تو اس کی بھی گنجائش ہے۔

جن مقامات پر روزانہ طلوع و غروب ہوتا ہے جس کی بنا پر ۲۴ گھنٹے کے اندر دن و  
رات کا الٹ پھیر ہو جاتا ہے تو وہاں نماز و روزہ کے اوقات کی دو شکلیں ہیں۔  
(۱) جس طرح دیگر مشاغل زندگی کے اوقات مقرر ہیں اسی طرح نماز و روزہ کے  
اوقات کی تعیین کی جائے۔ اس سلسلے میں عرف و رواج سے متعلق جو روایتیں ہیں اور فقہی  
مراحتیں ہیں ان سے مدد لی جاسکتی ہے۔

(۲) اقرب بلاد کا لحاظ کر کے ۱۸ گھنٹے کا دن شمال میں مثلاً ایڈنبرا کو بنیاد بنا کر مقرر  
کیا جائے (ایڈنبرا میں تقریباً ۱۸ گھنٹے کا روزہ ہوتا ہے) اس سے زیادہ میں حرج و دشواری  
لازم آئے گی جس کے دفعیہ کا روزہ میں بہت خیال کیا گیا ہے۔ مثلاً یوپی میں بارہ تیرہ



گھنٹے کے روزے جتنے سخت ہوتے ہیں ان مقامات کے اٹھارہ گھنٹے کے روزے شاید ہی سخت ہوں کیونکہ وہاں بھوک کا مسئلہ زیادہ شدید ہے جب کہ ہمارے یہاں پیاس کا مسئلہ شدید ہے۔

اسلام نے طلوع و غروب کے ساتھ اوقات کا جو نظم قائم کیا ہے اس سے دنیا کی سب سے زائد آبادی فائدہ اٹھاتی ہے۔ قطب شمالی اور قطب جنوبی کے لوگ اگر ہمیشہ نہیں فائدہ اٹھا سکتے تو اس سے کوئی فرق نہیں پڑتا۔ دنیا کی اتنی بڑی آبادی سے چند ہزار کے نکل جانے سے کوئی قاعدہ مجروح نہیں ہوتا چند ہزار کے لیے دوسری شکل نکالی جائے گی جیسا کہ مذکور صورت میں نکالی جاتی ہے۔

س ۱۔ ضبط ولادت (برکت کنٹرول) کے بارے میں شرعی حکم سے مطلع کریں۔ نور الحق جاوید ج ۱۔ موجودہ ترقی یافتہ زمانہ میں ضبط ولادت کی جو صورتیں رائج ہیں وہ نزول قرآن کے زمانہ میں نہ تھیں اس بنا پر قرآن و سنت میں ان کا مزج حکم تلاش کرنا اور نہ ملنے کو بنیاد بنا کر اس کے عدم جواز کا فیصلہ کرنا کسی طرح قرین انصاف نہیں ہے۔ اس مسئلے میں بنیادی حیثیت سے جو بات دیکھنے کی ہے وہ یہ ہے کہ "اسلام کے اصول FUNDAMENTAL PRINCIPLE اور کلی پالیسی کے خلاف نہ ہو اگر خلاف ہے تو بلا رور عایت عدم جواز کا فیصلہ کرنا چاہیے اور اگر نہیں ہے تو پھر جواز و عدم جواز کے کسی ایک پہلو پر یہ امر قطعاً غیر مناسب ہے حالات کے لحاظ سے دونوں پہلوؤں کی گنجائش ہونی چاہیے جس طرح حالات کے تحت کبھی کثرت ولادت کی حوصلہ افزائی ناگزیر ہے۔ اسی طرح حالات کے ماتحت ضبط ولادت کی واقعی ضرورت ہوتی ہے۔ غالباً اسی لیے قرآن و سنت میں اس کے متعلق کوئی قطعی حکم نہیں دیا گیا ہے۔

اس سلسلے میں چند چیزیں پیش کی جاتی ہیں جن سے اندازہ ہوگا کہ حالات کے لحاظ سے

ضبط ولادت اسلام کے اصول اور کلی پالیسی کے خلاف نہیں ہے۔



”اور جو شخص تم میں سے اس کی قدرت نہ رکھتا ہو کہ وہ مومنہ عورتوں سے  
نکاح کرے تو مومنہ لونڈیوں سے نکاح کرے“ (نساء: ۴)

دوسری جگہ ہے:

”جو لوگ نکاح کی استطاعت نہیں رکھتے ان کو چاہیے کہ عفت کی زندگی  
اختیار کریں، یہاں تک کہ اللہ ان کو اپنے فضل سے مال دار کر دے“ (النور: ۳۰)  
ان آیتوں میں جب غربت و افلاس کو شادی کے باب میں موثر رکاوٹ تسلیم کیا گیا ہے تو  
وقت ضرورت کثرت اولاد کے بارے میں بھی یہ رکاوٹ قابل تسلیم ہونی چاہیے۔  
(۲) نزولِ قرآن کے زمانہ میں ضبطِ ولادت عزل (مادہ تولید اندر نہ جاتے دنیا)  
کی صورت میں رائج تھا لیکن قرآن حکیم نے اس سے منع نہیں کیا۔ حضرت جابرؓ نے اس  
سکوت کو اجازت پر محمول کیا ہے۔

”ہم عزل کرتے تھے اور قرآن نازل ہوتا تھا“

(مسلم، ج ۱، باب حکم العزل)

سفیان کہتے ہیں۔

”عزل اگر منافقت کے لائق ہوتا تو قرآن اس سے منع کر دیتا“ (ایضاً)  
”تمھاری عورتیں تمھاری کھیتی ہیں، اپنی کھیتی میں جس طرح آؤ“ کی تفسیر حضرت ابن عباسؓ  
حضرت ابن عمرؓ اور حضرت امام ابو حنیفہؒ سے یہ منقول ہے۔

”جس طرح چاہو عزل کے ساتھ یا بغیر عزل کے“

(جصاص رازی احکام القرآن ج ۱، ص ۴۱۶)

(۴) ذَلِكْ آدِلَىٰ آفٍ لَا تَقْوُلُوا (نساء: ۱)، کی تفسیر میں زید بن سلم، جابر بن

زید، (جلیل القدر تابعین) اور امام شافعیؒ سے منقول ہے۔

”ایک عورت یا صرف باندی پر اکتفا اس بات سے زیادہ قریب ہے کہ تمھارے



عیال زیادہ نہ ہوں“ رلسان العرب ج ۴، مول وروح المعانی جزابع

ص ۱۹۷، للسید محمود آلوسی والکشاف، ص ۲۲۶، جارالسردمخشری

سفیان بن عیینہ سے الا قولوا کی تفسیر منقول ہے۔

۱۹۷  
”اس بات سے زیادہ قریب ہے کہ تم محتاج نہ ہو“ (روح المعانی، جزابع)

(۵) قلت وکثرت اولاد کے بارے میں روایتیں مختلف ہیں، بعض سے کثرت اولاد کی حوصلافزائی ہوتی ہے اور بعض سے قلت کی پسندیدگی ظاہر ہوتی ہے۔

(۶) اسی طرح عزل کے باب میں روایتیں مختلف ہیں، بعض سے اجازت ثابت ہے اور بعض سے مخالفت کا ثبوت ملتا ہے۔ ان سب روایتوں کے مطالعہ سے واضح ہو جاتا ہے کہ اس مسئلے میں حالات کے لحاظ سے رسول اللہ صلی اللہ علیہ وسلم کے پیش نظر وسعت کھتی ورنہ کسی ایک جانب فیصلہ کر دینے میں آپ کو کوئی دشواری نہ کھتی۔

(۷) حضرت عمر رضی اللہ عنہ کے زمانہ میں مصر کے فاتح اور حکمران حضرت عمرو بن العاصؓ نے اس وقت کے حالات کے لحاظ سے قوم کے سامنے یہ خطبہ دیا تھا جس کو حکومت وقت کی پالیسی کہا جاسکتا ہے۔

”اے لوگو! چار خصلتوں سے بچو، کیونکہ یہ آرام کے بعد تکلیف، فراخی کے بعد تنگی اور عزت کے بعد ذلت کا باعث ہوتی ہیں۔

(۱) کثرت عیال سے بچو۔

(۲) پست حالی (گھٹیا معیار زندگی) سے بچو۔

(۳) مال ضائع کرنے

(۴) اور بے ضرورت و بے مقصد باتوں میں وقت ضائع کرنے سے بچو۔



اس خطبہ کو تفصیل کے ساتھ ابن عبدالحکیم نے مصر کی تاریخ میں نقل کیا ہے بلکہ  
(۸) امام غزالی اور شاہ عبدالعزیز نے بھی قلت مال کی وجہ سے عزل کی اجازت  
دی ہے ۲۔

ضبط ولادت میں گنجائش نکلنے کے بعد یہ بحث زیادہ دقیق نہیں رہتی کہ اس کے لیے  
مرد کوئی تدبیر اختیار کرے یا عورت، لیکن یہ گنجائش محدود اور بدرجہ مجبوری ہے۔ اگر بلا  
کسی قید کے اس کی عام اجازت دیدی جائے تو اس کے نتائج نہایت خطرناک شکل میں  
ظاہر ہوں گے جیسا کہ منہرب تہذیب اور اس کے مقلد سماج میں ظاہر ہو رہے ہیں۔  
۱۔ خون اور خنزیر کی حرمت میں صرف جسمانی فوائد و نقصان کا لحاظ کیا گیا ہے یا روحانی  
و اخلاقی نفع و نقصان کا بھی لحاظ ہے۔ قرآن حکیم میں انسان کے لیے جو ”مینو“ بنایا گیا ہے  
اس کے مطابق خون ہمارے لیے حرام ہے۔ نزول قرآن کے وقت تک انسان اس قانون  
کی غذائی اہمیت سے بے خبر تھا، لیکن بعد کو جب سائنسی طور پر خون کے اجزاء کی تحقیق کی گئی  
تو معلوم ہوا کہ یہ قانون نہایت اہم مصلحت پر مبنی تھا، سائنسی تجربے نے اس کو رد نہیں کیا بلکہ  
اس کی معنویت واضح کی ہے۔

یہ تجربہ بتاتا ہے کہ خون میں کثرت سے یورک ایسڈ (URIC ACID) موجود  
ہے جو ایک تیزابی مادہ ہونے کی وجہ سے خطرناک زہریلی تاثیر اپنے اندر رکھتا ہے اور غذا کے  
طور پر اس کا استعمال سخت مضر ہے۔ ذہبیہ کا مخصوص طریقہ جو اسلام میں بتایا گیا ہے اس کی  
مصلحت بھی یہی ہے۔ اسلامی اصطلاح میں ذہبیہ مراد جانور کو خدا کے نام پر ایسے طریقے  
سے ذبح کرنا ہے جس سے اس کے جسم کا سارا خون نکل جائے اور یہ اسی طرح ممکن ہے کہ جانور  
کی شہ رگ کو کاٹا جائے لیکن گردن کی رگوں کو قائم رکھا جائے تاکہ مذبح کے دل و دماغ کے



درمیان موت تک تعلق قائم رہے اور جانور کی موت کا باعث صرف کامل خراج خون ہونہ کسی  
اعضارِ رئیسہ پر صدمہ کا پہنچنا، کیونکہ کسی اعضائے رئیسہ، مثلاً دل، دل یا جگر کے صدمہ  
رسیدہ ہونے سے فی الفور موت تو وارد ہو جاتی ہے لیکن ایسی صورت میں خون آنا فنا جسم  
میں منجمد ہو کر تمام گوشت میں سرایت کر جاتا ہے اور سارا گوشت پورک الیڈ کی آمیزش سے  
زہریلا ہو جاتا ہے۔

اسی طرح سور کو بھی حرام کیا گیا ہے۔ زمانہ قدیم میں انسان کو اس بارے میں  
کچھ زیادہ معلوم نہ تھا۔ مگر جدید طبی تحقیقات نے بتایا ہے کہ اس کے اندر بہت سے نقصانات  
ہیں۔ مثلاً مذکورہ بالا پورک الیڈ جو ایک زہریلا مادہ ہے اور ہر جاندار کے خون میں موجود رہتا  
ہے۔ وہ اور جانداروں کے جسم سے تو خارج ہو جاتا ہے مگر سور کے اندر سے خارج نہیں ہوتا  
جس کی بنا پر انسان کی زندگی میں طرح طرح کے مفاسد کو جنم دیتا ہے۔ نواب حمت اللہ شاہ شروانی  
ج:۔ اسلام نے حلت و حرمت کے قانون میں صرف جسمانی نفع و نقصان کا لحاظ نہیں کیا ہے  
بلکہ اس کے ساتھ اخلاقی و روحانی نفع و نقصان کا لحاظ بھی کیا ہے۔ ابھی تو تحقیق و تجربہ صرف  
جسمانی اثرات کی دریافت تک محدود ہے لیکن جب بات اخلاقی و روحانی اثرات تک  
پہنچے گی تو اور مزید حقائق کا انکشاف ہو گا جن سے اسلام کی حقانیت واضح ہوگی۔  
مس:۔ حضرت محترم! السلام علیکم ورحمۃ اللہ وبرکاتہ۔

براہ کرم ان سوالات کا جواب مرحمت فرمائیے۔

(۱) ہندوستان کے ملک میں ہندو، مسلمان سیاسی حقوق برابر رکھتے ہیں اور مسلمان  
حکومت کے اعلیٰ عہدوں پر بھی فائز ہیں اور ہندوستان کے اندر شعائرِ اسلامی آج بھی موجود  
ہیں، کیا موجودہ حالت کے ہندوستان کو دارالحرب قرار دیا جاسکتا ہے۔

(۲) کیا حربی سے (خواہ وہ دارالحرب میں نہ رہتا ہو) سود لیا جاسکتا ہے۔ ہدایہ کی عبارت  
تویہ ہے لا ربحی بین المسلم والحربی فی دار الحرب کیا اس کو قدرے گھما کر مطلب



مکان درست ہوگا کہ حربی (خواہ وہ دارالحرب میں نہ رہتا ہو) سے سود لیا جاسکتا ہے۔

(۳) کیا ڈاکخانہ اور بینک سے ملنے والی زائد رقم سود نہیں ہے، اگر سود نہیں ہے تو کیا وہ منافع ہے، اگر منافع ہے تو کس چیز کا۔ بینک یا ڈاکخانہ خود کوئی تجارت نہیں کرتا اور تجارت کنندگان کو دس بیس فی صد سود پر تجارت کے لیے قرضہ ضرور دیتا ہے لیکن نقصان کا ذمہ دار نہیں ہوتا، کیا ایسی صورت میں ڈاکخانہ و بینک سے ملنے والی زائد رقم سود نہیں کہی جاسکتی۔ جواب مفصل ہو تو بہتر ہے۔ امید ہے کہ فراموش گرامی بخیر ہوگا۔

والسلام محمد طیب بخش (پروفیسر) محلہ سوٹھ، بدایوں۔

ج۔ (۱) دارالحرب اور دارالاسلام کی جو تعریف فقہ کی کتابوں میں مذکور ہے وہ قدیم حالات کے پیش نظر ہے۔ اب جدید بین الاقوامی حالات کے پیش نظر دارالاسلام اور دارالحرب کی نئی تعریف وضع کرنا ضروری ہے جب تک یہ تعریف وضع نہ ہو احکام پر عمل درآمد کے لیے ملکوں کو دو حصوں میں تقسیم کر لینا چاہیے۔

(۱) وہ جن میں نہ مسلمانوں کو سیاسی قوت حاصل ہو اور نہ ان کے شعائر دینی محفوظ ہوں۔

(۲) وہ جن میں سیاسی قوت اگرچہ نہ حاصل ہو لیکن شعائر دینی محفوظ ہوں۔ پہلی قسم کے ملک میں ہنگامی حالات کے قانون نافذ ہوں گے جو فقہ کی کتابوں میں مذکور ہیں یعنی عوام اور حکومت سے بدعہدی و خیانت کے بغیر مالیات میں سود وغیرہ (عقور مناسد) کی اجازت ہوگی۔

دوسری قسم کے ملک میں یہ اجازت دو طرح سے محدود ہوگی۔

(الف) صرف حکومت کے ساتھ (اس کے قانون کے مطابق) معاملات میں اجازت ہوگی

عوام سے اس کا تعلق نہ ہوگا۔

(ب) یہ اجازت صرف ان معاملات میں ہوگی جن کی معاشی استحصال پر قابو پانے اور



موریل (MORALE) برقرار رکھنے میں ضرورت ہوگی، تمام عقود فاسدہ سے اس کا تعلق نہ ہوگا۔ موجودہ حالات میں ہندوستان یا کسی اور ملک کو دارالحرب قرار دینے سے پہلے دارالاسلام کی نشاندہی ضروری ہے۔ جب تک دارالاسلام کا تعین نہ ہو کسی ملک کو دارالحرب کیونکر قرار دیا جاسکتا ہے۔

(۲) سود سرمایہ دارانہ ذہنیت کی پیداوار اور اسلامی مزاج کے قطعاً خلاف ہے۔ اس بنا پر شرعی حیثیت سے کسی حالت میں بھی اس کی حوصلہ افزائی کی گنجائش نہیں ہے۔ فقہ کی مذکورہ عبارت سے بس "حکومت اور عوام" کے درمیان سود کے مسئلہ میں فائدہ اٹھایا جاسکتا ہے، اس سے زیادہ وسیع کرنے میں سود ہی پر کیا منحصر ہے تمام عقود فاسدہ کے بندھن ٹوٹ جائیں گے اور پھر سمجھنا ناممکن ہوگا۔ ہندوستان کے مخصوص حالات میں معاشی استحصال پر قابو پانے اور قومی موریل برقرار رکھنے کی حد تک صرف حکومتی سطح کے کاروبار میں اس کی اجازت کی گنجائش نکل سکتی ہے۔

(۳) بینک اور ڈاکخانہ کی زائد رقم جس ذہنیت کی پیداوار ہے اس کے پیش نظر سود سے اس کو خارج نہیں کیا جاسکتا۔ جن بعض لوگوں نے منافع کے نقطہ نگاہ سے اس پر گفتگو کی ہے وہ زیادہ اطمینان بخش نہیں ثابت ہو سکی۔ البتہ حکومت سے متعلق ہونے اور قومی ملکیت کا تصور رائج ہونے کے بعد اس سود کی نوعیت میں تبدیلی یقیناً پیدا ہو جاتی ہے جس سے فائدہ اٹھانے کی گنجائش ہے۔ بہتر اور مزید احتیاط کی بات یہ ہے کہ زائد رقم غریبوں میں تقسیم کر دی جائے یا کسی ملکی ضرورت میں خرچ کر دی جائے۔

س:۔ (۱) رویت ہلال کا مسئلہ روایت و خبر سے تعلق رکھتا ہے یا شہادت سے؟

(۲) اگر خبر سے تعلق رکھتا ہے تو اس کو قبول کرنے کے لیے کیا شرائط ہونی چاہئیں۔

(۳) اگر شہادت سے تعلق رکھتا ہے تو اس کو قبول کرنے کے لیے کیا شرائط ہونی چاہئیں۔

(۴) وارث بھی مؤثر نہ والے شخص کی خبر یا شہادت قبول کر لی جائے گی یا نہیں۔



(۵) کیا اختلاف مطالع کی کوئی جزائی حقیقت ہے۔

(۶) کسی مقام یا علاقے کی رویت دو سر مقام یا علاقے کے لیے شرعاً معتبر ہے یا نہیں؟

(۷) کیا مشرقی علاقے کی رویت جہاں آفتاب پہلے غروب ہوتا ہے، مغربی علاقے کے لیے جہاں آفتاب بعد میں غروب ہوتا ہے معتبر سمجھی جانی چاہیے یا نہیں؟

(۸) کیا ہندوستان کے کسی مقام کی رویت کو پورے ملک کے لیے قابل قبول ہونا چاہیے؟

(۹) دور بین کے ذریعہ یا ہوائی جہاز میں بیٹھ کر بلندی سے چاند دیکھنے کا اعتبار کیا جائے گا یا نہیں؟

(۱۰) کسی مقام کی رویت کا اعلان اگر مقامی قاضی ٹیلیوژن یا ریڈیو پر کرتا ہے یا بذریعہ ٹیلیفون اطلاع دیتا ہے تو مقامی لوگوں کے لیے ایسا اعلان اور ایسی اطلاع قابل قبول ہے یا نہیں؟

(۱۱) ریڈیو اور ٹیلی ویژن کی خبر دو سر مقامات کے لیے قابل قبول ہے یا نہیں؟ اگر ہے تو کن شرائط کے ساتھ؟

(۱۲) ٹیلیفون کی اطلاع جب کہ آج کل بڑے بڑے شہروں کے درمیان ڈائریکٹ ڈائلنگ کا سسٹم رائج ہے، دو سر مقامات کے لیے قابل قبول ہے یا نہیں؟ اگر ہے تو کن شرائط کے ساتھ؟

(۱۳) تار کی اطلاع دو سر مقامات کے لوگوں کے لیے قابل قبول ہے یا نہیں؟ اگر ہے تو کن شرائط کے ساتھ؟

(۱۴) خط کے ذریعہ دو سر مقام کے لوگوں کو اطلاع مل جائے تو اسے قبول کیا جائے گا تو کن صورتوں میں؟

(۱۵) کیا رویت ہلال کے اعلان کے لیے کسی مرکزی کمیٹی کی تشکیل ہے آپ متفق ہیں؟



(۱۶) اور کیا بڑے بڑے شہروں میں ذیلی کمیٹیوں کی تشکیل سے بھی آپ کو اتفاق ہے؟

(۱۷) رویتِ ہلال کے مسئلے پر کوئی اور مشورہ جو آپ دینا چاہیں براہِ کرم "نماز عید کیسٹی بکس" کے پتہ پر جواب بھیج دیں ہم لوگ آپ کے سید مومن ہوں گے۔ نماز عید کیسٹی بکس ج: ۱- (۱) رویتِ ہلال کا ثبوت شہادت سے بھی ہوتا ہے اور خبر سے بھی ہوتا ہے۔

(۲) خبر سے ثبوت کی صورت یہ ہے کہ مستند ثبوت (نہ کا فواہوں) کی بنا پر عام شہرت ہو جائے (جس کو خبر مستفیض کہتے ہیں) تو دوسرے شہر والوں کو اس کا اعتبار کرنا ضروری ہے۔

(۳) شہادت سے ثبوت کی صورت یہ ہے کہ آسمان صاف نہ ہونے کی صورت میں دو معتبر آدمیوں کی شہادت کافی ہے اور آسمان صاف ہونے کی صورت میں اتنے آدمیوں کی شہادت ضروری ہے کہ جس سے چاند کا یقین ہو جائے۔

(۴) دائرہ منڈانے والے معتبر آدمی کی خبر یا شہادت قبول کر لی جائے گی۔

(۵ و ۶) کسی شہر کی رویت دوسرے شہر کے لیے تسلیم کرنے میں اگر ایک دن کا فرق لازم آئے تو اختلاف مطلع کا اعتبار ہوگا اور اس سے کم میں اختلاف کا اعتبار نہ ہوگا۔

(۷) مختبر سمجھی جانی چاہیے۔

(۸) قابلِ قبول ہے۔

(۹) قابلِ قبول ہے بشرطیکہ شرعی شہادت یا خبر کی حیثیت حاصل ہو جائے۔

(۱۰) قابلِ قبول ہے بشرطیکہ صورت اور آواز پہچان لی جائے۔

(۱۱) ریڈیو یا ٹیلی ویژن سے جو اطلاع آتی ہے اس کی حیثیت خبر کی ہے جس کے اعتبار کے

یہ غلبہ ظن (اطمینانِ قلب) ضروری ہے۔ غلبہ ظن یا اطمینانِ قلب کے لیے خبر

کی تعداد اور اس کے الفاظ کی حد بندی مشکل ہے۔ پھر بھی عموماً ابر کی صورت

میں دو اور آسمان صاف ہونے کی صورت میں تین خبروں سے غلبہ ظن حاصل ہو جاتا

ہے۔ یہ خبریں خواہ مختلف ریڈیو اسٹیشن کی ہوں یا ایک اسٹیشن سے کئی جگہ کی ہوں



البتہ اس صورت میں چاند کا ثبوت محض خبروں سے نہیں بلکہ اس فیصلے سے سمجھا جائے جو علماء ان خبروں سے اطمینان حاصل ہو جانے کے بعد کریں۔

(۱۲) آواز پہچاننے کی صورت میں قابل قبول ہے۔

(۱۳) قابل قبول نہیں ہے۔

(۱۴) خط کی اگر مکمل پہچان ہو جائے تو قبول ہے۔

(۱۵ و ۱۶) یقیناً متفق ہوں۔

(۱۷) مشورہ سے زیادہ دعا کی ضرورت ہے کہ اللہ کسی طرح اختلاف ختم کرے اور جگ منہا

نہ ہو۔ آمین۔ مزید تفصیل کے لیے ملاحظہ ہو راقم الحروف کا مقالہ "ریڈیو پر رویت

ہلال کی خبر" جو مقالاتِ امینی میں شائع ہو چکا ہے۔

س :- براہ کرم مندرجہ ذیل سوالات کے جوابات مرحمت فرمائیں۔

(الف) غیر اسلامی ولادینی حکومت کی تائید و حمایت کرنا۔

(ب) اس کے انتخابی الیکشن میں حصہ لینا۔

(ج) اس کی عدالتوں سے متنازع مسائل کا حل تلاش کرنا از روئے شریعت کیسا؟

س :- اس زمانہ میں ہندوستانی مسلمانوں کا موافق شریعت کیا چارہ کار ہونا چاہیے؟

مدلل جوابات عنایت فرمائیں۔

س :- درج ذیل آیت کریمہ کا معنی و منشاء اور محل بھی واضح فرمائیں۔

طِيعُوا اللَّهَ وَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ

فِي شَيْءٍ رُّدُّهُ إِلَى اللَّهِ وَالرَّسُولِ فَإِنَّ اللَّهَ وَسُورَةُ الْأَنْعَامِ

اور اولى الامر کی طرف رجوع کرو۔

(۲) فَلَا وَرَيْكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ

لَا يَجِدُوا فِي أَنْفُسِهِمْ ۖ (آپ کے رب کی قسم لوگ پورے مومن نہیں ہو سکتے



جب تک اپنے اختلافی امور میں آپ کو حکم فیصلہ کرنے والا نہ بنائیں۔

(۳) مَنْ لَمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الظَّالِمُونَ (۵۴)

جس نے اللہ کے اتارے ہوئے کے مطابق فیصلہ نہ کیا تو یہ ظالم ہیں۔

(۴) إِنَّ الْحُكْمَ لِلَّهِ . حکم صرف اللہ کا ہے۔

(۵) وَمَنْ أَحْسَنُ مِنَ اللَّهِ حُكْمًا (۵۵) اللہ سے اچھا حکم کس کا ہو سکتا ہے۔

(میرا احمد قاسمی)

ج :۔ غیر اسلامی ولایتی حکومت کو بطور ایک عقیدہ تسلیم کرنا اور بات ہے اور کار براری کے

یہ حکومتی سطح پر اس کو مان لینا دوسری بات ہے ان دونوں کی نوعیتوں میں کافی فرق ہے۔

جس کے لحاظ سے دونوں کے احکام میں بھی فرق ہے۔ حضرت موسیٰ و ہارون علیہما السلام کو

اپنے حقوق کے مطالبے کے لیے فرعون کی حکومت کے پاس جانے کا حکم ہوا اور زم گفتگو کی

تاکید کی گئی (جب کہ غیبی طاقت و تائید کا پورا سامان موجود تھا تو موجودہ حالت میں اپنے

حقوق کی نمائندگی کے لیے آج کی پارلیمنٹ و اسمبلی میں شرکت کی کیونکر گنجائش نہ ہوگی۔

الامور بمقاصدھا (کاموں کا اعتبار مقاصد کے لحاظ سے ہوتا ہے) کے

پیش نظر انتخاب و الیکشن میں شرکت اور ممبری کا مقصد انسانیت کی خدمت ہونی چاہیے۔

جس حد تک بھی ممکن ہو خواہ معذرتہ الی ربکھ را اپنے رب کے سامنے معذرت کرنے کے

لیے) ہی کا درجہ ہو اس قسم کے مسائل میں فقہ کے ان اصولوں سے گنجائش نکالی جاسکتی ہے۔

یتحمل ضرر الخاص لاجل دفع ضرر و عام سے بچنے کے لیے ضرر خاص کو برداشت

ضرر ل عام اعظم ضرراً یزار کیا جائے۔ چھوٹے نقصان کے ذریعے بڑے

بالاخف۔ نقصان کو دور کیا جائے۔

اذا تعارض مفسدتان روعی اعطا

جب دو خرابیوں کا مقابلہ ہو تو بڑی خرابی سے

بچنے کے لیے چھوٹی خرابی کا ارتکاب گوارا کر لیا جائے

ضرراً ابارتکاب اخفھا۔



بڑے مقصد کی خاطر چھوٹی چھوٹی چیزوں کو نظر انداز کرنے، نیز مستقبل کی تعمیر کے لیے حال کی معمولی چیزوں کو گوارا کرنے کی شہادت صلح حدیبیہ کی بعض دفعات سے بھی ملتی ہے۔ اسی طرح متنازع مسائل میں انصاف حاصل کرنے کے لیے اس کی عدالت میں جانے کی اجازت ہے۔ البتہ کسی کا حق دبانے، ناجائز فیصلہ کرانے یا شریعت کے خلاف فیصلہ لینے کے لیے دینی یا لادینی کسی عدالت میں بھی جانے کی اجازت نہیں ہے۔ اگر شرعی عدالتیں موجود ہوں تو پھر مومن کو کسی اور عدالت کی طرف رجوع کرنا اس کے نقص ایمان کی دلیل ہے لیکن اگر نہ موجود ہوں اور مستقبل قریب میں ان کے قیام کی توقع بھی نہ ہو تو دو ہی شکلیں رہ جاتی ہیں۔

(۱) باہمی تصفیے سے نزاعی امور طے ہوں، یہ اس صورت میں ممکن ہے جب کہ فریقین کا ایمان قوی ہو، ورنہ مرضی کے خلاف فیصلے میں ایک فریق عدالت کی طرف رجوع ہو گا جیسا کہ اس کی بے شمار مثالیں موجود ہیں۔

(۲) ہر قسم کا ظلم و جور برداشت کرتا رہے جس کا شریعت نے اس کو مکلف نہیں بنایا ہے اس کی تفصیل کی روشنی میں مذکورہ آیات کا محل متعین کرنے میں کوئی دشواری نہیں رہتی۔ پس کیا ایک مسلمان اپنی زندگی میں اپنی آنکھیں عطیہ کر سکتا ہے کہ اس کی موت کے بعد کسی اندھے یا مریض کے لیے استعمال ہو سکیں؟

(۳) موت کے بعد ایک مسلمان کی لاش کا پوسٹ مارٹم یا ریسرچ کے لیے پیر کھاڑا جائے، نقطہ نگاہ سے کیا اہمیت رکھتی ہے علامہ کی رائے سے بھی مطلع فرمائیں۔

(محمد اسلم میر ٹھٹھ)

ج:-

(۱) آنکھ یا دیگر اعضاء کو مرنے کے فوراً بعد جسم سے علیحدہ کر لینا جائز ہے جس کے دلائل

یہ ہیں۔



(۱) علیحدگی میں میت کا کوئی نقصان نہیں جب کہ زندہ کا بہت بڑا فائدہ ہے۔  
 (۲) زندہ جسم کی اصلاح مستقل ضرورت ہے جس کو احترام میت پر فوقیت حاصل ہے۔  
 (۳) فقہاء نے ضرورت کے وقت ممنوع چیزوں کے ارتکاب تک کی اجازت دی ہے جب کہ مستند صورت میں کسی ممنوع کے ارتکاب کا سوال نہیں ہے۔

(۴) جان کو ہلاکت اور عضو کو تلف ہونے سے بچانے کے لیے زندہ جسم سے خون دینے اور اس کی کھال دینے کی اجازت ہے تو مردہ جسم سے آنکھ وغیرہ نکالنے کی اجازت کیوں نہ ہوگی۔  
 البتہ اس کے لیے تین شرطوں کا پایا جانا ضروری ہے۔

(۱) میت نے پہلے سے اجازت دے رکھی ہو۔

(۲) ورثہ نے اجازت دی ہو (جب کہ میت نے زندگی میں منع نہ کیا ہو)

(۳) مساوضہ نہ لیا گیا ہو بلکہ تبرعاً ہو۔

(۲) ضرورت کے تحت پوسٹ مارٹم اور ریسرچ کے لیے چیر بھیاڑ کی اجازت ہے جیسا کہ فقہ کی درج ذیل تصریحات سے ظاہر ہے۔

لیس فی الدنيا مصلحة محضة	دنیا میں کوئی شئی نہ محض مصلحت ہے اور نہ
ولا مفسدة محضة والمقصودة	محض مفسدہ ہے اسی بنا پر شارع نے غلبہ مقصود
للتارخ ما غلب منها له	بنایا ہے۔

دوسری جگہ ہے:

اعظم ضرراً يزال بالاحف	بڑا نقصان ہلکے نقصان کے ذریعے دور
	کیا جائے۔

ان مسائل میں جو احکام فتویٰ دینے میں علماء ابھی احتیاط سے کام لیتے ہیں۔



# تشکیل جدید

س۔ جامعہ ملیہ اسلامیہ ڈاکٹر حسین انسٹی ٹیوٹ آف اسلامک اسٹڈیز کی طرف سے ۲۰ تا ۲۹ دسمبر ۱۹۷۸ء میں فکرِ اسلامی کی تشکیلِ جدید پر ایک سمینار ہوا ہے اس میں آپ نے بھی شرکت کی ہے اور قدیم و جدید طبقے کے علماء نے مختلف موضوعات پر مقالے پڑھے ہیں اس کے بارے میں اپنے تاثرات سے آگاہ کیجئے اور مشورہ سے بھی۔

نیاز مند فرحت احساس۔ مسلم یونیورسٹی، علی گڑھ۔

ج۔ سب سے پہلے تو پروفیسر ضیاء الحسن فاروقی اور پروفیسر شیر الحق صاحب بحق مبارکباد ہیں کہ ان کی کوششوں سے ایسے متبرک کام کئے گئے ہیں سمینار ہوا۔ فاروقی صاحب نے مقدمہ میں سمینار کا ایک مقصد یہ بھی لکھا ہے کہ "اس امکان کا جائزہ لیا جائے کہ کیا علماء و دانشوروں کی کوئی ایسی جماعت بن سکتی ہے جو وقت کے اس اہم مسئلہ کا باہر گواں اٹھائے اور اس کی ذمہ داریوں سے عہدہ برآ ہونے کے لیے تیار ہو۔"

انور علی خاں سوز (استاد شعبہ انگریزی جامعہ ملیہ) نے اپنے مقالے نورِ اسخِ العقیدگی

کو تشکیلِ جدید کے لیے ضروری قرار دیتے ہوئے کہا ہے کہ نورِ اسخِ العقیدگی وہ نقطہ نظر ہے جو روایت سے انحراف کے بجائے روایت کی توسیع کا قائل ہو جو دینی ورثہ کو کسی قیمت پر



دریاب رکرنے کے لیے تیار نہیں ہے جو قدامت پسند ہونے کے باوجود عہدِ فائدہ انداز میں سوچنے کے لیے تیار ہے جو مسلمہ دینی اقدار و اصول کے معاملے میں متشدد ہونے کے باوجود نئی تعبیروں، تاویلوں اور توجہوں پر نہ صرف غور کرنے کے لیے تیار ہو بلکہ اگر وہ اس کے ورثے اور اس کی روایت سے متصادم نہ ہوں تو انہیں اختیار کرنے میں بھی اسے پاکش ہو سوز صاحب نے اپنے مقالے میں راقم الحروف کا خاص انداز سے ذکر کیا ہے۔ اس لیے عرض ہے کہ یہ زمانہ ہر چھوٹے بڑے کام کے لیے تنظیموں اور جماعتوں کا ہے۔ وقت کے اس اہم ترین کام کے لیے ایک حلقہ وجود میں آنا ضروری ہے۔ موجودہ جماعتیں اور ادارے دین و مذہب کے بہت سے کام کر رہے ہیں جن میں وہ مصروف ہیں، پھر ذہنی و فکری طور پر وہ اس کے لیے تیار بھی نہیں ہیں۔ وسائل و ذرائع یقیناً ان کے پاس ہیں اور توجہ دلانے سے وہ کام شروع بھی کر دیں گے لیکن یہ شروع کرنا محض جگہ روکنے کے لیے ہوگا نہ کہ کام کرنے کے لیے جیسا کہ بارہا تجربہ سے ثابت ہے۔ اس اہم کام کے لیے وہی حضرات مفید ہوں گے جو ان جماعتوں اور اداروں سے (قائدانہ حیثیت سے) منسلک ہوں اور ان کا نقطہ نظر بھی نواسخ العقیدگی کا ہو۔ ایسے حضرات منتشر طور پر کافی موجود ہیں، علماء میں نوجوانوں کا طبقہ ابھر رہا ہے اس میں بھی بعض افراد مل جائیں گے۔ سن رسیدہ علماء کے ذہن کا یہ کام ہے اور نہ ان بزرگوں کو چھیڑنا مناسب ہے۔ ازراہ کرم سمینا کی صدارت اور جلسہ کا افتتاح کر دیا کریں وہی اہم نیاز مندوں کے لیے بہت ہے۔ میں عرصہ سے اس کام کے لیے ایک حلقہ تشکیل دینے کی فکر میں ہوں اور زندگی کی سب سے بڑی آرزو دنیا بھی یہی ہے لیکن مختلف وجوہ کی بنا پر اب تک اس کی نوبت نہ آئی۔ میرا تجربہ جس طرح علماء کے بارے میں ہے۔ دانشوروں کے بارے میں بھی خوب ہے۔ اس بنا پر پوری ذمہ داری اور صفائی کے ساتھ کہنے کے لیے تیار ہوں کہ ابھی اس درجہ پختگی، توانائی اور خود اعتمادی نہیں پیدا ہوئی کہ اس اہم اور حد درجہ نازک کام کی قیادت کوئی ایک طبقہ کر سکے، چاروں اچار دونوں ہی طبقہ کو مل کر کام کرنا ہوگا



اور ایک کو دوسرے کے ہاتھ پر علمی بیعت بھی۔

۱۔ فکر اسلامی کی تشکیل جدید کا مجموعہ مقالات میسر سامنے ہے۔ اس مجموعہ میں اسلامی افکار پر مختلف زاویہ نگاہ سے غور و فکر کی دعوت دی گئی ہے جو آج کے جمود و خمود دور میں حرکت و اقدام پیدا کرنے کی بہترین کوشش ہے۔

لیکن سارے مقالات پڑھنے کے بعد میسر ذہن و دماغ میں کئی طالب علمانہ شکوک و شبہات پیدا ہو گئے ہیں، پہلی بات بحث و نظر کی محتاج ہے وہ یہ ہے کہ فکر اسلامی سے اور کچھ اس فکر اسلامی کی تشکیل سے کیا مراد ہے؟ ”فکر اسلامی“ سے مراد اگر قوت اجتہاد یہ اور تغیر پذیر زندگی میں نوبہ و حالات و مسائل کے احکام کا قرآن و حدیث سے استنباط و استخراج ہے تو ظاہر بات ہے اس کی ضرورت و اہمیت سے کون انکار کر سکتا ہے۔

دوسری بات جناب ڈاکٹر مشیر الحق صاحب کا مقالہ میری نظر میں حد درجہ قابل اعتراض ہے۔ موصوف نے اپنے مقالے ”علم کلام اور شریعت کی تعبیر“ میں ایک نئے علم کلام کی طرف اشارہ بڑی احتیاط اور داناتی کے ساتھ کیا ہے۔ صاحب مقالہ نے بڑی وضاحت اور مراحت سے تحریر فرمایا ہے کہ قرآن کی حیثیت دوامی ہے لیکن دوامی وحی کا وہ مفہوم جو خدا کے علم میں ہے نہ کہ اس کا وہ مطلب جسے فہم انسان نے اخذ کیا ہے۔

اس دعویٰ کا صاف مطلب یہ ہوا کہ قرآن کے نزول کے بعد سے لے کر آج تک قرآن کے الفاظ اور اس کے مسانی کی افہام و تفہیم کی جتنی انسانی کاوش ہوئی ہیں وہ سب بے کار اور ضائع گئیں اور قرآن کی ایک ایک آیت کا مفہوم رسول اللہ صلی اللہ علیہ وسلم اور صحابہؓ نے جو سمجھا اور قرآن بعد قرن آج تک سمجھا جاتا رہا ہے وہ عصر حاضر میں بدل جائے گا، کیونکہ موجودہ حالات و تقاضے اس کے خلاف ہیں جیسا کہ خود فاضل مقالہ نگار نے وراثت کے قانون لندن کے مثلاً خط ۱۹ نمشین“ پر اظہار خیال کرتے ہوئے خامہ فرسائی کی ہے۔

موجودہ حالات میں فقہاء، محدثین اور مفسرین کے نتیجہ ہائے فکر و تحقیق سے استفادہ



نہیں کیا جاسکتا۔ فکرِ اسلامی کی تشکیل جدید کے لیے ان کے افکار و خیالات سے اقتباس کرنا بے حد ضروری ہے۔ ہم اس سلسلے میں یہ بتانا چاہتے ہیں کہ قرآن بالا جماع "لفظ اور معنی" کے مجموعہ کا نام ہے جو بذریعہ نقل متواتر ہم تک پہنچا ہے۔

ہم نے جس حدیث کو اسلام بازیمپے اطفال بن کر رہ جائے (ظاہر کرتے کی کوشش کی ہے اس کے دور کرنے کی شکل یہ ہے کہ تشکیل ہو لیکن علمائے سلف و فقہائے متقدمین کے نقوش پر ہو۔ اخلاص اور فدائیت و فنائیت کے مقدس جذبے کے تحت ہو، ہوشیاری اور بیداری منور سے ہوتا کہ اسلام کا صحیح پیغام کما حقہ ہم آج کی دنیا میں پیش کرنے میں سعادت و کامرانی سے ہم کنار ہوں۔

اب یہ بات رہ جاتی ہے کہ احکام شرعیہ اپنی علتوں کے ساتھ وابستہ ہوتے ہیں تو اس کے بارے میں بھی ہمارے متقدمین فقہاء نے واضح خطوط کا مستحکم فرمادیے ہیں کہ کب اور کہاں تک ہم علل و اسباب کا سہارا لے کر احکام شرعیہ میں حالات و زمانہ کی رعایت سے سہولت و تسیر سے فائدہ اٹھا سکتے ہیں۔ اس سلسلے میں ہمارے محترم بزرگ ناظم دنیات مسلم یونیورسٹی علی گڑھ حضرت مولانا محمد تقی امینی کی کتاب "احکام شرعیہ میں حالات و زمانہ کی رعایت بہترین کوشش ہے۔ حضرت مولانا نے اپنی اس گراں قدر تصنیف میں نہ صرف احکام شرعیہ میں حالات و زمانہ کی رعایت پر مفصل مدلل گفتگو فرمائی ہے۔ بلکہ حقیقت تو یہ ہے کہ موصوف نے ان بنیادوں کو فراہم کیا ہے جن کی روشنی میں ہم اس نازک مسئلے پر قابو پاسکتے ہیں۔

نیازمند (مولانا) عبدالاحد قاضی شہر مالی گاؤں، ضلع ناسک (جھارکھنڈ)

ج: ذرا وسیع پیمانے پر یہی مراد ہے۔ اصل مسئلہ یہ ہے کہ اس جمہوری اور صنعتی دور میں اسلامی تعلیمات اور احکام و قوانین کو کس طرح قابل قبول بنایا جائے۔ ہماری جس قدر تیاری ہے وہ رشتہ ای اور جاگیر داری دور کی ہے وہ ناکافی ثابت ہو رہی ہے۔ علماء



اور دانشوروں کے درمیان جو خلیج حائل ہے اور اب ایک نیازنگ اختیار کرتی چلی جا رہی اس میں بھی شاہی و جاگیرداری دور کے فاصلے G A P کو دخل ہے۔ مسلم ممالک میں جو شدید کشمکش جاری ہے (چاہے کوئی اس کا اقرار کرے یا نہ کرے) اندرونی طور پر اسی کی کار فرمائی ہے۔ بعض علماء بھی حدود و قیود برقرار رکھتے ہوئے تشکیل جدید کے قائل ہیں لیکن ان کو کوئی سرپرستی نہیں حاصل ہے اس بنا پر ان کی آواز صدایہ صحرا ثابت ہو رہی ہے جس طرح تمام دانشور غیر مخلص اور بے دین نہیں کہے جاسکتے ہیں اسی طرح تمام علماء کی رائے خلوص کے باوجود عقل پر مبنی نہیں قرار پاسکتی، خلوص اور عقل لازم و ملزوم نہیں ہیں۔

۲۔ اگر ایسا تو ڈاکٹر شیرالحق صاحب کو اپنے قلم میں احتیاط کی شدید ضرورت ہے، کسی فنکار کی یہ خوبی نہیں ہے کہ وہ اپنے فن سے لوگوں کو متوحش بنادے۔

۳۔ اس میں کیا شک ہے بعض دانشوروں کو وحی کی تعبیر میں جس جگہ سے غلطی ہوتی ہے اس کا سراغ اگر لگانا چاہیں تو "راقم الحروف کی کتاب "تہذیب کی تشکیل جدید" وحی کی بحث مطالعہ فرمائیں۔

۴۔ یہ خدشہ بالکل صحیح ہے لیکن علماء جب تک اپنا انداز فکر نہ بدلیں گے اس خدشہ کو واقعہ کی شکل اختیار کر لینے کا قوی اندیشہ ہے۔

۵۔ دعا کی درخواست ہے کہ اللہ اپنے ناتوان اور عاجز بندے کی اس سعی کو قبول فرمائے اور نادانستگی میں جو غلطی ہو گئی ہو یا تعبیر میں سخت الفاظ استعمال ہو گئے ہوں اللہ انہیں معاف فرمائے۔ آمین۔ دروشتنا کی نظر در پر ہوتی چاہیے نہ کہ اس کے اظہار کے طریقوں پر۔

۶۔ جامعہ میں جو سینار ہوا اس میں میں موجود تھا۔ "قدیم و جدید" کا اتنا بڑا اجتماع اس سینار کی کامیابی کی سب سے بڑی دلیل ہے۔ مجھے اچھی طرح یاد ہے کہ سینار کے پہلے دن جو مقالات پڑھے گئے ان میں بعض خاصے جدید ہمنیت کی نمائندگی کرتے تھے



اور قدیم روایات کے حاملین کے لیے "ناقابلِ برداشت" تھے۔ بعض بزرگ شکر کار تو یہاں تک برا فروختہ تھے کہ اگلی نشستوں میں شرکت کا تو کیا سوال اسی وقت واپسی کے لیے تیار ہو گئے۔ بڑی کوششوں اور سمجھانے بچھانے سے راضی ہوئے اور پھر ایک دوسرے کے ذہن کو سمجھنے کی کوشش کرنے لگے اور خاصی کامیابی بھی رہی۔ غالباً آپ کو بھی یہ سب یاد ہو گا۔

اس وقت ضرورت اس بات کی ہے کہ "علماء" اور "دانشوروں" کے درمیان جو ذہنی خلیج پیدا ہو گئی ہے اسے دور کیا جائے۔ علماء یہ سمجھتے ہیں کہ دانشور مذہبی امور سے یکسر ناواقف ہیں اس لیے ان کی کسی بھی بات کو اکثر قابلِ اعتناء نہیں سمجھتے۔ دوسری طرف دانشور جدید حالات پر نظر رکھتے اور ان سے واقفیت کی وجہ سے علماء کو لکیر کا فقیر اور پرانی ڈگر کا راہی سمجھتے ہیں، زمانہ بہت آگے بڑھ گیا ہے۔ اب نہ صرف پرانی مذہبی روایات کو جمع پونجی سمجھنے سے کام چلے گا اور نہ ہی اس کو بالکل جدید انداز میں آراستہ کرنے سے۔ ضرورت اس بات کی ہے کہ قدیم و جدید کے امتزاج سے ایک ایسا راستہ نکالا جائے جو دونوں کے لیے قابلِ قبول ہو۔ جس طرح دانشور مذہبی امور کی باریکیوں سے ناواقف ہیں۔ اسی طرح علماء بھی زمانے کے جدید تقاضوں کو پوری طرح سمجھ نہیں پاتے ہیں۔ یہ صحیح ہے کہ مذہبی رہنمائی کا حق ہمیشہ سے علماء کو رہا ہے اور آئندہ بھی غالباً رہے گا، لیکن اب ایک شکل اور آپڑی ہے۔ معاشی دشواریوں نے مذہبی درسگاہوں کے طلباء کو دنیوی علوم کی طرف متوجہ ہونے پر مجبور کر دیا ہے۔ ضروریاتِ زندگی سماجی تقاضوں اور ماحول کے پیشِ نظر یہ بات قدرتی بھی ہے۔ اب ان درسگاہوں کے جو طلباء ذہین، محنتی اور لائق ہوتے ہیں، عام طور سے زائد تعلیم حاصل کرنے یا ملازمت کی غرض سے ممالکِ بیہ کارِ خ کرتے ہیں، اس کے بعد جو بچ جاتے ہیں ان میں سے کچھ انگریزی درسگاہوں میں جا کر قسمت آزمائی کرتے ہیں اور جو یہ بھی نہیں کر پاتے وہ تعلیم کی تکمیل کے بعد مذہبی امور



کی ذمہ داری سنبھالنے والے ہیں۔ اب سوال یہ ہے کہ اس قسم کے جو طلباء عالم دین بن کر نکلیں گے کیا ان کو مذہبی امور کی ذمہ داری پوری طرح سونپی جاسکتی ہے؟

مدارس عربیہ کے ذمہ داروں کو اب ادھر توجہ کرنے کی ضرورت ہے کہ وہ ایسے طلباء تیار کریں جو مذہبی قیادت کا بار اپنے کندھوں پر اٹھا سکیں، اس کے لیے بڑی جدوجہد اور توجہ کی ضرورت ہے۔ دوسری طرف اس بات کی بھی سخت ضرورت ہے کہ ہماری مذہبی درسگاہوں کے نصاب میں تبدیلی کر دی جائے۔ علوم جدیدہ خاص طور سے انگریزی اور جنرل سائنس کی تعلیم ضرور دی جائے۔ تاکہ جب یہ طلباء اپنے دائرہ سے باہر نکلیں تو اپنے کو اجنبی نہ سمجھیں۔ ساتھ ہی ساتھ اس بات کی بھی ضرورت ہے کہ کوشش کر کے ایسے مواقع فراہم کیے جائیں کہ علماء اور دانشور مل کر بیٹھیں اور مسائل پر کھلے دل سے تبادلہ خیال کریں۔ جذبہ ایشاء، رواداری اور ایک دوسرے کی باتوں اور مسائل کے سمجھنے کا ہوا۔ یقیناً اس کے نتائج اچھے نکلیں گے اور ملک و قوم کو فائدہ پہنچے گا۔

والسلام۔ ڈاکٹر محمد سالم، ریڈر اسلامک اسٹڈیز  
مسلم یونیورسٹی۔

ج۔ لے صرف اجتماع؟

گلشن میں کہیں بوئے دساز نہیں آتی

اثر رے سناٹا آواز نہیں آتی

۷۲ جدید ذہنیت کے لیے بھی کسی "معیار" کی ضرورت ہے اگر وہ موجود ہے تو پھر کسی کی پروانہ ہونی چاہیے۔

۷۳ میں اس وقت نہیں تھا جب مہول دیر میں پہنچا تھا شاید تیسرے دن۔

۷۴ اور اتنا آگے نکل گیا ہے کہ کشتی ساحل سے بہت دور نکل گئی ہے۔

"ملاطم اوج پر ہے اور کشتی دور ساحل سے  
زبحہ بکیراں اپنا نہ ہے باد رواں اپنی



۲۵ سال سے یہی صدایہ فقیر بے نوالنگار رہا ہے اور اپنی بساط بھر اسی انداز سے کام کر رہا ہے لیکن تقار خانہ میں طوطی کی آواز سنائی نہیں دیتی۔

۲۶ اپنی کم مائیگی کا اعتراف بجائے خود بیداری شعور کی دلیل ہے لیکن کیا اس قسم کی بیداری دونوں طبقوں میں ہے۔

۲۷ اپنی سطح کے لحاظ سے یہ بھیارے مذہبی کام کر رہے ہیں اس سے اونچی سطح جو نمودار ہوئی ہے اور جس کے بغیر اب چارہ نہیں رہ گیا ہے اس میں بڑی حد تک معذور ہیں۔

۲۸ جی نہیں یہ نہ کہیے، نصاب تو قرآن کی طرح گویا آسمان سے نازل ہوا ہے اس میں تبدیلی کا کیا سوال؟

۲۹ دانشوروں کا طبقہ بہت ہوشیار ہے۔ علماء کوستیر کے جلسوں میں بلا لیتا ہے۔ کانفرنس کی صدارت اور ان کا افتتاح کرا لیتا ہے۔ بعض کمیٹیوں کا ممبر بھی بنا لیتا، پھر بھی اجنبیت دور نہ ہونا واقعی بڑی کمی کی نشاندہی کرتا ہے۔

۳۰ خدا کرے ایسا ہی ہو (اور دین و مذہب کے دائرہ میں یہ کام بھی داخل ہو جائے) ۱۹۸۰ء کے شمارہ میں محترم ڈاکٹر محمد سالم کا ایک فکر انگیز مراسلہ میری نظر سے گزرا۔ یقیناً یہ بات بڑی امید افزا ہے کہ نئے اور پرانے مکاتب خیال میں ارتباط کا ذہن ابھر چلا ہے جو کہ ایک روشن مستقبل کے لیے نئی شاہراہ کے مصداق ہو سکتا ہے۔ جو نکات محترم استاد نے اٹھائے ہیں اور ان پر جو نوٹ جناب والا نے تحریر فرمایا ہے اس کی روشنی میں چند معروضات پیش کرنے کی جرأت کرتا ہوں اس معذرت کے ساتھ کہ یہ عاجزانہ عالم ہے نہ دانشورانہ

ایک عوامی ذہن کی پیش رفت جہاں تک ہو سکتی ہے اس کے مطابق میں عرض کرنا چاہتا ہوں کہ عالم اور دانشور کی تقسیم جو اس مراسلے کے ذریعے سامنے آئی ہے وہی دوری کی بنیاد ہے جس کا رونا اکثر ہم کو رونا پڑتا ہے۔ دراصل عالم وہی ہے جو دانشور بھی ہو، یعنی وہ



زمانہ حاضریہ کی تمام لہروں اور بڑھتے ہوئے علاج کی توانائیوں اور تقاضوں سے بے خبر نہ ہو۔ عالم دین کا ہاتھ حالات کی نبض پر ہونا چاہیے تاکہ وہ ماحول کو مرضیات الہی کے مطابق موڑنے کا ذہن اور اس کی طاقت پیدا کر سکے۔ اسی طرح دانشور درحقیقت وہی ہے جو علوم حاضریہ کے ساتھ ادیان اور ان کے تقاضوں اور ان کی طاقتوں کا علم بھی رکھتا ہو کیونکہ دین ایک ایسا فرض ہے جس کا رشتہ ازل سے جڑا ہوا ہے اور تاریخ کا کوئی گوشہ نظر نہیں آتا جو دین سے خالی رہا ہو۔ دین انسانی فطرت کا ایک ایسا سانچہ ہے جو ٹوٹے ٹوٹے پھر جڑ جاتا ہے۔ اس موقع پر ایک ماہر سائنس کا یہ جملہ یاد آتا ہے کہ اس زمانہ میں دین بغیر سائنس کے اور سائنس بغیر دین کے دونوں صورتیں انسانیت کے لیے خطرناک ہیں۔<sup>۱</sup> میں سمجھتا ہوں کہ اگر اونچی سطح کے علماء اور طبقہ اوسط میں ربط کا راستہ کھول جائے تو یہ ایک قدم کار خیر کی طرف ہو گا۔ اس صورت میں اگر یونیورسٹیوں اور دارالعلوم کے نمائندے حالات حاضریہ کے مسائل پر مل جل کر اجتماعات اور سمینار کریں تو علماء رنگ زمانہ کو پہچان سکیں گے اور دانشوروں کے سامنے علماء کا نقطہ نظر کھل کر سامنے آجائے گا۔ اوپر کی سطح پر ربط و ضبط کا یہ سلسلہ قائم ہو جائے تو اس سے نیچے درجات کی سطح بھی متاثر ہو سکتی ہے اور ماحول میں تناؤ کے بجائے توازن پیدا ہو سکتا ہے۔ یہاں یہ اندیشہ ہو سکتا ہے کہ ربط علماء کو الٹی گنگا میں نہ بہا دے۔ اسی لیے میں نے ابتدائی سطح کے علماء اور غیر علماء کے ارتباط کو اولیت نہیں دی ہے بلکہ ان کہنہ مشق حضرات کو میدان میں لانا چاہتا ہوں جو فراست ایمانی سے مزین ہیں اور ہر نئے علم کو طاغوتی نہیں سمجھتے بلکہ ان میں دین کی راہ کا لےنے کی اہلیت رکھتے ہیں۔ (مراسلہ طویل تھا۔ احتسابِ ستبرہ و اکثوبر<sup>۲</sup> میں ملاحظہ کیا جائے)۔

امید ہے کہ محترم ڈاکٹر محمد سالم صاحب اور خود جناب والا اس نااہل کی جستار کو انجیز فرمائیں گے اور اگر میری تحریر میں کوئی گوشہ قابل توجہ نظر آجائے تو اس کو اپنی



دانشورانہ اور عالمانہ افکار کی روشنی سے منور کریں گے یہ

والسلام۔ ۱۔ حق ریاض الدین احمد، سابق پرنسپل، مجیدیہ کالج آباد  
وجزل سکرٹری، دینی کونسل، بکھنور۔

۱۵ غالباً آپ دونوں کے رازداں ہوتے سے انکار نہ کر سکیں گے جس کے لیے علم و دانش  
دونوں کی ضرورت ہے۔

۱۶ بات صحیح ہے لیکن یہ سوال پھر بھی باقی رہتا ہے کہ اتنا زبردست سانحہ کیونکر پیش آیا؟  
احساس کمتری اس کا سبب بنایا احساس برتری جو کمتری کا نتیجہ ہے۔

۱۷ مسئلہ کا اصل حل یہی ہے لیکن یہ کام کون کرے؟ دونوں اپنی اپنی جگہ مطمئن ہیں مضطر  
وغیر مطمئن نہ یہ ہے نہ وہ ہے۔

۱۸ مراسلہ نگار بجائے خود صاحب نظر اور علمی و تعلیمی مسائل پر گہری نظر رکھنے والے ہیں  
ساری زندگی تجربہ کرتے ہی گزری ہے اس میں مزید کیا کہا جاسکتا ہے۔

۱۹ :- پیش نظر شمارے میں ریاض الدین احمد صاحب کے مراسلے پر آپ کے حواشی میں دو  
باتیں پڑھ کر طفت آگیا ایک تو علی گڑھ کے تعلق سے آپ کا یہ جملہ کہ:

"بقائے مفادات کے لیے سیاست ضروری ہے مدتوں سے سن رہے تھے

لیکن بقائے حیات کے لیے سیاست کی ضرورت کا تجربہ علی گڑھ میں ہوا،"

دوسری نہایت اہم اور قیمتی بات آپ نے تفسیر فرمائی ہے کہ:

"تشکیل جدید کے لیے بات صرف راتنی تھی اور ہے کہ اسلام کی تعبیر و توجیہ

اور توسیع کا کام تخلیقی ذہن کے ساتھ اس انداز سے کیا جائے کہ جدید دور

اور ترقی یافتہ قوموں کے لیے قابل قبول بن سکے، لیکن اس تبلیغ دینی میں

علمائے کرام اور واعظین عظام مذہب کو جس انداز میں پیش فرماتے ہیں

وہ جدید ذہن کے لیے بالکل قابل قبول نہیں ہوتا ہے بلکہ بالعموم اس کا



اثر اس ذہن پر اٹا ہوتا ہے۔ اللہ تعالیٰ نے آپ کو یہ صلاحیت ودیعت فرمائی ہے اور جیسا کہ مولانا علی میاں صاحب نے تحریر فرمایا ہے:

”آپ اس صلاحیت سے ماشار اللہ کام لے رہے ہیں“

لیکن ظاہر ہے کہ آپ کے ذرائع اور وسائل محدود ہیں، کاش کوئی ایسی صورت نکل سکتی کہ آپ کی صلاحیتوں کے ثمرات زیادہ دور رس ہو سکتے ہوں

خاکسار (پروفیسر) ریاض الرحمن خاں شروانی

صدر شعبہ عربی، کشمیر یونیورسٹی، سری نگر

۱۔ ہماری شیر سازی کی فیکٹریوں (مدارس) میں اب بھی تخلیقی ذہن کی کمی نہیں لیکن دماغی افکار کے مطابق موزوں فکری غذا نہ پانے کی وجہ سے وہ ٹھٹھ کر رہ جاتے ہیں۔

۲۔ بس اللہ ہی کی بات ہے ورنہ اپنی بے بضاعتی کا بخوبی علم ہے۔ آپ کے علوم و محبت کا بے حد شکریہ۔ اللہ جزائے خیر عطا فرمائے، خامی جس گوشہ میں ہے وہ اپنی طرف سے ہے۔ ورنہ اللہ تعالیٰ کا فضل تو ہر گوشہ میں عام ہے ابھی تو صورت حال یہ ہے:

جلوہ کاروان ماریست بنا قہ و جرس

شوق تو راہ می برد درد تو زار می دہد

۳۔ ہمارے یہاں علماء اور دانشوروں کے درمیان کوئی رابطہ نہیں ہے۔ علماء اپنی دنیا میں رہتے ہیں اور دانشور اپنی دنیا میں۔ حالاں کہ وقت کی اہم ترین ضرورت یہ ہے کہ علماء اور دانشور ایک دوسرے کے قریب آئیں اور اعتراف و احترام کے جذبات کو فروغ ملے۔ اسی طرح علماء سے دینی امور میں رہنمائی حاصل کی جائے اور دانشور علماء کے سامنے موجودہ زمانے کے مسائل اور افکار کو پیش کر کے ان کے حل کا مطالبہ کریں یہی صورت امت مسلمہ کی موجودہ زبوں حالی سے فلاح کی ہے اور اسی صورت میں فکری اسلامی



کی تشکیل جدید ہو سکتی ہے کیا اس کے علاوہ بھی کوئی اور شکل ہو سکتی ہے؟  
 والسلام - نیازمند، حمید سیم، رفیع آبادی، کشمیر -  
 (ریسرچ اسکالر، شعبہ فلسفہ مسلم یونیورسٹی)  
 ج:- سہ ابھی کسی کو اپنی اپنی دنیا سے بے اطمینانی نہیں ہوئی ہے۔

سہ تیرے منہ سے نکلے خدا کرے اسی سال میں اسی ماہ میں۔

س:- احتساب کی یکم وہ از نومبر ۱۹۸۵ء والی اشاعت میں "علماء ودانشوروں کا باہمی  
 ربط اور اجیائے اسلام" کے عنوان سے شائع ہونے والے امت کے وزن دار تعلیم یافتہ افراد  
 کی طرف سے علمائے ملت کی علمی تحقیقات سے روشناس ہونے کی کوشش نہ کیے جانے  
 کی شکایت پر منشی حمید سیم صاحب کے مضمون کے بارے میں میرا کہنا یہ ہے کہ علمی تحقیقات سے وہ  
 خواہ کسی انداز کی کیوں نہ ہوں متعارف ہونے کی کوشش نہیں کی جانی بلکہ بالواسطہ طور  
 پر کرائی جاتی ہے۔ اس اجمال کی تفصیل یہ ہے کہ علمی العموم پڑھے لکھے دانشور افراد (جو مضمون  
 نگار موصوف کی شکایت کا اصل ہدف ہیں) اپنی توجہات اس بنا پر کہ کاغذ پر بکھرے ہوئے  
 خالی خولی الفاظ سے کسی کا کچھ نہیں بنتا خود سے علمی تخلیقات کی جانب مبذول نہیں کرتے  
 بلکہ وہ (یعنی متعلقہ تخلیقات) اگر ان کے اندر موجود مواد معنوی و مادی افادیت کا حامل ہو  
 تو اس کی مقناطیسی کشش کے واسطے سے "جادو وہ ہے جو سر چڑھ کر بولے کے مصداق"  
 انھیں (یعنی پڑھے لکھے دانشور افراد کی توجہات کو) زبردستی اپنی جانب مبذول کرائی  
 ہیں۔

علمی کام میں عمومی مقبولیت کے متذکرہ بنیادی سبب کی روشنی میں اگر گذشتہ  
 دھوں (decade) کے دوران علمائے ملت کے ہاتھوں تشکیل پانے والی  
 تصنیفات کا جائزہ لیا جائے تو زیر بحث شکوہ بے وزن ہو کر رہ جاتا ہے، کیونکہ جب  
 علمائے ملت تیزی سے ترقی کرتے ہوئے مختلف النوع جدید علوم کے گہرائی کے ساتھ



معروضی مطالعہ کی زحمت نہ کرنے کے باعث وقت کے گونا گوں علمی و فکری تقاضوں کے ادراک سے قاصر رہے اور اس کے نتیجے میں وہ اپنی تالیفات میں ان کی رعایت نہ کر سکے۔ تو ان (یعنی علمائے ملت) کا کام ”خونِ جگر کے صرف“ کے باوجود متعلقہ افراد کے نزدیک کسی طرح بھی لائق نہیں ٹھہر سکتا تھا۔ فلہذا مبینہ بے اعتنائی کے لیے زیرِ تنقید حلقوں کو مطعون کرنا انصاف کے خلاف ہے۔ بقول شاعر:

دیکھئے کس کی خطا ہے کس کے سر الزام ہے

موت غفلت کر رہی ہے زندگی بدنام ہے

ابھی اوپر کبھی گئی بات کی تائید اب سے کچھ پہلے کے ذہنی و فکری کارناموں سے بخوبی ہوتی رہی ہے اس طور پر کہ جب قرونِ وسطیٰ میں مسلمانوں نے ملکی فتوحات کے ساتھ ساتھ علمی فتوحات کو اپنی توجہ کا موضوع بنایا اور پوری ذہنی و جسمانی توانائیاں لگا کر مردہ علوم کو دوبارہ زندہ کر دیا تو بغیر کسی خارجی تحریک کے ابنائے زمانہ نے خود بخود بلا تخصیص مذہب و ملت جوق در جوق فضل و ہنر کے ان سرچشموں سے رجوع کیا اور جی بھر کے ان سے اعلائیہ ممنونیت کے ساتھ فیضیاب ہوئے۔

موقع کی مناسبت سے اس عرضداشت کو معذرت چاہتے ہوئے، اقبالؒ کے سوز میں ڈوبے ہوئے اور اضطرابِ پر حسبِ ذیل شعر پر ختم کیا جا رہا ہے۔

سچ کہہ دوں اے برہمن گھر تو بُرا نہ مانے  
تیرے صنم کھول کے بُت ہو گئے پرانے گہ

(ڈاکٹر) ممتاز علی خاں، سابق ریڈر

شعبہ فارسی، مسلم یونیورسٹی

۱۔ علمی تحقیقات کے لیے بڑی پتہ ماری کی ضرورت ہے کچھ لینے کے لیے بہت کچھ کھڑا پڑتا ہے۔ اس کے بعد کبھی نتیجہ بہت دیر میں سامنے آتا ہے۔



گویند سنگ مل شود در مقام صبر  
آرے شود و یک بخون جگر شود

۲۷ اول تو تصنیف کرنے والے رہ کتنے گئے ہیں اور جو ہیں بھی ان کی اور ان کے حقدارین کی نظر کثرت پر ہے۔ اس سے بحث نہیں ہے کہ وہ کس درجہ اور میاں کی ہیں، ایسی حالت میں کسی علمی تخلیق کا سوال ہی نہیں پیدا ہوتا۔

۲۸ علی و نسکری تقاضوں کے ادراک کے لیے ابھی بہت دن بگیں گئے۔ اب بھی حال یہ ہے کہ جو جس قدر زیادہ ان تقاضوں سے صرف نظر کرتا ہے اس کی اتنی ہی زیادہ مقبولیت ہوتی ہے اور جو ذرا ان کا خیال رکھتا ہے اس کو سزا بھگتنی پڑتی ہے اس کا نتیجہ یہ ہے کہ کبھی کبھی (Tahle Tale) کے طور پر تقاضوں کے ادراک کی صدا لگتی ہے اور پھر بغیر کچھ کیے نہایت نیک نامی کے ساتھ دب جاتی ہے۔

۲۹ آرے بھائی یہ نہ کہیے ان کا وجود بسا فینمت ہے، ابھی ملت میں کوئی طبقہ ان کی جگہ لینے کے لیے تیار نہیں ہوا ہے لوگ ہاتھ پاؤں بہت مار رہے ہیں لیکن وہ بات کہاں مولوی مدن کی سی۔

ذرا تصور کیجئے اس وقت کا جب کہ یہ بھی نہ ہوں گے:

ہمیں جب نہ ہوں گے تو کیا رنگ محفل

پھر کسے دیکھ کر آپ شرمائیے گا

ان کی قربانیوں کی مستقل تاریخ ہے، ان کی زندگی کی پائیدار روایات ہیں، ابھی کل ہی کی تو بات ہے کہ ان کے قافلے نے ہر چیلنج کا جواب دیا تھا، ہر آندھی کا رخ موڑا تھا، ہر سیلاب پر بند لگایا تھا۔ جب یہ اپنی "آن" پر آئیں گے تو اپنی "شان" دکھا کر رہیں گے۔

آج بھی ان میں بعض ایسے نکل آئیں گے جو ڈنکے کی چوٹ پر کھ



رہے ہوں گے۔

قلم بیچتا ہوں نہ فن بیچتا ہوں  
نہ افکار کی برتری بیچتا ہوں  
نگاہوں کے موتی نظر ہو تو پرکھو  
میں سودا کے دیدہ وری بیچتا ہوں

۱۴۔ ابھی حال میں فلاسفہ سوسائٹی مسلم یونیورسٹی علی گڑھ کی طرف سے ایک سیمینار ہمارے لائق دوست پروفیسر جلال خواجہ نے منعقد کیا تھا۔ اس سیمینار کی نشست کا موضوع "سماج کی تبدیلی میں دانشوروں کا حصہ" بھی تھا۔ اس موضوع پر گفتگو کرتے ہوئے بزرگ مورخ اور دانشور پروفیسر محب الحسن نے یہ سوال اٹھایا تھا کہ اس کا کیا سبب ہے کہ حصول آزادی سے قبل ہمارے ملک کے دانشوروں نے جو عظیم خدمات انجام دیں ان کی کوئی مثال حصول آزادی کے بعد نظر نہیں آتی ہے۔ اس کے جواب میں میں نے عرض کیا تھا کہ حصول آزادی سے قبل ہمارے دانشوروں کو عیش و عشرت میں مبتلا کرنے کے وہ ذرائع ملک اور بیرون ملک میں موجود نہیں تھے جو حصول آزادی کے بعد نہایت افراط سے میسر آ گئے اور یہی سبب ہے کہ ہمارے دانشور اپنے فرائض منصبی ادا کرنے کے بجائے عیش و عشرت سمیٹنے کی فکر میں لگ گئے۔

نیاز مند (ڈاکٹر) ریاض الرحمن شروانی

(ریڈر شعبہ عربی) حبیب منزل، علی گڑھ۔

۱۵۔ اگر موقع ملے تو کسی سیمینار میں یہ موضوع بھی رکھیے "سماجی تبدیلی میں علماء کا رول"

۱۶۔ اس کی بہترین مثال ہماری اپنی "یونیورسٹی" ہے۔ آپ کو زیادہ تجربہ ہے ۱۵ سال کے عرصہ میں نہ معلوم کتنے زاہد متقاضی کو "دیکھتے ہی تو ہشکن پایا۔ اس



حمام میں مذہبی وغیر مذہبی سب یکساں ہیں۔ وجہ ظاہر ہے کہ علم کا مقصد اب محض عیش و عشرت حاصل کرنا رہ گیا ہے۔

اہل اور نا اہل دونوں مکتبِ الفت میں ایک  
درسِ حیاتِ جاوداں میں کس کو دوں کس کو نہ دوں  
شیخِ حرم، پیرِ منہاں دونوں ہیں کاملِ وقت کے  
حیراں ہوں میں اپنی عقیدت کس کو دوں کس کو نہ دوں



# طریق مطالعہ کی غلطی

س:۔ آپ نے موجودہ دور کے طریق مطالعہ پر کچھ نہیں لکھا جس میں چند واقعات کو کلی شکل میں پیش کیا جاتا ہے یا جزوی ضرورت کو کلی فلسفہ کی شکل دے دی جاتی ہے۔

نیازمند۔ جاوید حبیب، ایڈیٹر، "ہجوم"

ذاکرنگر، نئی دہلی

ج:۔ جی ہاں! پوری زندگی سے صرف نظر کر کے چند واقعات کو کلی شکل میں پیش کرنا یا انسان کی جزوی ضرورت کو کلی فلسفہ کی شکل دے دینا موجودہ دور کی ایسی فکری گمراہی اور طریق مطالعہ کی غلطی ہے کہ بہت سے اسکالر اور نظریات کے بانی تک اس میں مبتلا ہیں۔ شخصی امور میں خوابوں، نمنشوں، ظرافتوں اور خاص طور پر عصبی اختلال کو بنیاد بنا کر نظریہ جنسیت (فرائڈ ۱۹۵۶ء) ایجاد کیا گیا اور شعور کو جنسی خواہش کی ابلیتی ہوئی دیکھ تسلیم کر کے اس میں تمام تر جنسی خواہش کا جذبہ مانا گیا جس کی بنا پر زندگی کی اعلیٰ سرگرمیاں (علم و ہنر فلسفہ و اخلاق وغیرہ) تک انسان کی ناقابل تسکین اور مجبوراً ترک کی ہوئی جنسی خواہشات کے بہلانے کا ذریعہ قرار پائیں۔

اسی طرح انسان کی معاشی ضرورت کو کلی فلسفہ کی شکل دی گئی (کارل مارکس



پیدائش (۱۸۱۸ء) اور پیداوار و طریق پیداوار کو زندگی کا نصب العین قرار دے کر خدا، روح، مذہب و اخلاق وغیرہ کو انسان کا وضع کردہ ثابت کیا گیا۔

طریق مطالعہ اور ریسرچ و تحقیق کا یہ انداز انسان کی نفسی و معاشی زندگی تک محدود نہ رہا بلکہ اس کا دائرہ تازکئی و شرعی امور تک وسیع ہوا، پھر جواہرات کے ڈھیر میں چند خرف ریزوں کو دیکھ کر پورے ڈھیر کو کالعدم یا داعنہ دار بنانے کی کوشش ہوئی چند ضعیف و موضوع روایتوں کو دیکھ کر یا صحیح حدیثوں کا موقع و محل متعین نہ کر سکنے کی وجہ سے پورے ذخیرہ احادیث کا انکار کیا گیا۔ صحابہ کرام رضی اللہ عنہم کی زندگی میں مادیت کے کچھ مظاہر دیکھ کر یہ تنایت کرنے کی کوشش کی گئی کہ صحابہؓ کے پاس ایسے نظریات و تصورات تھے ہی نہیں جو ان کی مادی زندگی کو متعین کرتے بلکہ خود مادی زندگی ان کے تصورات و نظریات کو متعین کرنے والی تھی۔

خالص تازکئی امور میں طریق مطالعہ اور ریسرچ و تحقیق کی یہ نئے یہاں تک آگے بڑھی کہ کچھ حسرتی واقعات کو بھی دیکھنے کی بھی ضرورت نہ سمجھی گئی بلکہ ماضی کے سارے واقعات اور احوال کو موجودہ دور کے نظری و فکری رجحان کے مطابق دیکھنے کی کوشش ہوئی جس کا نتیجہ یہ ہوا کہ نہ ماضی کی کوئی چیز اپنی جگہ باقی رہی اور نہ کوئی شخصیت اپنی حیثیت برقرار رکھ سکی۔ پھر ماضی کی تاریخ ماضی کے ماحول میں لکھی جانے کے بجائے حال کے نظری اور فکری رجحانات کے مطابق لکھی جانے لگی۔

ستم بالائے ستم یہ ہے کہ ریسرچ و تحقیق کے اس انداز کے نام معروضی (Objective) طرز مطالعہ رکھا گیا ہے۔ لیکن میری رائے یہ ہے کہ پہلے ان اسکالروں کا مطالعہ ہونا چاہیے کہ یہ حضرات کس حد تک معروضی (Objective) پھر اس طریق مطالعہ کے وجود اور اس کے جواز پر گفتگو ہو سکتی ہے۔

۵۔۔۔ کئی سال ہوئے ڈاکٹر خورشید احمد فارق صدر شعبہ عربی و ہندی یونیورسٹی کا مضمون



” خلفائے راشدین اور اجتہاد و شریعہ “ کے نام سے ” برہان “ کی کئی قسطوں میں شائع ہوا تھا۔ جس میں موصوف نے یہ ثابت کرنے کی کوشش کی تھی کہ

(۱) خلفائے راشدینؓ کی قانون سازی کا سب سے بڑا سرچشمہ خود ان کا اجتہاد تھا اور اس کے بعد قرآن و سنت وغیرہ۔

(۲) مصالح و مقتضیات عامہ کے پیش نظر وہ مدنی ضابطوں اور رسول اللہ صلی اللہ علیہ وسلم کی سنت اور ایک دوسرے کی رائے اور عمل کو بھی نظر انداز کرتے تھے۔

اس مضمون سے لوگوں کو بڑی غلط فہمیاں پیدا ہوئی تھیں لیکن ایڈیٹر برہان مولانا سعید اکبر آبادی کے جامع تبصرہ کے بعد وہ غلط فہمیاں دور ہو گئی تھیں۔ اب ” عہدِ نبوی “ کا تاریخی جائزہ کے نام سے ڈاکٹر صاحب کا مضمون برہان کی کئی قسطوں میں شائع ہوا ہے جس میں موصوف نے رسول اللہ صلی اللہ علیہ وسلم کو عجیب و غریب انداز میں پیش کرنے کی کوشش کی ہے۔ لازمی طور سے مسلمانوں کے جذبات اس سے مجروح ہوئے اور عوام و خواص دونوں نے مضمون کو سخت ناپسند کیا۔ بلکہ ہمارے علم میں بعض اہل علم کیونسٹ حضرات بھی ہیں جنہوں نے مضمون پر اظہارِ ناراضگی کی ہے۔ مسلمان جیسا بھی ہو اس گئی گزری حالت میں اپنے پیغمبرؐ کی شان میں معمولی گستاخی برداشت کرنے کو تیار نہیں ہے۔ آج بھی وہ بر ملا کہتا ہے۔

جو مال چاہو تو مال لے لو جو جان مانگو تو جان دیں گے

مگر یہ ہم سے نہ ہو سکے گا۔ بنی کا جاہ و جلال دیں گے

پچھلے دنوں ایڈیٹر برہان کی طبیعت خراب تھی جس کی بنا پر وہ تبصرہ نہ لکھ سکے۔ صحتیاب ہونے کے بعد جلد ہی اپنے فرض سے سبکدوشی حاصل کر کے لوگوں کی غلط فہمی دور کر دیں گے، وہ بیدار مغز شخص ہیں کبھی یہ گوارا نہ کریں گے کہ برہان کی علمی و دینی حیثیت مجروح ہو۔

نیازمند مولانا، شفیق ندوی۔ اسناد جامعہ اسلامیہ نئی دہلی۔



ج:۔ ہمیں اس وقت مضمون کے جذباتی پہلو سے بحث ہے اور نہ اس پر کوئی جامع تبصرہ مقصود ہے بلکہ طریق مطالعہ کی غلطی دکھانا مقصود ہے جس میں صرف ڈاکٹر صاحب ہی نہیں بلکہ "ماڈرن ازم" کے مارے ہوئے بہت سے اہل علم اس میں مبتلا ہیں مطالعہ کا ایک طریقہ "معروضی" (OBJECTIVE) کے نام سے مشہور ہے جس میں موضوع سے متعلق ہر قسم کی معلومات کو جمع کر لیا جاتا اور پھر بغیر جانبدار ہو کر اس سے نتیجہ نکالنے کی کوشش ہوتی ہے۔ مثلاً مذہب کا معروضی مطالعہ یہ ہے کہ پہلے اس کے نام سے صحیح یا غلط جو کچھ تاریخ میں پایا گیا سب کو مذہب کے اجزائے سمجھ کر یکساں حیثیت سے جمع کر لیا جائے اور پھر ان کی روشنی میں ایک رائے قائم کی جائے۔ یا پیغمبر کا مطالعہ کرنا ہو تو اس وقت کی تاریخ میں جو طب و یاس موجود ہے سب کو یکساں حیثیت سے جمع کر کے پھر ان کی روشنی میں نتیجہ نکالا جائے۔ مطالعہ کا یہ طریقہ بہت اچھا معلوم ہوتا ہے کہ اس میں آزادانہ غور و فکر کا موقع ملتا ہے۔ لیکن جو موضوع بجائے خود انکشاف حقیقت کی حیثیت رکھتے ہیں مثلاً مذہب و پیغمبر وغیرہ، ان میں "بالخصوص" اس طریق مطالعہ کی بنیادی خامی یہ ہے کہ انسان معلوم اجزاء پر خود ساختہ عقلی استدلال کا رنگ چڑھا کر اپنی مرضی کا نتیجہ نکال دیتا ہے کیونکہ جذبات کے علاوہ انسان شعوری و غیر شعوری طور پر نہ معلوم کن کن نظریات و افکار سے متاثر ہوتا رہتا ہے اور یہ تاثر معلوم اجزاء سے نتیجہ نکالتے ہیں ظاہر ہوئے بغیر نہیں رہ سکتا اور جب صحیح کے ساتھ غلط اجزاء بھی شامل ہوں تو لازمی طور سے نتیجہ غلط نکلتا ہے، ہمارے خیال میں ڈاکٹر صاحب کے طریق مطالعہ میں یہی بنیادی غلطی ہے، جس کی بنا پر موصوف۔ ڈاکٹر۔ پروفیسر اور کئی قابل قدر کتابوں کے مصنف ہونے کے باوجود اپنے مضمون میں ولادت سے متعلق بعض روایتیں بھی (ملاحظہ ہو برہان ستمبر ۱۹۷۳ء) درج کی ہیں جو میلاد کی کتابوں میں پڑھی جاتی ہیں اور جن کے موضوع ہونے میں کسی کلام کی گنجائش نہیں ہے نیز مضمون میں کتب احادیث کا ایک حوالہ بھی نہیں ہے۔ علامہ شبلی نعمانی نے سیرت ابنی



کی پہلی جلد میں تاریخ و سیر کی کتابوں کی مختلف خامیاں ذکر کرنے کے بعد لکھا ہے۔

”مجموعی حیثیت سے سیر کا ذخیرہ کتب حدیث کا ہم آہم نہیں ہے البتہ

ان میں سے تحقیق و تنقید کے معیار پر جواز جائے وہ حجت اور استناد

کے لائق ہے“

افسوس ہے کہ ڈاکٹر صاحب نے تحقیق و تنقید کے کسی معیار سے کام نہیں لیا، جس طرح جو واقعہ دیکھا اسی طرح درج کر دیا، پھر اس پر اپنے مخصوص نظریات و افکار کا سایہ ڈال کر جو نتیجہ نکالتا چاہا اس نے پیغمبر صلی اللہ علیہ وسلم کی اصل حیثیت کو ختم کر دیا اور پھر طنز و تعبیر کے نشتر نے وہ کاری زخم لگائے کہ ہمارے جیسا ”کم سواد“ بھی رات بھر بے چینی محسوس کرتا رہا۔

فارق صاحب ہماری علمی برادری کے ایک معزز فرد ہیں، ہم ان کی قدر کرتے ہیں لیکن اس قدر پر رسول اللہ صلی اللہ علیہ وسلم کی عظمت کو قربان کرنے کے لیے تیار نہیں ہیں۔ میں نے آپٹے پڑھا ہوگا کہ پچھلے چند ہفتوں سے ڈاکٹر خورشید احمد فارق صاحب کے مضمون ”عہد نبویؐ کا تاریخی جائزہ“ پر کافی تے دے ہو رہی ہے، جیسا کہ آپ کو معلوم ہے کہ فارق صاحب برہان کے قدیم مقالہ نگار ہیں اور ان کی متعدد اہم علمی اور دینی کتابیں ”مدوۃ المصنفین“ سے شائع ہو چکی ہیں۔ فارق صاحب ہمارے ان رفقاء میں ہیں جو اپنی تالیفات پر ادارہ سے کوئی معاوضہ نہیں لیتے۔ حالاں کہ ان کی جو کتاب انگریزی میں ہوتی ہے، پبلشرز ان کو اس کا گراں قدر معاوضہ دیتے ہیں چونکہ فارق صاحب ”مدوۃ المصنفین“ کی سکنٹ کا بخوبی علم ہے اس لیے ادارہ سے کسی حق الخدمت کا خیال نہیں کرتے، اس کے ساتھ یہ بھی واقعہ ہے کہ ڈاکٹر صاحب ضرورت سے زیادہ بے باک مورخ واقع ہوئے ہیں اور اسی لیے انھوں نے اس مقالے میں اپنی قید بے باکی کا بغیر معمولی مظاہرہ کیا ہے، رہ رہ کر خیال آتا ہے کہ میں نے یا ”مولانا سید احمد صاحب“ نے ان کے مضمون کو پہلے سے



پڑھ کیوں نہیں لیا۔ یہ قطعی بات ہے کہ ہم لوگ مضمون پڑھ لیتے تو موجودہ صورت میں یہ ہرگز "برہان" میں شائع نہ ہوتا۔ ڈاکٹر صاحب نے اگرچہ تمام باقی حوالوں کے ساتھ لکھی ہیں لیکن "نصب نبوت اور مقام رسالت" کی شان ہی کچھ اور ہے۔ سرور کائنات صلی اللہ علیہ وسلم کے مقام عصمت و عظمت سے اگر تاریخ کا کوئی حوالہ کرائے گا تو وہ بے تکلف رد کر دیا جائے گا کیونکہ تاریخ کی بڑی سے بڑی مستند و معتبر کتاب بھی تو اتر کے ساتھ اس مرتبہ تک نہیں پہنچ سکتی جو مرتبہ رسالت و نبوت اور ان کی حدود کا ہے۔ ابن سعد اور کتاب المنازی کی حیثیت ہی کیا ہے۔ آپ بخوبی واقف ہیں کہ طبقات ابن سعد وغیرہ کے متعلق آمیزش کی بھی شکایتیں ہیں۔ مولانا عبدالرؤف دانا پوری نے "صحیح السیر" میں اس پر تفصیلی بحث کی ہے۔ بہر حال منشا یہ ہے کہ ہم کو محض تاریخی حوالوں سے مرعوب نہ ہونا چاہیے بلکہ حالات و واقعات کے درو بست کا بصرت و احتیاط کے ساتھ جائزہ لینا چاہیے۔

بنیادی چیز یہ ہے کہ کتب تاریخ کے تمام اندراجات کو جن میں ہر طرح کے احتمالات ہو سکتے ہیں، مرکز عصمت و عظمت شخصیت سرور کائنات صلی اللہ علیہ وسلم کی بارگاہ میں پیش کیا جائے گا اور جو حوالہ اس مقام سے ٹکرائے گا اس کو پس پشت ڈال دیا جائے گا۔

فارق صاحب صفت رسمی تاریخ کے اسکالر ہیں اور ان کا مطالعہ بے شبہ وسیع ہے۔ لیکن ہم مقام رسالت کو رسمی تاریخ کے رحم و کرم کے حوالے نہیں کر سکتے بلکہ ان حوالوں کو ایک ہزار بار جانچیں گے اور حقیقت کا پتہ لگائیں گے۔ اس مسئلے پر بھی فارق صاحب سے بارہا گفتگو ہوئی ہے کہ دینی اور مذہبی حیثیت سے قطع نظر تاریخی اعتبار سے بھی احادیث رسول اللہ صلی اللہ علیہ وسلم کا پایہ عام تاریخوں سے بدرجہا بلند ہے۔ سوال یہ ہے کہ غالب تاریخی نقطہ نظر سے بھی ہم "کتاب المنازی" کو سامنے رکھیں یا صحیحین اور دیگر کتب صحاح کو، خواہ

ہے فارق صاحب اس نکتے پر غور نہیں کرتے اور صحیح بخاری اور صحیح مسلم اور دوسری



اہم ترین حدیث کی کتابوں کو چھوڑ کر عام تاریخوں کا سہارا لیتے ہیں۔ میں نے ایک فتنہ دارہ کے سپرد یہ کام بھی کیا ہے وہ فارق صاحب کے دیئے ہوئے تاریخی حوالوں اور ان کے زنجیروں کو دکھائیں۔ اندازہ یہ ہے کہ ہمارے دوست نے اس راہ میں بھی کھوکھالی ہے۔<sup>۱</sup>

ایک بات اور عرض کر دوں، وہ یہ کہ ان علمی اور تحقیقی بحثوں کے اخبار میں آنے کا کیا مطلب ہے۔ میں تو ان لوگوں کے طریق کار سے یہی سمجھا ہوں کہ ہمارے معاملات میں بہانے کی تلاش میں رہتے ہیں اور جو تنکا مل جاتا ہے اس کا سہارا لے کر ہمیں بڑا نام کرنے کی سعی کرتے ہیں۔<sup>۲</sup> طرہ کی ناساز کاریوں اور دشواریوں کے باوجود گذشتہ ۳۵ سال میں ”برہان“ اور ندوۃ المصنفین نے جو اعلیٰ درجہ کی علمی اور مذہبی خدمت کی ہے یہ قلمی ہوش و حواس کوئی انصاف پسند بھی اس سے انکار کر سکتا ہے۔<sup>۳</sup>

ندوۃ المصنفین پر کیسے کیسے حوادث گزرے اور اب بھی گزر رہے ہیں لیکن ان ارباب تقدس و تقویٰ کے قلب میں ادنیٰ سی خلش بھی پیدا نہیں ہوتی۔ ہماری کوتاہی سے ایک غیر محتاط مضمون شائع ہو گیا تو زمین و آسمان ایک کر دیا۔<sup>۴</sup> ”الجمیۃ“ کے پہلے واسطے میں جو عنوان زیب قرطاس ہوا وہ یہ تھا۔ ”برہان دہلی کی رحمت عالم صلی اللہ علیہ وسلم کی شان میں گستاخی“ معلوم نہیں آپ کی کیا رائے ہے۔ مجھے تو یقین ہے کہ اس طرح کی تحریروں کی اشاعت کا مقصد عام مسلمانوں میں اشتعال پھیلانے کے علاوہ کچھ نہیں ہو سکتا۔

امید ہے کہ مزاج گرامی بخیر ہوگا۔ موقع ملے تو فارق صاحب کے مقالے کا جواب تحقیقی اور مثبت انداز میں تحریر فرمائیں یہ کام آپ ہی کر سکتے ہیں۔<sup>۵</sup>

(مفتی اعلیٰ رحمہ اللہ عثمانی،

ناظم ندوۃ المصنفین، جامع مسجد دہلی۔

۱۔ ان میں راقم الحروف بھی شامل ہے جس کو آپ کچھ نہیں دیتے ہیں۔

۲۔ اور غیر مذمت وار بھی، کاش فارق صاحب جان سکتے کہ عوام تو عوام ہیں ان کے مضمون



۷۰ اہل علم کا سینہ کس قدر محسوس ہوا ہے۔

۷۱ اصل بات یہی ہے کہ مضمون پڑھا نہیں گیا ورنہ "برہان" جیسے علمی و دینی رسالے میں تو کیا کسی تیسرے درجے کے پرچہ میں بھی شائع ہونے کے لائق نہ تھا۔

۷۲ وہ حوالے "دریا برد کرنے کے لائق ہیں جن سے ہمارے رسول اللہ صلی اللہ علیہ وسلم کی شخصیت پر فخر آئے۔

۷۳ کس قدر عمدہ اور اصولی بات مفتی صاحب نے فرمائی ہے اللہ تعالیٰ جزائے خیر عطا فرمائے۔ آمین۔

۷۴ اور فارق صاحب کی کتابوں میں انہی کتابوں کے حوالے زیادہ ہیں۔

۷۵ "ماڈرن ازم" کے مارے ہوؤں کو کون سمجھائے؟

۷۶ بے شک۔

۷۷ اس کھلی ہوئی حقیقت کو بھی جو شخص تسلیم نہ کرے اس سے ذمہ داری کی توقع نیکو کی جاسکتی ہے؟

۷۸ یقیناً ٹھوکریں کھائی ہیں۔

۷۹ ہمارے خیال میں ان کو مد مقابل سمجھنا مناسب نہیں ہے۔

۸۰ کوئی انکار نہیں کر سکتا۔

۸۱ اب اس کے بعد مفتی صاحب کی ذمہ داری ختم ہو جاتی ہے، البتہ مولانا اکبر آبادی "ایڈیٹر

برہان" کی ذمہ داری باقی رہتی ہے کہ انہوں نے برہان کے ادارہ میں مضمون پر جس

"تبصرہ" کے لکھنے کا ارادہ ظاہر فرمایا ہے، وہ جلد از جلد لکھیں اس میں اور مفید باتیں بھی ہوں گی۔

۸۲ میں جس لائق تھا ضرور اس کام کو کرتا لیکن ادھر تقریباً دو ماہ سے ایسی صحت ہوئی

ہے کہ کسی نئے کام کو شروع کرنے کی بالکل ہمت نہیں ہے۔



غلطی کا اعتراف :

ایسی صاحب . مکرم . السلام علیکم ورحمتہ اللہ وبرکاتہ .  
 احتساب موصول ہوا . غالباً آپ نے ہی بھیجا ہے . شکر یہ عہد نبویؐ کے تاریخی جائزہ  
 پر آپ کا تبصرہ پڑھا . اسے لکھنے میں آپ نے ضبط سے کام لیا ہے اور میرے ساتھ رعایت کی  
 ہے جس کے لیے میں آپ کا شکر گزار ہوں . "جائزہ" چھپنا نہیں چاہیے تھا ، غلطی ہو گئی .  
 یہ کس طرح ہوئی آپ کو کبھی زبانی بتاؤں گا . الجمعیت میں اشتعال انگیز خط چھپ رہے  
 ہیں . اشتعال دبانے کے لیے اس وقت خاموش رہنا بڑا ضروری ہے .  
 آپ نے لکھا ہے کہ مضمون میں ترجمہ کی غلطیاں ہیں . براہ کرم ان کی نشان دہی  
 کر دیجئے تاکہ میرے علم میں آجائیں اور میں ان کی اصلاح کر سکوں . یہ پڑھ کر افسوس ہوا کہ  
 آپ کی طبیعت ان دنوں ناساز ہے . آپ کیفیت مزاج سے مطلع کیجئے گا .  
 آپ کی عافیت کا طالب

(ڈاکٹر خورشید احمد فارق) خ فارق ۶ مارچ ۱۹۷۶ء

۱۔ جی ہاں :

۲۔ رعایت جس درجہ میں بھی ہو اس کے بدلے بس اتنی گزارش ہے کہ آئندہ اس قسم کی تحریروں  
 سے اپنے علمی وقار کو نہ محسوس ہونے دیں .

۳۔ فارق صاحب سلم یونیورسٹی کے قدیم طالب علم ہیں ، دینیات میں بی ، ٹی ، ایچ کی  
 ڈگری بھی ہیں سے حاصل کی ہے . اس اعتراف سے اپنے علم اور اپنی درس گاہ دونوں کی  
 لاج رکھ لی .

۴۔ الجمعیت والے بھی قارئین سے مجبور تھے ، اشتعال انگیزی ان کا مقصد نہ تھا ، خطوط  
 کی اشاعت کے بارے میں مفتی صاحب اور ایڈیٹر برہان کی اس رائے سے قارئین متفق  
 نہ تھے جو انھوں نے اپنے مراسلہ اور ادارہ میں ظاہر فرمائی تھی ، الجمعیت کو خط لکھ دیا



گیا ہے۔ امید ہے کہ وہ خیال رکھیں گے۔

۵ نوٹ صرف تاریخی حوالوں سے متعلق تھا۔

۶ اب نسبتاً بہتر ہوں، خدا کرے آپ کے مزاج بہتر ہوں۔



# نوجوانوں کے سوالات

س۔ ۱۔ ان دنوں ایک عام بے حسنی ہے اور امیر و غریب (ہل من مزین) زیادہ سے زیادہ چکر میں ڈوب چکے ہیں، رشوت، جھوٹ، مکرو فریب وغیرہ برائیوں میں مسلم و غیر مسلم، سب مبتلا ہیں، آخر کیوں؟

ج۔ ۱۔ وجہ ظاہر ہے خوفِ خدا لوگوں کے دل سے نکل چکا ہے اور آخرتِ فراموشی عام ہو گئی ہے، اللہ کے سامنے جواب دہی اور باز پرس کا تصور نفسیاتی لحاظ سے نہایت اہم موثر ذریعہ ہے جس کی طرف اس حیثیت سے توجہ نہیں دی گئی۔

س۔ ۲۔ اَلْیَوْمَ اَکْمَلْتُ لَکُمُ الدِّینَ کا اصل مفہوم کیا ہے؟

ج۔ ۲۔ دین اصول و مبادیات کے لحاظ سے کامل ہو گیا، شرعی احکام کے موقع و محل کی تبیین اور نئے مسائل کا حل دریافت کرنے کی ضرورت ہمیشہ رہتی ہے، آیت میں صرف تکمیل دین کا ذکر ہے جس کو نظر انداز کرنے سے شبہات پیدا ہوتے ہیں۔

س۔ ۳۔ اس وقت ہندوستان میں اور بین الاقوامی طور پر دو تحریکیں جماعت اسلامی اور تبلیغی جماعت یا اس انداز کی محنتیں چل رہی ہیں، کیا ان کے پیغامات، طریق کار آپس میں



ٹکراتے ہیں، کیا دونوں کی منزلیں ایک ہی ہیں، اگر ایک ہی ہیں تو باہمی تقسیم کار کی بنیاد پر کام کیوں نہیں ہوتا؟

ج :- منزلیں تو دونوں کی ایک ہی ہیں، البتہ طریق کار میں فرق ہے تقسیم کار کی بنیاد پر کام کرنے کے لیے جس قسم کی فراخ حوصلگی دعائی طہرانی کی ضرورت ہے۔ ہمارے معاشرہ اور بالخصوص ہمارے دینی مزاج میں ابھی نہیں پیدا ہو سکی۔

س :- (۱) میری زندگی میں اور دوسرے انسانوں کی زندگی میں دین پوری طرح کیسے داخل ہو؟  
(۲) اور آج کے حالات و نفسیات کے اعتبار سے دین کی محنت کس انداز سے کی جائے؟  
ج :- (۱) سب سے پہلے دین کا تصور صحیح ہونا چاہیے کہ اس کا تعلق زندگی کے ایک حصہ سے نہیں بلکہ وہ پوری زندگی پر حاوی ہے، پھر زندگی کے ہر شعبہ میں دینی احکام پرمثل کرنے کی حتی الامکان کوشش کی جائے۔ اس کے لیے اللہ سے صرف ضابطے کا تعلق کافی نہیں ہے بلکہ اس سے "رابطہ" ہونا ضروری ہے۔

(۲) مختلف جماعتیں اپنے اپنے انداز سے مفید کام کر رہی ہیں، لیکن علی انداز سے دین کا کام بہت کم ہو رہا ہے اس وقت موجودہ حالات کو سامنے رکھتے ہوئے علی انداز سے کام کی زیادہ ضرورت ہے ورنہ اندیشہ ہے کہ آگے چل کر مذہب علی لحاظ سے "دیوالیہ" نہ ہو جائے۔  
س :- (۱) تبلیغی جماعت، بستی نظام الدین، دہلی، جو بین الاقوامی انداز کی ہلکی، پھلکی خالص ایمان کی محنت چلا رہی ہے اس کے طریق کار سے آپ کس حد تک متفق ہیں؟ اور اس دینی محنت کی وجہ سے آپ نے کیا افادیت محسوس کی؟

ج :- (۱) میں اپنی ذات کی حد تک کسی جماعت کے طریق کار سے متعلق نہیں ہوں، اپنے انداز سے (حسب توفیق) دین کی خدمت کی کوشش کرتا ہوں اور کسی پناہ گاہ نہ ہونے کی وجہ سے ہمیشہ خائف رہتا ہوں، اپنے مخلصین کے لیے یہ مشورہ ضرور دینا کہ جس جماعت سے ان کو طبعاً مناسبت ہو اس میں شامل ہو کر دینی خدمت انجام دیں ورنہ راہ کی مشکلات سے



اندیشہ ہے کہ تھک کر مہمت ہاڑ بیٹھیں۔

(۲) مذہب کی تخم ریزی ہو رہی ہے اور روایات سے تعلق قائم ہو رہا ہے۔

س:۔ مسلمانوں میں گھسریو، قومی یا بین الاقوامی انداز پر تنظیمی صلاحیت کا فقدان کیا عام ایسانی کمزوریوں کی وجہ سے ہے؟ یا نجی قومی عصبیت سے ہے یا یہ وراثت میں عربوں سے آیا ہے؟

ج:۔ اصلاً ایمان کی کمزوری کی وجہ سے ہے۔

س:۔ (۱) غائبانہ ۱۹۷۷ء میں آپ نے ایک سیمینار میں ”مسلم پرسنل لار اور اجتہاد“ کے موضوع پر گفتگو کرتے ہوئے یہ شعر پڑھا تھا۔

تجاہل، تغافل، تبسم، تکلم  
یہاں تک وہ پہنچے ہیں مجبور ہو کر

اس وقت آپ کے نزدیک کونسا دور چل رہا ہے؟

(۲) حکومت ہند کی نیت اس معاملے میں کیا ہے؟

(۳) پارلیمنٹ کو اس پر کتنا قانونی اختیار ہے؟

ج:۔ (۱) ہمارے نزدیک یہ ”تبسم“ کا دور ہے۔

(۲) حکومت ہند کی نیت اس مسئلے میں واضح نہیں ہے کیونکہ ذمہ داروں کے بیانات

مختلف ہیں۔

(۳) موجودہ پارلیمنٹ مسلم پرسنل لار میں ترمیم و تنسیخ کا حق نہیں رکھتی ہے۔ البتہ اگر مسلم

علماء کسی فیصلے پر متفق ہوں تو پارلیمنٹ اس کو قانونی سند دہیا کر سکتی ہے۔

س:۔ خیر القرون قرنی اخیر کا پیغام کیا ہے؟ آیا یہ بدلتے ہوئے زمانہ کی نفسیات

کی طرف اشارہ ہے یا اسلام کی افاداتی کمی پر؟

ج:۔ بدلتے ہوئے زمانہ کی نفسیات کی طرف۔



سج :- آج کی دنیا میں ایک عام مسلمان سے اسلام کیا چاہتا ہے؟

ج :- حتی الامکان اصلی اسلام پر عمل درآمد۔

سج :- کیا دینی محنت کے علاوہ کوئی ایسا نقطہ نظر ہو سکتا ہے جس پر تمام عالم اسلام اور مسلمان متفق ہو کر ایک پلیٹ فارم پر آسکیں اور ٹک سکیں؟ ہمایوں خضر، پٹنہ، بہار، مارچ ۱۹۷۳ء

ج :- اسلام کے نام پر اقتصادی اور تعلیمی نقطہ نظر کی آزمائش کر کے دیکھنا چاہیے۔

سج :- کن اشخاص سے آپ نے اپنی زندگی کی تشکیل میں گہرا اثر قبول کیا؟ کس طرح؟ سب سے زیادہ موثر کس کی شخصیت رہی؟

ج :- (۱) ابتدائی تعلیم کے زمانہ میں دو بزرگوں سے زیادہ اثر قبول کیا (۱) صوفی افضل علی صاحب اور (۲) قاری محمد یاسین صاحب۔ یہ دونوں حضرات حضرت مولانا تھانویؒ سے بیعت تھے۔

وطن سبھیچہ (ضلع بارہ بنکی) کے مدرسے میں ابتدائی تعلیم و تربیت ان ہی دونوں بزرگوں سے حاصل کی اور اصلاً انھیں کی پُر خلوص محبت نے تعلیمی دشواریوں کو آسان بنایا، پھر اس کے بعد استاد محترم مفتی کفایت اللہ صاحب کے تفقہ فی الدین، استغفار اور کردار کی بلندی سے متاثر ہوا، فراغت کے بعد متحین طور پر کسی ایک شخصیت کا نام لینا مشکل ہے جس کا علم کا جو کام ابھرا ہوا دیکھا اسی سے استفادہ کی کوشش کی۔

سج :- (۲) کن کتابوں اور مصنفین (خصوصاً اردو، انگریزی) سے آپ نے (INSPIRATION) حاصل کیا، راحت فرمائیے، اس سلسلے میں کس کتاب اور مصنف کو بلند مرتبہ پر رکھیں گے؟

ج :- کتابوں میں سب سے زیادہ قرآن حکیم سے فیض حاصل کیا، اس کی حکمت و دانائی، سچائی و بلندی اور ہمہ گیریت ہی سے اپنی فکری سطح حتی الامکان ہموار کرنے کی کوشش کی، پھر اس کے



بہر سب سے زیادہ حضرت شاہ ولی اللہؒ سے منکری اتر قبول کیا، پھر قدیم و جدید مصنفین میں جس کی بات پسند آئی اس سے استفادہ میں دریغ نہیں کیا۔

س ۵ :- (۳) آپ کے پسندیدہ موضوعات کیا ہیں؟

ج :- (۳) قرآن حکیم اور فقہِ دل چسپی کے موضوع رہے اور اب "حدیث کے درستی معیار" سے دل چسپی بڑھ رہی ہے۔

س ۶ :- (۴) ہمارے نوجوانوں کے لیے کن کتابوں، مصنفین اور رسائل (خصوصاً اردو، انگریزی کے مطالعہ کی آپ سفارش کرنا پسند کریں گے؟

ج :- (۴) اسلامی تعلیم، اسلامی تاریخ اور اسلامی دعوت وغیرہ علیحدہ علیحدہ موضوع بن گئے ہیں جس کو جس سے مناسبت ہو اس کے لحاظ سے رسائل و اشخاص کا انتخاب کیا جاسکتا ہے۔ یہ ہمارے علم کی کم مانگی ہے کہ جس سے دو چار باتوں میں اتر قبول کیا بس اسی کے ہو کر رہ گئے خواہ دوسری باتوں میں اس کی رائے کتنی ہی کمزور ہو، کم از کم علمی سطح تو اس سے بلند ہونی چاہیے۔

س ۷ :- (۵) موجودہ دور میں مذہب کو فرد کی زندگی میں کس حد تک خیل ہونا چاہیے؟

ج :- (۵) زندگی کے ہر گوشہ میں خیل ہونا چاہیے۔ عبادات، معاملات اور اخلاق میں تو کوئی خاص دشواری بھی نہیں ہے۔ ایمان داری اور خلوص کے ساتھ حتی الامکان جس حد تک زندگی میں خیل بنایا جاسکتا ہے بس اسی کا انسان مکلف ہے۔

س ۸ :- (۶) اطمینانِ قلب کس طرح حاصل ہو سکتا ہے؟

ج :- (۶) اطمینانِ قلب کی واحد شکل اللہ کی یاد اور اس سے گہرا تعلق ہے۔ آخر شب کی عبادت اور آہ سحر گاہی اس میں خاص اہمیت رکھتی ہے۔

س ۹ :- (۷) کیا آپ کی کوئی آخری تمنا باقی ہے؟

ج :- (۷) اول و آخر اور درمیانی تمنا بس یہی ہے کہ سچائی اور خلوص کے ساتھ



دین کی خدمت میں اللہ لگائے رکھے۔ آمین

س۔: "انراوا التفات مجھ شہ علم و حکمت کو کوئی پُرمنز نصیحت فرمائیں؟

ج۔: (۸) اللہ سے تعلق پیدا کیجئے اور اللہ کی مخلوق کو فائدہ پہنچائیے۔

س۔: (۹) آج کل متعدد دینی جماعتیں کام کر رہی ہیں، آپ کی رائے میں کس جماعت کے ساتھ رہنے میں زندگی میں دین داری آسکتی ہے؟

ج۔: (۹) سروف دینی جماعتوں میں جس کام سے مناسبت ہو اس میں شریک ہو کر دین داری حاصل کرنی چاہیے۔

س۔: (۱۰) آل محترم سے ناچیز کی درخواست ہے کہ کبھی حیدرآباد بھی تشریف لائیں۔

نام و پتہ

۷۷۳  
ایس۔ ایچ غوری، ام، اے، بی ایڈ، تعلقہ، بھنگیر دا، پی، اپریل

ج۔: (۱۰) سفر میسر لے حد درجہ دشوار ہے، پچھلے دنوں مسلم پرسنل لا کی میٹنگ

میں اسی وجہ سے نہیں حاضر ہو سکا، جب کبھی موقع ملا انشا اللہ حاضر ہونے کی کوشش

کروں گا۔

س۔: آپ اکثر فرماتے ہیں کہ مذہب کی حیثیت انکشاف حقیقت کی ہے سماجی عمل کی

نہیں ہے ان دونوں میں کیا فرق ہے؟ نیازمند

ادارہ مجوم، ڈاکٹر نگر، دہلی

ج۔: مذہب دراصل اس سچائی کا نام ہے جو ہر دور و زمانہ میں اللہ کی طرف سے اس کے

پیغمبروں کے ذریعہ انسان کی رہنمائی کے لیے آتی رہی اس کی حیثیت انکشاف حقیقت

Revelation of truth ہے جو بذاتِ خود ایک "آئیڈیل" ہے۔ سماجی عمل

"Social activity" کی نہیں ہے کہ جس کا اپنا کوئی آئیڈیل نہیں ہوتا جو

چیز انکشاف حقیقت کی حیثیت رکھتی ہے وہ ہمیشہ باقی رہتی ہے اور اس کی روشنی میں نئے



چیلنج کا مطالعہ ہوتا رہتا ہے اور جو چیز سماجی عمل کی حیثیت رکھتی ہے وہ اس وقت تک باقی رہتی ہے جب تک سماج اس کی اجازت دیتا ہے اور اگر اس کی جگہ کوئی اور عمل یا طریقہ اختیار کر لیا گیا تو پھر وہ چیز تاریخی بن جاتی ہے۔

مس ۷ :- موجودہ زمانہ میں "جنریشن گیپ" اتنا بڑھ گیا ہے کہ پہلے اور اب میں موافقت کی شکل نکالنا مشکل ہو گیا ہے، کیا پھر بھی مذہب موجودہ چیلنج کا جواب دے سکتا ہے؟ (ایضاً)  
ج :- یہ میں آپ کو اطمینان دلاتا ہوں کہ "جنریشن گیپ" کے باوجود انفرادی، اجتماعی، معاشرتی، معاشی، تمدنی اور سیاسی زندگی کا کوئی گوشہ ایسا نہیں ہے جس میں مذہب کی رہنمائی چیلنج کے جواب اور مقابلے کی صلاحیت نہ رکھتی ہو اور اگر اعتبار نہ ہو تو ایک ایک چیلنج آپ میسر سامنے پیش فرمائیں اور میں اس کا جواب دوں، پھر آپ اس پر غور فرمائیں کہ اس میں کس قدر صلاحیت موجود ہے؟

مس ۸ :- کیا مذہب میں اب بھی سماجی خرابیوں کو دور کرنے کی صلاحیت ہے؟ (ایضاً)  
ج :- ماہرین سماجیات نے سماجی خرابیوں کے جو اسباب بھی بیان کیے ہوں لیکن اصل سبب سماجی کنٹرول کا خاتمہ ہے جس کے پیدا کرنے کا سب سے زیادہ موثر اور کامیاب ذریعہ سماجی مذہب ہے جیسا کہ ایک موقع پر "برٹرنڈ رسل" جیسے شخص کو بھی اعتراف کرنا پڑا کہ:

"مجھے اس میں شبہ ہے کہ اس کا قطعی علاج مذہب کے علاوہ بھی کوئی ہے جس کے بارے میں خلوص و سختگی کے ساتھ اعتقاد کیا جاتا ہے کہ وہ اندرونی

تحریک پر حاوی ہے" لے

مذہب کا یہ کردار تاریخ کے ہر دور میں ستم رہا ہے جس سے ماہرین سماجیات کو

بھی اتفاق ہے۔



س۔ نئی صدی ہجری کو مذہبی رہنمائی عطا کرنے کے لیے کن گوشوں میں کام کرنے کی ضرورت ہے۔ فرحت احساس۔ ایڈیٹر، مجوم، ذاکر نگر، نئی دہلی۔

ج۔ دنیا کی وسعت اور مخاطب کی مزاجی کیفیت کو دیکھتے ہوئے اس صدی کو رہنمائی عطا کرنے کا کام اتنا آسان نہیں ہے جتنا کہ سمجھا جاتا ہے، پہلے جو کام ایک گوشے میں ہوتا تھا اب اس کے لیے ایک وسیع میدان ہے، پہلے ایک فرد کی صلاحیت کافی ہوتی تھی اب تقسیم کار کے بغیر چارہ نہیں رہ گیا۔ پہلے تجدید دین کی بات ایک ماسٹرہ تک محدود تھی اب اس کا تعلق ایک "دور" سے ہو گیا ہے ایسی حالت میں جب تک ہنر جہتی پروگرام نہ ہو کسی ایک گوشہ میں رہنمائی سے ملت کی ضرورتیں نہ پوری ہوں گی۔

موجودہ رہنمایاں اپنے اپنے انداز میں قابلِ قدر ہونے کے باوجود اس قدر محدود اور تنگ ہیں کہ زندگی کے جدید حالات و معاملات کے لیے ان میں گنجائش ہے اور نہ مختلف ضرورتوں کے لیے ان کا دامن وسیع ہے، پھر ان کا اثر و نفوذ بھی انھیں ممالک میں زیادہ ہے جن میں قدیم سرمایہ داری یا شاہی نظام قائم ہے یا ماسشی ناہاری کا مسئلہ شباب پر ہے، اس بنا پر ملت کے قاموس نگاران رہنماؤں سے زیادہ مطمئن نہیں ہیں، بلاشبہ سرمایہ داروں اور مذہبی نمائندوں کے اشتراک و تعاون سے اس وقت بہت سے مسائل دب گئے ہیں اور اوپر کی سطح ہموار نظر آنے لگی ہے جس کو دیکھ کر سطحِ بین نظریں دھوکے میں مبتلا ہیں لیکن حقیقت میں نظروں سے یہ بات پوشیدہ نہ رہنی چاہیے کہ تو انائیوکل گلا گھونٹ کر جن مسائل کو بادیاء جاتا ہے یا حل کیا جاتا ہے وہ ختم نہیں ہوتے ہیں بلکہ نئے میدان کی تلاش میں سرگرداں رہتے اور موقع پا کر نئے عزم و حوصلے کے ساتھ حملہ آور ہوتے ہیں۔

س۔ نئی صدی ہجری کو مذہبی رہنمائی عطا کرنے کے لیے موجودہ میکانیکی انداز کی صلاحیتیں کافی ہیں یا اس سے زیادہ کی ضرورت ہے؟  
(ایضاً)



ج:۔ اس کے لیے موجودہ میکانیکی انداز کی صلاحیتیں ناکافی سمجھی جاتی ہیں کران سے کسی جدید فکر جدید علم اور جدید اسلوب کی نمائندگی کی توقع بے سود ہے بلکہ اس کے لیے تخلیقی صلاحیتیں درکار ہوتی ہیں جو یہ دیکھتی ہیں کہ موجودہ خیالات اور چیزوں میں کس کو لینا اور کس کو چھوڑ دینا ہے، کس میں کاٹ چھانٹ کرنا اور کس سے نظر بچا کر نکل جانا ہے، کس کو بعینہ باقی رکھنا اور کس کو بالکل نظر انداز کر دینا ہے، کس میں نئی روح ڈالنا اور کس کے لیے نیا قالب تیار کرنا ہے، عبوری مرحلہ کس طرح گزارنا اور ہنگامی حالات کا کیسے مقابلہ کرنا ہے۔ غرض اس طرح نظر ڈال کر وہ صلاحیتیں ماضی اور حال کو ہم آہنگ کرنے کی کوشش کرتی اور بہتر مستقبل کے لیے راہ عمل متین کرتی ہیں۔

قسمتی سے مسلم معاشرہ میں یہ کام اب تک نہ ہو سکا، بلاشبہ مختلف جگہ بعض تخلیقی صلاحیتوں نے یہ کام کرنا چاہا لیکن میکانیکی صلاحیتوں نے بیمار معاشرہ کی مدد سے ان کو کچل کر رکھ دیا، اب میدان صاف ہے۔ اس میں صرف وہی طبقہ مسلم معاشرہ کی مذہبی رہنمائی کا بوجھ اٹھائے ہوئے ہے جس کے پاس تاریخی موڑ کی مناسبت سے تعمیری ذہن ہے اور نہ جدید حالات و معاملات سے اس کا کوئی تعلق ہے بس جو کچھ اور جس حالت میں وہ دور زوال چلا آ رہا ہے اُسی کو جوں کاتوں برقرار رکھنے کے لیے جہاد و اجتہاد ہے۔ اور اسی کا وہ مجاہد و مفکر ہے۔ اس کی نظر اس لاوے پر بھی نہیں ہے جو پھٹنے اور پھوٹنے کے لیے بے چین ہے جس سے خود اس کی زندگی کو خطرہ ہے۔

س:۔ مذہب کے معاملے میں آپ کس حد تک عقل کی دخل اندازی تسلیم کرتے ہیں اور اس کو ”معیار“ مانتے ہیں؟ (ایضاً)

ج:۔ عقل بلاشبہ چیزوں اور حقیقتوں کو ثابت کرنے کے لیے نہایت مفید اور موثر ذریعہ ہے لیکن تجربے اور مشاہدہ سے ثابت ہے کہ مذہب کے معاملات میں اس کی دخل اندازی کی ایک حد مقرر ہے اس حد سے باہر دخل دینے کی یا تو اس میں ہمت نہیں یا اس کی مداخلت



بے سود اور بے اوقات ضرر رساں ثابت ہوتی ہے کیوں کہ زندگی کے اکثر و بیشتر لمحات محض جذبات و خواہشات کی تاریکیوں اور نیگیوں میں طے ہوتے ہیں ایسی حالت میں کیسے یقین کیا جاسکتا ہے کہ جوشے انسان کی عقل سے خارج ہو وہ اس کی زندگی سے بھی خارج ہوگی؟

اسی طرح مذہب کے بنیادی امور عقل کی سرحد سے پار کے ہیں عقل کی پرواز کا جو انتہائی مقام ہے مذہب کا وہ نقطہ آغاز ہے اور مذہب کی جہاں سے ابتدا ہوتی ہے عقل کی رسائی وہاں ختم ہو جاتی ہے۔ ظاہر ہے کہ مذہب کی بنیاد کا تمام تر تعلق مافوق الفطرتی (اشر) سے ہے جو عقل کے محدود دائرہ میں نہیں سما سکتی، جب کہ عقل کا تعلق فطرت و کائنات فطرت کے واقعات، مشاہدات اور تجربات سے ہے جو بڑی حد تک اس کے دستر میں ہیں۔

پھر عقل اس قدر زود اثر، متلون مزاج اور خود کو بدلنے والی ہے کہ ہر دور و ہر زمانہ میں وہ بدلتی رہتی ہے بلکہ ایک ہی زمانے کے مختلف افراد اور ایک ہی شخص کے مختلف اوقات و احوال میں بھی عقلی تغیر و تبدل ہوتا رہتا ہے، ایسی عقل کو مذہب کی بنیادی صداقتوں میں معیار تسلیم کرنے کے بعد ان دونوں کا جو انجام بھی ہو جائے وہ کم ہے اس کا مشاہدہ موجودہ دور کے نظریات میں بخوبی ہوتا ہے اور نہیں کہا جاسکتا کہ عقل اپنا بھیس بدل دے اور ان نظریات پر کھلی تنقید کرنے لگے جیسا کہ اس کا تجربہ بھی شروع ہو چکا ہے۔ عقل کی اس زود اثری، متلون مزاجی اور خود کو بدل لینے کی صلاحیت سے بدظن نہ ہونا چاہیے بلکہ جن امور میں اس کو ذخیل بنایا گیا اور جن چیزوں پر اس کی فرماں روائی تسلیم کی گئی ان میں اس کی یہ صفات قابلِ صد ستائش ہیں اگر وہ اپنی ان صفات سے دست بردار ہو جائے تو اپنی ذمہ داری سے عہدہ برا نہیں ہو سکتی۔

بات "معیار" تسلیم کرنے کی ہے ورنہ مذہب کے معاملات میں بھی اس کی خدا



کچھ کم نہیں ہیں، اس نے کار سازی کو دیکھ کر کار ساز کا پتہ لگایا، عمارت کی موجودگی سے  
 سمار پر استدلال کیا، صنائی کے وجود سے صانع کی جستجو کی، اس طرح اس نے مافوق الفطر  
 ہستی (اللہ) کا سراغ لگانے میں بڑی حد تک کامیاب کوشش کی، یہ علیحدہ بات ہے  
 کہ اس کا خدا سمندر پار سے علت و معلول کے مراحل طے کر کے علت العلل کی شکل میں نمودار  
 ہوا۔

اس ایجابی پہلو کے علاوہ اس کی سلبی خدمات بھی کچھ کم اہم نہیں ہیں اس لیے  
 عقل و ارادہ رکھنے والی ہستی (اللہ) کی کار فرمائیوں اور کارگزاریوں کو دیکھ کر اندھی بہری  
 فطرت بے جان مادہ اور بے حس الیکٹرون کو فاعل و خود مختار تسلیم کرنے سے انکار کر دیا  
 اور بالآخر اس نتیجہ پر پہنچی کہ عقل کی قلت و سطحیت انسان کو بے دینی کی طرف مائل  
 کرتی ہے اور اس کی وسعت و گہرائی مذہب سے قریب کر دیتی ہے جیسا کہ مشہور فلسفی  
 بیکن (BACON) نے کہا ہے:

”اگرچہ تھوڑی تحقیق سے انسان ”دہریہ“ ہو جاتا ہے لیکن گہری تحقیق  
 پھر اقرار خدا کی طرف واپس لے آتی ہے۔“

س:۔ آج کل وحدت ادیان کے نام سے مختلف مذاہب کے درمیان سمجھوتہ کی شکل نکالی جا رہی  
 ہے۔ اس موضوع پر ایک سیمینار ”اسلام اینڈ دی ماڈرن ایچ سوسائٹی“ کی طرف سے ۷ اکتوبر  
 ۱۹۷۱ء کو نئی دہلی میں ہو چکا ہے۔ آپ براہ کرم اپنے خیالات سے مطلع کیجئے۔  
 نیاز مند (مولانا) شفیق احمد ندوی۔

مسلم یونیورسٹی، علی گڑھ۔

ج:۔ سیاسی انداز سے قطع نظر مختلف مذہبوں کے درمیان سمجھوتہ کا کھلا مطلب یہ لیا  
 جاتا ہے کہ مذہب کے معاملہ میں ہرگز وہ اپنا موقف چھوڑ کر ایک نیا موقف قبول کرنے پر آمادہ  
 ہو جائے۔ دو لفظوں میں ہم یہ کہہ سکتے ہیں کہ دو اور دو مل کر چار کے بجائے ساڑھے



تین یا ساڑھے چار پر سمجھوتہ کر لیا جائے۔

اس قسم کا سمجھوتہ چوں کہ مذہبی خودکشی کے مرادف ہے اس بنا پر کسی مذہب کا ماننے والا بھی اس کے لیے تیار نہیں ہوتا۔

پھر ایک طائفہ مذہب کے ماننے والوں کا یہ دعویٰ کہ صرف ان کا مذہب صحیح ہے بقیہ سب غلط ہیں اور دوسری طائفہ خود مذہب کی موجودہ شکل کے درمیان مشرق و مغرب کا اختلاف کو ایک کو ماننے کے بعد قطعی طور پر دوسرے کا انکار لازم آئے یہ دونوں حدیں ایسی ہیں کہ ان کی موجودگی میں سمجھوتے کا سوال ہی نہیں پیدا ہوتا۔

غالباً یہی وجہ ہے کہ اسلام سے پہلے مختلف مذاہب (مبت پرستی، یہودیت، عیسائیت اور مجوسیت وغیرہ) موجود تھے لیکن ان کے درمیان سمجھوتے کی قطعاً گنجائش نہ تھی۔

قرآن حکیم سب سے پہلی کتاب ہے جس نے مختلف مذاہبوں کے درمیان سمجھوتہ کی بنیاد رکھی اور اس راہ کی شکلات کو ان طریقوں سے حل کیا۔ مثلاً:

- (۱) اعلان کیا کہ مذہب کے معاملے میں کسی قسم کی زبردستی نہیں۔
- (۲) ہر قابل ذکر مذہب کی اصل کو تسلیم کیا۔
- (۳) ہر مذہب کی بنیادی تعلیم میں وحدت تسلیم کی۔
- (۴) بنیادی تعلیم پر زیادہ زور صرف کیا اور مذہب کی مختلف شکلوں میں رواداری تسلیم کی۔

شاہ ولی اللہ رحمۃ اللہ علیہ نے بنیادی تعلیم (دین) اور مختلف شکلوں (شرعیات) کے بارے میں تفصیل بیان کی ہے۔

”اصل دین ایک ہے جس پر سب بنی متفق ہیں، شریعتوں میں اختلاف ہے، اتفاق کی یہ باتیں ہیں، عبادت اور مہمدا ننگے میں اللہ کو ایک سمجھنا، تمام ان چیزوں سے اس کی پاکی



بیان کرنا جو اس کی شان کے مناسب نہیں ہیں، اس کے ناموں میں کجروی کو حرام سمجھنا، اللہ کا حق بندوں پر یہ جاننا کہ اس کی زیادہ سے زیادہ تعظیم کی جائے اور دل اس کے سپرد کر دیئے جائیں۔ اللہ کی یادگار کے ذریعہ اس سے قرب حاصل کیا جائے یہ عقیدہ رکھا جائے کہ

(الف) تمام حوادث سے پہلے ان کے لیے اللہ کے علم میں ایک اندازہ مقرر ہے۔

(ب) اللہ کے فرشتے ہیں جو اس کی نافرمانی نہیں کرتے ہیں۔

(ج) اللہ اپنے بندوں میں جس پر چاہتا ہے کتاب آتا ہے۔

(د) اللہ اپنے بندوں پر اپنی اطاعت فرض کرتا ہے۔

(س) قیامت، مرنے کے بعد کی زندگی، جنت، دوزخ سب حق ہیں۔

اسی طرح نیکی کی قسموں پر سب نبیوں کا اتفاق ہے، یعنی پاکی، نماز، زکوٰۃ، روزہ

حج اور نفلی عبادت (دعا، ذکر، تلاوت) کے ذریعہ قرب حاصل کرنا۔

اسی طرح نکاح کے جائز ہونے، زنا کے حرام ہونے، مجرموں پر حد قائم کرتے

ہوئے اللہ کے دشمنوں سے جہاد کرنے، اللہ کے حکم اور دین کی اشاعت میں اجتہاد کرنے پر

بھی اللہ کے نبیوں نے اتفاق کیا ہے۔ یہ سب باتیں اصل دین ہیں، اہل عرب جن میں قرآن

نازل ہوا ان کے نزدیک یہ سب باتیں مسلم تھیں اسی بنا پر قرآن حکیم نے ان کے ثبوت

میں زیادہ کاوش سے کام نہیں لیا۔

شریعت جس میں سب فی توفیق نہیں رہے۔

وہ نیکی اور احکام کی شکلیں اور صورتیں ہیں۔ مثلاً حضرت موسیٰ علیہ السلام کی شریعت

میں بیت المقدس کی طرف منہ کر کے نماز پڑھنے کا حکم تھا اور محمد صلی اللہ علیہ وسلم کی شریعت

میں کعبہ کی طرف حکم ہے۔ موسیٰ علیہ السلام کی شریعت میں زنا کی سزا صرف سنگساری تھی

اور محمد صلی اللہ علیہ وسلم کی شریعت میں شادی شدہ زانی کے لیے سنگساری اور غیر شادی



شدرہ کے لیے کوڑے مقرر ہیں، موسیٰ علیہ السلام کی شریعت میں قتل کی سزا صرف قصاص تھی اور محمد صلی اللہ علیہ وسلم کی شریعت میں قصاص اور دیت (خون کی قیمت) دونوں ہیں۔ اسی طرح عبادت کے اوقات، ارکان اور آداب میں بھی فرق ہے۔ خلاصہ یہ کہ نیکی کی مختلف قسموں اور نفع مند تدبیروں کو بروئے کار لانے کے لیے جو خاص ہیئت و شکل تیار کی جاتی ہے اس میں فرق رہا ہے اور اسی ہیئت و شکل کا نام شریعت ہے۔ (حجۃ اللہ البالغہ)

بلاشبہ قرآن حکیم میں پچھلی، شریعتوں کی تصدیق اور ان میں رواداری برتنے کا حکم ہے۔ لیکن کسی آیت سے بھی یہ نہیں ثابت ہوتا کہ وہ اصلی شکل میں موجود ہیں یا پہلے کی طرح اب بھی قابل عمل ہیں بلکہ کئی آیتوں سے ان میں تبدیلی کا ثبوت ملتا ہے جس کے بعد قابل عمل ہونے کا سوال ہی نہیں ہوتا۔ اس سے ظاہر ہے کہ "وحدت ادیان" (مذہب کی موجودہ شکلیں ایک ہیں اور سب صحیح ہیں) کے نام سے موجودہ دور میں سمجھوتہ کی جو شکل نکالی گئی ہے حقیقی مذہب کے خلاف زبردست سازش اور سیاسی چال ہے۔ مذہبی لحاظ سے اس کو قبول کرنا خود مذہب کے دیوالیہ ہونے کا اعلان کرنا ہے۔ اسلام اس کو ہرگز قبول کرنے کے لیے تیار نہیں ہے، مختلف مذہبوں کے درمیان سمجھوتے کے مسذکورہ طریقوں پر اسلام نے اپنے دور عروج میں جس طرح عمل کیا کہ:

- (۱) رسول اللہ صلی اللہ علیہ وسلم نے تمام مذہب کے ماننے والوں کو آپس میں بھائی اور امت واحدہ قرار دیا (مسلم و ابوداؤد و ستیر ابن ہشام جلد ۱)
- (۲) ہر مذہب کے عبادت خانوں، عبادت کے طریقوں اور مذہبی پیشواؤں کی حفاظت کی گئی (المخبراج لابی یوسف ص ۱۴۲)
- (۳) ہر ایک کو عبادت کے علاوہ اور دوسرے مذہبی امور کی ادائیگی کی پوری آزادی



دی گئی جیسا کہ ابو عبیدہ کئی ملکوں کا تذکرہ کرنے کے بعد کہتے ہیں۔  
 واقراہلہا علی مللہم ان کے باشندے اپنے اپنے مذہب اور شریعتوں  
 وشرائعہم۔ (کتاب الاموال ص ۱۰) پر باقی رکھے گئے تھے۔  
 (۴) ہر ایک کے پرسنل لاوار اور کلچر کے حفاظت کی ضمانت دی گئی جیسا کہ اس عبارت سے  
 ظاہر ہے:

فہم احرار فی شہادۃہم یہ لوگ اپنی شہادت کے احکام، نکاح  
 و مناکحاًحتہم و موادیشہم کے معاملات، وراثت کے قوانین اور دوسرے  
 (کتاب الاموال ص ۱۰) تمام مسائل معاملات میں آزاد ہوں گے۔

مفاہمت بین الذہب کا مقصد اگر یہ ہے کہ مختلف مذاہب کی انفرادی اور امتیازی  
 خصوصیات کو ختم کر کے ایک نئے مذہب کی بنیاد ڈالی جائے تو یہ ایک لامحالہ کوشش  
 ہوگی، لیکن اگر اس کا مفہوم یہ ہے کہ ہر مذہب کے بنیادی اصولوں اور تعلیمات کو برقرار  
 رکھتے ہوئے ان کے پیروؤں میں رواداری اور احترام کے جذبات پیدا کیے جائیں تو  
 قرآن روز ازل سے اس کا داعی اور مسلمان اس کے سب سے بڑے علمبردار ہیں۔  
 سورہ ب۔ آپ کے نزدیک اتحاد ملت کا مفہوم کیا ہے؟

ماہنامہ دوام، طمانڈہ، فیض آباد

ج۔ اتحاد ملت کا مفہوم ہمارے نزدیک یہ ہے کہ مختلف اکائیاں اپنی اپنی جگہ  
 برقرار رہتے ہوئے ملت کے مختلف کاموں میں ایک دوسرے کی مخالفت نہ کریں  
 نیز مشترکہ مفاد کے لیے ایک سطح پر ایسا پلیٹ فارم وجود میں آجائے جس میں ساری  
 جماعتیں متحد ہو کر کام کر سکیں۔

اس پلیٹ فارم کی خاطر ہر جماعت کو کچھ نہ کچھ جماعتی قربانیاں پیش کرنی ناگزیر  
 ہوں گی کہ اس کے بغیر ملی اتحاد کا خواب شرمندہ تعبیر نہیں ہو سکتا۔



س ۵ :- ماضی میں اتحادِ ملت کا مفہوم کیا تھا؟ (ایضاً)

ج :- ماضی میں جب تک اپنی حکومت قائم رہی باہمی اتحاد کی خاص ضرورت محسوس ہوئی اور جب ضرورت محسوس ہوئی تو جذباتیت و سطحیت نے اس کے لیے تعمیری بنیادیں فراہم ہوتے دیں ایسی حالت میں ماضی کے خدو خال پر گفتگو اس دور میں رہنمائی کے لیے زیادہ دلچسپی کا باعث نہ بن سکے گی۔

س ۶ :- ہندوستان میں اتحادِ ملت کی ضرورت ہے یا نہیں۔ (ایضاً)

ج :- ہندوستان میں اتحادِ ملت کی ضرورت و عدم ضرورت سے متعلق سوال نہیں ہے کیونکہ اتحاد کی ضرورت پر سب کا اتفاق ہے۔

اصل سوال یہ ہے کہ موجودہ حالات میں جب کہ ہر جماعت اپنے کو جاگیردار سمجھتی اور کل نمائندگی کی دعویٰ دیتی ہے اتحادِ ملت پیدا کرنے کی کیا شکل ہے؟ اس کا جواب اگرچہ تلخ ہے لیکن صفائی کے ساتھ عرض ہے کہ مروجہ مذہبی سطح پر اتحاد پیدا ہونے کی کوئی توقع نہیں ہے، کیونکہ تجربہ سے ثابت ہے کہ مذہب کا نمائندہ مذہبی کاموں میں ذاتی و گروہی عصبیت سے بلند ہو کر سوچنے کا حوصلہ نہیں رکھتا، نیز ہر نمائندہ اپنے گروہ و پیشوائی میں شامل ہو جانے کو اتحادِ ملت کی واحد شکل قرار دیتا ہے۔

ایسی حالت میں چاروں مذاہب کی وہ سطح تلاش کرنی ناگزیر ہوگی جس میں ہر دست زیادہ جھگڑے نہ ہوں اور جس کا تعلق ملت کے مشترکہ مفاد و ضرورت سے ہو۔

غور سے دیکھا جائے تو اتحاد کی ضرورت ایسی ہی کسی "سطح" پر محسوس ہوتی ہے مروجہ مذہبی کاموں میں یہ ضرورت نہیں محسوس ہوتی کیونکہ ہر گروہ ان کاموں میں اپنی جگہ نہ صرف مطمئن ہوتا بلکہ دوسرے لوگوں کو ایک حد تک غلطی پر سمجھتا ہے اس سے کوئی لاکھ انکار کرے یہ گروہی و جماعتی زندگی کا خاصہ ہے جس کے بغیر نہ کوئی جماعت وجود میں آتی



اور نہ کسی کی پیشوائی قابل پذیرائی ہوتی ہے۔

مشترکہ مفاد و ضرورت کی مذہبی سطح ہمارے نزدیک اس وقت "تعلیمی و اقتصادی"

ہے۔ اگر کام کی یہ سطح نمودار ہو جائے تو اس پر وہ ساری جماعتیں متحد ہو سکتی ہیں جو اپنے انداز میں کام کی تخم ریزی ہیں، جی ہاں تخم ریزی کر رہی ہیں، لیکن اس سطح کو مذہبی رنگ دینا مستقل کام ہے جس کے لیے بڑی جدوجہد کی ضرورت ہے۔

ہندوستان کو آزاد ہوئے ۲۵ سال (۱۹۷۲ء) ہو گئے ہیں لیکن اس دریا کوئی ادنیٰ کوشش بھی اجتماعی طور پر مسلمانوں کی تعلیمی و اقتصادی حالت درست کرنے کے لیے نہیں ہوئی جس کا نتیجہ یہ ہے کہ مسلمان دن بدن گرتے جا رہے ہیں اور نہیں کہا جاسکتا کہ اس ملک میں اس قوم کا کیا حشر ہو گا؟



# ایک سوالنامہ

جماعت اسلامی کی مجلس شوریٰ منعقدہ ۵ جولائی ۱۹۶۱ء میں ایک کمیٹی اس سوال پر غور کرنے کے لیے تشکیل دی گئی ہے کہ اقامت دین کے لیے ایکیش کی راہ کن صورتوں میں کس حد تک اور کن شرائط کے ساتھ اختیار کی جاسکتی ہے اور موجودہ حالات میں جماعت کو اس سلسلے میں کیا موقف اختیار کرنا چاہیے۔ یہ بھی طے کیا گیا ہے کمیٹی اس مسئلے پر غور کرتے وقت جماعت کے علماء اور ارباب فکر اور جماعت کے باہر کے علماء کی آرا کو بھی سامنے رکھے گی۔ چنانچہ آپ سے درخواست کی جاتی ہے کہ مسئلہ مذکور کے بارے میں آپ کمیٹی کو اپنی رائے عالی سے استفادہ کا موقع عنایت فرمائیں، خاص طور سے حسب ذیل سوالات کے بارے میں ہم آپ کا نقطہ نظر شرعی دلائل و وجوہ کے ساتھ معلوم کرنے کے خواہش مند ہیں۔

س۔ (۱) اسلام کا یہ اصول ہے کہ اقتدار اعلیٰ کا مالک اللہ ہے اور شریعہ قانون سازی کا حق صرف اسی کے لیے مخصوص ہے اور انسان جو کچھ قانون سازی کا حق رکھتا ہے اس کے تحت ہے نہ کہ اس سے آزاد جب کہ موجودہ جمہوریت میں اقتدار اعلیٰ جمہور کو حاصل ہے اور اس کے منتخب نمائندے قانون سازی میں ہر طرح آزاد ہیں، ایسی صورت میں موجودہ قانون ساز اداروں (پارلیمنٹ اسمبلیوں وغیرہ) کی ممبری یا ان کے کسی امیدوار کو ووٹ دینا شرعاً کس طرح جائز ہو سکتا ہے؟

س۔ (۲) اگر ایسے اداروں کا ممبر بنانا اس کی ممبری کے لیے کسی کو ووٹ دینا شرعاً غلط ہو تو کیا اس نیت سے وہ صحیح ہو سکتا ہے کہ اس کے ذریعہ اسلام یا مسلمانوں کوئی مفاد پیش نظر ہے؟ یا اس کو خود دستور کو صحیح اسلامی بنیادوں پر قائم کرنے اور اس کے لیے رائے عامہ ہموار



کرنے کا ذریعہ بنانا مقصود ہے

س ۳۔ کسی موجودہ قانون ساز ادارے کا ممبر بننا اس کے بغیر ممکن نہیں کہ موجودہ دستور کی وفاداری کا حلف اٹھایا جائے کیا اس حلف کے ساتھ رکینٹ قبول کرنا شرعاً جائز ہے؟  
س ۴۔ کیا آپ کے نقطہ نظر سے پارلیمنٹ، اسمبلیوں، کونسلوں اور لوکل باڈیز وغیرہ کی حیثیتیں اس لحاظ سے مساوی نہیں ہیں کہ یہ سب ایک ہی غیر الہی نظام کے کل پرزے ہیں اور ان سب میں کم و بیش جمہور ہی کو اقتدار اعلیٰ اور قانون سازی کا حق حاصل ہے یا آپ اس کے بجائے کوئی دوسری رائے رکھتے ہیں؟ اگر رکھتے ہیں تو براہ عنایت اسے واضح فرمائیں۔

مرکزی جماعت اسلامی ہند۔ اگست ۱۹۶۱ء

جوابات کے لیے بنیادی حیثیت سے چند باتوں میں غور کر لینا ضروری ہے

(۱) مسلم معاشرہ مایوسی و بے بسی نیز کالسی کی تمام ان سنتوں کو تازہ کرنے پر آمادہ ہے جو زوال زدہ قوموں کی طرہ امتیاز رہی ہیں

(ب) نہ کوئی تحریک و ٹھوس قیادت ایسی ہے جس کا اثر و نفوذ تمام حلقوں میں مسلم ہوا ورنہ انیسار جیسی شخصیت و روحانی طاقت موجود ہے جو قلیل عرصہ میں اقامت دین کی جدوجہد کو کامیاب بنا سکے، ان حالات میں حقیقی مذہب تک پہنچنے کے لیے تدریج مختلف مراحل سے گزرنا لازمی ہے، نہ یک بیک کوئی جدوجہد بروئے کار آسکتی ہے اور نہ ایک ہی جست میں آخری منزل کی نشان دہی ہو سکتی ہے بلکہ قانون فطرت کے مطابق عبوری دور اور اس کی پڑتیچ وادیوں سے گزرے بغیر چارہ نہیں ہے۔

(ج) اسباب و علل کی دنیا میں مقصد تک پہنچنے کے لیے ناگزیر طور پر بعض ان چیزوں کو اختیار کرنا پڑتا ہے جن کی آگے چل کر ضرورت نہیں ہوتی جیسا کہ رسول اللہ صلی اللہ علیہ وسلم نے صلح حدیبیہ میں بظاہر قومی و ملی حمیت و غیرت کے خلاف نیز جلیل القدر اصحاب کے اختلاف کے باوجود معاہدہ کی بعض ایسی دفعات کو منظور فرمایا تھا جو عام حالات میں ناقابل برداشت تھیں۔



فقہاء کے درج ذیل اصول سے بڑی حد تک راہنمائی ملتی ہے (۱) یفتقر فی الدوام  
مالا یفتقر فی الابتداء (۲) یفتقر فی الابتداء مالا یفتقر فی البقار۔ داکمی طور پر بعض احکام کی ضرورت  
ہوتی ہے جن کی ابتداء میں نہیں ہوتی۔ اسی طرح ابتداء میں بعض احکام کی ضرورت ہوتی ہے جن کی  
بقار میں ضرورت نہیں ہوتی۔

(۵) ہندوستان کے موجودہ حالات غایت درجہ پُر پیچ ہیں نہ کسی ایک حالات کو سکون و  
قرار ہے اور نہ کسی ایک پالیسی کو قرار و بقا کی پوزیشن حاصل ہے ایسی صورت میں اقامت دین  
کی جدوجہد کو ایک طریق میں مرکوز کر دینا یا الگ تھلک کی پالیسی پر جمے رہنا کسی طرح مناسب  
نہیں معلوم ہوتا۔ ان باتوں میں غور و فکر کے بعد اب اصل جوابات ملاحظہ فرمائیں۔

ج (۱) ہندوستان میں ایک حد تک سیکولر حکومت قائم ہے، یہ ملک چوں کہ مختلف قوموں اور  
مذہبوں کا مجموعہ ہے، ادھر مسلم معاشرہ کی تباہی و بربادی کی وجہ سے حقیقی مذہب اور اس کی نشان  
جاذبیت بڑی حد تک مفقود ہے اس بنا پر مذکورہ طرز کی حکومت مقابلہٴ غنیمت معلوم ہوتی ہے  
ایسی صورت میں اقامت دین کی جدوجہد کا پہلا مرحلہ یہ ہے کہ اپنا ملکی وجود برقرار رکھتے ہوئے  
حق الامکان اس کا ساتھ دیا جائے اور اس کے لیے الیکشن کی شرکت سے بھی دریغ نہ ہونا  
چاہیے۔ "سیکولر نظریہ" کو بطور ایک عقیدہ تسلیم کر لینا اور بات ہے اور محض کار براری کے  
یہ ناگزیر حالات کی بنا پر حکومتی سطح پر اس کو مان لینا دوسری بات ہے ان دونوں کی نوعیتوں  
میں فرق ہے۔

دنیا کی ہر تحریک تنظیم کو ابتدائی اور عبوری دور میں اپنے مفاد و حقوق کے تحفظ کے  
یہ اس قسم کی صورتوں کو اختیار کیے بغیر چارہ نہیں ہے۔ اگر موسیٰ و ہارون علیہما السلام کو  
اپنے حقوق کے مطالبے کے لیے فرعون اور اس کے ملازم علی (پارلیمنٹ کے ممبران) کے پاس  
جانے کا حکم ہوتا ہے اور ان دونوں کو "قَوْلًا یَّتَبَا" (نرم گفتگو) کی تاکید کی جاتی ہے  
(جب کہ غیبی طاقت و تائید کا پورا سامان موجود تھا) تو موجودہ حالات کے پیش نظر اپنے



حقوق کی نمائندگی کے لیے آج کی پارلیمنٹ و اسمبلی میں شرکت کی کیونکر گنجائش نہیں نکل سکتی؟

ج (۲)۔ الامور بمقاصدہا کے پیش نظر الیکشن میں شرکت اور ممبری وغیرہ کا مقصد اسلام اور انسانیت کی خدمت ہوتی چاہیے جس حد تک بھی ممکن ہو یا کم از کم ”مسذرة الی ربکم“ ہو کہ اقامت دین کی جدوجہد میں بھی ایک درجہ جیسا کہ درج ذیل آیت میں اس درجہ کا ثبوت ملتا ہے۔

وَإِذْ قَالَتْ أُمَّةٌ مِّنْهُمْ لِمَ تَعِظُونَ قَوْمًا مَّا يَكْفُرُ اللَّهُ بِهِمْ لَأَمَّا أُعِذُوا مَعَهُمْ عَذَابًا شَدِيدًا قَالُوا مَعِدَةُ رَبِّكَ إِلَىٰ رَبِّكُمْ وَلَعَلَّهُمْ يَرْجِعُونَ

اور جب ایک جماعت نے ان سے کہا کہ ایسی قوم کو کیوں نصیحت کرتے ہو جنہیں اللہ ہلاک کرنے والا ہے یا سخت عذاب میں مبتلا کرنے والا ہے تو انھوں نے کہا کہ اپنے رب کے سامنے معذرت کرنے کے لیے اور اس لیے کہ شاید وہ باز آجائیں۔ (الاعراف، رکوع ۲۱)

شرکت و ممبری کے جو مضر اثرات ہیں ان کو درج ذیل اصول کے تحت برداشت کرنے کی گنجائش نکل سکتی ہے۔

يُنْحَمِلُ الضَّرَرُ الْخَاصَّ لِأَجْلِ دَفْعِ ضَرَرِ الْعَامِ

ضرر عام سے بچنے کے لیے ضرر خاص برداشت کیا جائے۔

أَعْظَمُ ضَرَرًا يَزَالُ بِالْإِخْفِ

چھوٹے نقصان کے ذریعہ بڑے نقصان کو دور کیا جائے۔

إِذَا تَعَارَضَ مَفْسَدَتَانِ رُوعِي أَعْظَمَهُمَا ضَرَرًا بَارِتْكَابِ أَخْفَاهَا۔

جب دو خرابیوں کا مقابلہ ہو تو بڑی خرابی سے بچنے کے لیے چھوٹی خرابی کا ارتکاب گوارا کیا جائے۔



بڑے مقصد کی خاطر چھوٹی چھوٹی چیزوں کو نظر انداز کرنے نیز مستقبل کی مستقبل تعمیر

کے لیے حال کی معمولی چیزوں کو گوارا کرنے کی شہادت صلح حدیبیہ سے بھی ملتی ہے۔

ج (۳)۔ حلف وفاداری کی حیثیت معاہدہ کی ہے۔ کسی نظام میں بھی اپنے مقصد کی خاطر شرکت معاہدہ کے بغیر نہیں ہو سکتی، عبوری دور میں اس کی گنجائش نکل سکتی ہے بشرطیکہ خود مضبوط ہو اس کی رہنمائی رسول اللہ صلی اللہ علیہ وسلم کے مدینہ والے معاہدہ سے ہو سکتی ہے کہ اس کی ایک دفعہ یہ بھی تھی

انہما امة واحدة۔ وہ سب ایک امت ہیں۔

ضرورت ہو تو دوسری دفعات راقم الحروف کی کتاب ”اسلام کا زرعی نظام“ جو

ندوة المصنفین دہلی سے شائع ہوئی ہے میں دیکھ لی جائیں۔

ج (۴)۔ موجودہ سیکولزم کے مفہوم میں قانوناً سب کی حیثیتیں تقریباً یکساں ہیں۔ اصل بات خود کو مضبوط رکھنے کی ہے اور اسی میں کمی ہے اگر خود مضبوطی پیدا ہو جائے تو ان سوالات میں زیادہ پچیدگی نہیں باقی رہتی ہے۔

اسی طرح اگر تعلیم و تبلیغ کا ہمہ جہتی کام نہ ہوا اور مسلمانوں کے باہمی اختلافات و انتشار نیز کاسہ لسی و در یوزہ گری کی ذہنیت میں اضافہ ہوتا گیا تو حالات بد سے بدتر ہو جائیں گے اس لیے شدید ترین ضرورت تعلیم و تبلیغ کو عام کرنے اور مسلم جماعتوں میں اختلاف کی وسیع خلیج کو تنگ کرنے کی ہے۔